

T. MÁMBETNIYAZOV, Z. BEKBERGENOVA,
Z. MÁMBETNIYAZOVA

ÁDEBIYAT

9-KLASLAR USHÍN SABAQLÍQ

*Qaraqalpaqstan Respublikası Xalıq bilimlendirilw
ministrliği təstiyiqlağan*

Qayta islengen hám tolıqtırılğan 4-basılımı

NÓKIS
«BILIM»
2019

UOK 372.882.512, **Ádebiyat.** 9-klass ushın sabaqlıq. Nókis, «Bilim»,—2019, 304 bet.
121 (075)
KBK 782.2 Qar
D—60

UOK 372.882. 512,
121 (075)
KBK 782.2 Qar
D—60

Avtorlar: T. Mámbetniyazov,
Z. Bekbergenova,
Z. Mámbetniyazova

Pikir bildiriwshiler:

- T. Allaniyazova** — *Nókis qalası, 18-sanlı ultiwma orta bilim beriw mektebinin
muğallimi.*
- R. Nietova** — *Nókis qalası, 15-sanlı ultiwma orta bilim beriw mektebinin
muğallimi.*
- S. Kadirimbetova** — *Nókis rayoni 22-sanlı ultiwma orta bilim beriw mektebinin
muğallimi.*

Respublika maqsetli kitap qorı qarjıları esabınan ijara ushın basıp shıgarıldı.

ISBN 978-9943-4451-2-3

© T. Mámbetniyazov, Z. Bekbergenova,
Z. Mámbetniyazova, 2019-j.
© «Bilim» baspasi, 2010-j.
© JSHJ «TURON-IQBOL», 2010-j.
© «Bilim» baspasi, 2014-j.
© «Bilim» baspasi, 2019-j.

KIRISIW

Dúnya mádeniyati tariyxında súwretshilik (jivopis), bezew (arxitektura), saz (muzıka), teatr, ádebiyat sıyaqlı kórkem óner túrleri shıǵarmaları insan miynetiniń nátiyjesinde payda bolatuǵın ruwxıy baylıqlar esaplanadı. Usınday kórkem óner tarawlari arasında ádebiyat ayriqsha orındı iyeleydi. Sebebi, adam balasınıń oy-pikirleri menen arziw-ármanları, is-háreketleri menen minez-qulqi kórkem ádebiyat shıǵarmalarında hár tárepleme tereń súwretlenedi. Ádebiyat—ataması eki mánide qollanıladı. Brinshisi, keń mánisinde—basپadan basılıp shıq-qan hámme kitap túrleri, gazeta hám jurnallar, ekinshisi tar mánisinde—turmısti kórkemlik penen súwretlep beriwshi sóz óneri yamasa kórkem shıǵarmalar. Yaǵniy ádebiyattıń birinshisine fizikalıq, ximiyalıq, medicinalıq, awıl xojalıq h.t.b tarawı ádebiyatları kiretuǵın bolsa, ekinshisine belgili bir jazıwshılardıń lirikalıq, prozalıq yamasa dramalıq janr shıǵarmaları kiredi. Kórkem ádebiyat adamlarǵa olardı qorshap turǵan dúnya tuwralı túsinik beredi, onıń áhimiyetli táreplerin biliwge úyretedi. Biz sol túsiniklerdi obraz arqalı qabil etemiz hám tásir-lenemiz. Álbette, bul haqqında basqa kórkem sóz óneri túrlerinen de tiyisli maǵlıwmat aliwınız mümkin. Degen menen, dúnya qubılısları, adamnıń jámiyettegi tutqan ornı, jasaw tárizi, kórkem obrazi haqqındaǵı túsiniklerdi hár tárepleme ózlestirip bariwmızda kórkemlik mümkinshılıgi oǵada úlken. Kórkem ádebiyat shıǵarmaları obrazlıǵı, emocianallıǵı estetikalıq tásırsheńligi menen de oqıwshınıń jan sezimine tásır jasayıdı, onı kórkemlikke tárbiyalap baradı. Mámlekетимиз górezsizlikke eriskennen keyin ádebiyattıń jámiyetti rawajlandırıwdaǵı ornı, ásirese, jazıwshınıń dóretiwshilik oy-pikiri arqalı júzege shıǵatuǵın kórkem sózdiń jas áwladtıń ruwxıy, ádep-ikramlılıq hám intellektual tárbiyasındaǵı ornı menen xızmetine ayriqsha itibar berile basladı. Sonlıqtan da, elimiz Prezidentiniń: «Házirgi payitta hámmemizdiń aldımızda oǵada áhmiyetke iye bolǵan másele, yaǵniy kitapqumarlıqtı keńnen en jaydırıw hám jaslarımızdıń kitapqa bolǵan muhabbatın, olardıń ruwxıy immunitetin jáne de arttırıwǵa qaratılǵan jumıslarımızdı jańa basqıshqa alıp shıǵıw wazıypası turıptı¹», — degen danalıq pikirleri kórkem ádebiyattıń oǵada

¹Мирзиёев III. Танқидий таҳлил, қатъий тартиб-интизом ва шахсий жавобгарлик—хар бир раҳбар фаолиятининг кундалик қоидаси бўлиши керак. —Тошкент: Ўзбекистон, 2017.— 47 б.

áhmiyetli jámiyetlik wazıypañı atqarıwshı qádiriyatlar sisteması ekenligin kórsetedi.

Meyli lirikalıq, meyli prozalıq, yaki bolmasa daramalıq dóretpeleerde bolsa da, tiykarınan adam, onıń tariyxı, minez-qulqı menen is-háreketleri, oy-sezimleri, qábileti, jámiyyette tutqan ornı, kásibi h.t.b jeke ózgeshelikleri ashıp beriledi. Ayırım shıgarmalarda quslar, haywanatlar, janlı-janıwarlar, tábiyat kórinisleri súwretleniwi múmkin. Lekin, bárıbir jazıwshınıń kóz aldında adam obrazı, onıń tágdırı turadı. Demek, kórkem ádebiyat bizdi bilim menen óana qurallandırıp qoymastan, ómir jolímızda qanday qıyın jaǵdaylar ushırassa da olardı jeńip ótip, turmıs keshiriw jolların úyretip baradı. Kórkem ádebiyattıń oqıwshıǵa tásir etiw kúshi tildiń kórkemlew quralları menen tiǵız baylanıslı. Sonıń ushın da, ol—sóz óneri bolıp tabıldırı. Ádebiyattıń barlıq janrları tildiń járdemi menen júzege shıgıp otıradı. Jazıwshı kitap oqıwshısına aytpaqshı bolǵan pikirlerin kórkem sózdiń qúdireti arqalı jetkerip beredi. Tili jaqsı jazılǵan kórkem shıgarmalar oqıwshıǵa ayrıqsha zawiq baǵıshlap, qaharmanları quwansa birge quwanıp, qaharmanları qıynalsa birge qıynaladı.

Sonıń ushın da kórkem shıgarmaniń tiykarǵı elementi til ekenligin kóphsilik ilimpazlar menen jazıwshılar da moyınlaǵan.

Kórkem shıgarmalardı biz qanshelli tereń qabil etip ózlestirgen sayın ózimizdiń túsinigimiz keńeyip, jeke ómirlik tájiriybemiz artıp baradı. Bizge tanıs hám biytanıs adamlardıń ishki keshirmelerin shin kewlimiz benen sezip, tásirlenip otıramız. Máseleniń áhmiyetli tárepi sonda: eger de bizler oqıǵan kórkem shıgarmalar jaqsı hám sheber jazılǵan bolsa qaharmanlardıń aldına qoyǵan arziw-ármani, maqset-murati, maqsetke erisiw jolında alıp barǵan sansız qaharmanlıq gúreslerine ortaqlasıw sezimi payda boladı hám onı biz ishimizden qabil etip, ózimizde solar menen birge jasawǵa háreket etemiz.

Qálegen sóz sheberi ózi súwretlep atırǵan waqıyalarańa kitap oqıwshısın isendire alsa óana bul shıgarmaniń ómiri uzaq, tárbıyalıq áhmiyeti kúshli boladı. Sonlıqtan da, bul sabaqlıqta házirgi qaraqalpaq ádebiyatı tariyxında óz ornına iye birneshe kórkem sóz sheberiniń lirikalıq, prozalıq, dramalıq shıgarmalarınıń ayırım úlgileri berildi. Sabaqlıqqa kírgizilgen hárbir avtordıń lirikalıq qosıqları menen dóretiwhılıgi ádebiyatımız tariyxında burınnan bar dástúrlik formalar menen birge shıǵıs hám batıs ádebiyatınıń janrılıq úlgileri tiykarında dóretilgen.

ÁMET SHAMURATOV

(1912—1953)

Ómiri hám dóretiwshılıgi. Shayır, jazıwshı hám jámiyetlik isker Ámet Shamuratov 1912-jılı Xojeli rayonınıń aymaǵında tuwıladı. Ol 1924—25-jilları Xojelidegi internatta tárbiyalanadı, soń Shımbaydaǵı «Kommuna» mektebinde oqıydı. Á. Shamuratov 1931-jılı Moskvaǵa oqıwǵa jiberiledi.

Ol oqıp júrip, Moskva metrosı qurılısında ju-mıs isleydi hám oqıwın 1938-jılı pitkerip shıgıp, respublikalıq xalıq bilimlendiriliw ministrliginde inspektor, sońinan baspa sóz orınlarında isleydi.

1947—50-jilları Moskvadagi partiya mektebinde oqıydı hám onı pitkergennen soń respublikamızdıń Ministrler Keńesi başlıǵınıń orınbasarı, Nókis qalalıq partiya komitetiniń birinshi xatkeri, Jazıwshılar Awqamınıń başlıǵı lawazımlarında isleydi.

Ámet Shamuratov 1941-jıldan Jazıwshılar Awqamınıń aǵzası bolǵan. Ol 1953-jılı talantınıń áyne güllengen shaǵında awırıp qaytıs boladı.

Onıń «Siylıq» (1940), «Eski mektepte» (1940), «Watan haqqında qosıqlar» (1943), «Baxıt» (1949) sıyaqlı poeziyalıq hám prozalıq top-lamları basıldı. Jazıwshınıń «Tańlamalı shıgarmaları» birneshe mártebe 1954, 1962, 1963, 1972-jilları qayta basıldı. Jazıwshınıń «Meniń jolbarıslar menen jolıǵısıwlارım» gürrińler dürkini ózbek hám rus tillerine awdarıldı.

Á. Shamuratov J. Aymurzaev penen birge «Aral qızı», I. Yusupov penen birge «Qırq qız» pyesaların jazadı.

Á. Shamuratov ekinshi jáhán urısı dáwirinde Watandı qorǵaw, márlikke shaqırıw temasında «Bar balam, bar», «Fronttaǵı yargá sálem», «Ósh al», «Dosqa xat», «Tilek», «Sálem sizge fronttaǵı ulıńnan» sıyaqlı birneshe shaqırıq, süren, násiyat hám xat formasındaǵı qosıqların dóretti.



1945-jılı jeńis temasına arnap shayır óziniń «Sawashtan keldi», «Shad xabar», «Umtılmıas jaz» qosıqların dóretti.

Á.Shamuratov liro-epikalıq janrda «Baxıtlı zaman» hám «Aqsholpan-Palman» poemaların jazzdı. Shayırdıń «Baxıtlı zaman» poemasınıń syjeti paxtakesh ǵarrı Erimbettiń sózine qurıladı. Onda jetpis bes jasar ǵarrınıń úlgi bolarlıq isleri jaslarǵa órnek sıpatında beriledi. «Aqsholpan-Palman» (1946) poemasında bolsa ekinshi jáhán urısı jıllarındıǵı Aral balıqshılarınıń turmısı sóz etiledi.

QÍRQ QÍZ

*(Tört akthı, altı kartinalı
muzıkali dramadan úzindi)*

Qatnasiwshılar:

Gúlayım—Qırq qız sárdarı.

Sárbinaz—Onıń aqıllı dostı,

Aqsuliw—Gúlayımnıń anası.

Alliyar—Gúlayımnıń atası.

Ínjiqbay—Gúlayımnıń aǵası.

Aysuliw—Qız jeńgesi.

Zinhar—Sarkoplı jigit.

Uzaqbergen gárrı—Gúlayım menen bolatuǵın baqsı.

Arslan—Xorezm batırı, Gúlayımnıń ashıǵı.

Surshaxan—Qalmaq xanı.

Mástan—Surshanıń adamı.

Tanay—Xan qızı.

Jurın—Sarkoplı jigit, satqın.

Áshır, Amanqul, Saeke—Sarkoplı jigitler.

Qosbergen—Sarkoplı adam.

Otbasqan—Sarkoplı batır, Sárbinazdıń ashıǵı.

Gúlsim, Sápiwra—Qızlar.

Aymereke, Zernegúl. Qızlar, láshkerler, adamlar.

Qaradáw—Surshanıń láshker basshısı.

BIRINSHI AKT

Birinshi kartina

Surshaxannıń saltanatlı sarayı. Xan óziniń taxtında qáhárli qapa túrinde buyıǵıp otır. Uzaqta dargá asılǵan adamlar. Kiretuǵın jerlerge qanatlı aydarha hám basqa ájayıp qudaylardıń súwretleri salıngan. Perde ashılganda xannıń átirapında barlıq ámeldorfuları xandı jubatıw hám jaǵıńıw ushın qosıqlar aytıp tur. Jawshılıqqa barganlar da turar.

Wázir: — Sizdey xan joq bul jáhanda,
Jarısıp heshkim ozalmas,
Aydarhaday kúshi sizge,
Qarsı bop heshkim turalmas.

Naqıratı: Qúdireti kókke jeter,
Surshadayın xanımız,
Jer júzine húkim eter,
Qolında biziń janımız,
Kóp uzamay jer júziniń
Siz bolasız patshası,
Aspanıw, teńizdiń de,
Sizsiz gána datqası, tutqası,

Wázir: — Xızmetińe bergenbiz qol,
Sarkoptı da alasız,
Qırq qızın da qolǵa alıp,
Basına záwlim salasız.

Naqıratı: **Sursha:** — Men qırq qız sárdarı Gúlayımnıń usılay juwap bererin burinnan-aq bilgenmen. Sarkop jurtın sawash penen almasa, bolmaytuǵının da aytqanman. Sonıń ushın maǵan kúsh-quwat kerek. Gúmis, altın basqa zat kerek.

Ámeldorfular: — Qullıq janımız benen...
Sursha: — Wádeler boyınsha qayda salıqlar.
Nege munsha tólemeydi xalıqlar...
Sawash ushın jaqsı-jaqsı at kerek,
Láshkerine qarıw-jaraqlar kerek.

Sizler ótirikshi... meni aldaysız,
Ótirikti suw ishkendey jalmaysız.
(*Hámme qullıq eter. Jim-jirt*).

Kórinis

(*Xızmetker kírer*)

- Xızmetker:** — (*Iyilip*) Ullı xanımız, arzagóyer ...
Sursha: — (*Qáhárli*) Kelsin.

Kórinis

(5—6 arzagóy kámbagal adamlar kírer)

- I-adam:** — Aynalayın xanımız,
Bardur sizde arzımız,
Qáte bolsa keshiriń,
Jarılqaǵay ámirińiz...
- Sursha:** — Aytıń!...
- II adam** — Qúdiretli xanımız,
Qalmadı qolda barımız,
Bes jıldan bergi salıqtan,
Tek shıqpaǵan janımız.
- I adam:** — Qoramızda mal qalmadı
Qozǵalarǵa hal qalmadı,
Bolar-aw,— dep janı ashır,
Bizlerde de ar qalmadı.
- II adam:** — Ótinip sizden soraymız.
Kózlerdiń jasın bulaymız.
- I adam:** — Qutqarıńız salıqtan.
Joq tóler biziń halımız
- Sursha:** — (*sol túneriwi menen*)
Ne dep tursız, aqmaqlar,
Kim tóleydi salıqtı,
Jaw-jaraǵı bolmasa,
Kim qorǵayı patshalıqtı,
Sarkoptı jeńip almasaq,
Qırq qızǵa wayran salmasaq,
Kim beredi baylıqtı (*bar dawısı menen*)
Jállat degen qaydasız.

(Jállat tayar bolar)

Esitiń mennen jarlıqtı;
Ayamay qamshi urıńlar,
Kim tólemese salıqtı.

(Jállatlar qullıq eter. Arzagóylerdi aydap shıǵar)

Sursha: —*(Óziniń ámeldorfalarına qarap)*

Eń sońǵı mawletti jáne beremen,
Saliqtı jiynamań, sonda kóremen.

*(Barlıq ámeldorfalar, biyler qullıq etip shıǵar. Sursha jalǵız ózinen-ózi
ishek-silesi qatıp küler. Oyınshi qızların shaqırar, oyın oynalar).*

(Muzıka)

Kórinis

(Qızlar xızmetker kırer)

Xızmetker: — Mástan keldi Sarkoptan

Sursha: — Kelsin dárhəl ol Mástan,

(Qızlar shıǵar, Sursha, barlıq xızmetkerlerine juwap berer),

Kórinis

Mástan: — Qullıq, taqsır...

Sursha: — Qıranım, saw keldińiz be?

Mástan: — Qullıq, taqsır, shúkir. Aytqanińız boyınsha Sarkop jurtın
barlastırdım.

Sursha: — Xosh, xosh qáne, bayan et!

Mástan: — Ariya, muzıka,
Bayan etsem Sarkop jurtın,
Tawsıłmas baylıq onda bar,
Hinjuw, marjan, gáwhar altın,
Ne hasıl baylıq sonda bar,
Gúlli giyalar kógergen,
Qulpı dónip reń bergen,
Alma, anar miywelegen,
Baǵı-baqshalar onda bar.
Sárbi boyı beli talma,
Shiyrin sheker tili palma,
Gúlayımı qızıl alma,
Qız sárdarı onda bar.

Sursha: — Pay, pay bizge ılayıq el eken. Bizge minásip qız eken.

Mástan: — (*Ástelik penen*) Durıs xanımız. Durıs, biraq qorqqanday túri bar.

Sursha: — (*Tüsüi buzılıp*) Qáne, ayt, ne hal?

(*Jeñil muzıka*)

Mástan: — Dúnyada hasıl zatlardıń

Qattı almas polattıń,
Násilleri tulpar attı,
Gúlayım qırq qız sárdarı,
Qoriqpastan urar aybattı,
Elim tınısh tursın dep,
Polattan qorǵan qalattı,
Jaw dushpanım kirealmas dep,
Qolalar menen qaplatti
Kórgenler hayran qalsın dep,
Altın, gúmis jalattı.

Sursha: — Oylanıp. Álbette, qıyın,
Men onı sezemen,
Mende láshker kóp,
Jáne kóp sanın düzemen.
Sheshingen suwdan tayınbas,
Teńiz bolsa da júzemen...

(*Mástanniń arqasın qağıp kúlip, meniń inanǵanım sen. Men ele sennen kóp hyleler kütemen. Abiraylı jeňsek, at basınday altın seniki! Ekewi de ishek-silesi qatıp kúler*).

Mástan: — Men bunı qashshannan bilgenmen.
Sen jaqtan da oylap kelgenmen.

Sursha: — Xosh, xosh, xosh ayt qáne!

Mástan: — Ózim menen birge Sarkoptan Jurın degen jigit ákeldim.
Jurın bolsa siziń qızıńızǵa aşıq. «Aşıqtı kúydirer mashiq tilleri»
degen patshayım (*Ekewi jáne kúliser*).

Sursha: — Bul isiń tap júzikke qas qondırǵanday, bahası joq is bolǵan eken (*Mástan qayta-qayta qullıq eter*).

Mástan: — Onda olardı jasqılap kútıp almaq kerek eken. Kútá maqlı xanımız... Men onda ol jigitlerdi alıp keleyin, qullıq taqsır!
(*Sursha shappatin qağıp xızmetkerlerin shaqırar*)

Kórinis

(Xızmetkerler qullıq etip kírer)

Sursha: — Házir miyman keledi, jaqsılap tayarlıq kóriń!

(Xızmetkerler qullıq eter. Sursha, Mástan ishke kirip keter. Xızmetker qızlardi shaqırıp tayarlıqqa kiriser. Xızmetker shıǵar).

Kórinis

Aldında xızmetker epeleklep qullıq etip Jurındı, onıń jigitleri Áshır, Sáyekelerdi ertip kiredi. Jurın ózin joqarı tutıp sır bermegende basqa ekewi ájayıp súwretlerge hayran qalısar. Qız-jigitler kóbeyer. Miymanlardı otırıwǵa usınar. Otırar. Oyın oynar. On jaqtığı aydarha súwreti ashılıp ishinen xan qızı Tanay shıǵardı. Hámme oğan sálem berer. Jurın óz ashiǵın kórip sálemleser:

Jurın: — (*Ariya, muzıka*),

Uzaq joldan keldim seni kórmäge
Ey, periyzat hal-jaǵdayıń bilmäge,
Nesip bolsa birge oynap kúlmäge,
Hárne qıyalıńdı bayan áylegil.
Zer qádirin zerger biler degen bar,
Júrek sırin bilmes hasla peyli tar,
Men keldim elimnen seni dep, dilbar,
Hárne kewlińdegin barın sóylegil.
Men ashıqpan seniń qara kózińe,
Ay menen shaǵılısqan aqsha júzińe,
Ármanım joq qansam shiyrin sózińe,
Shın kewlimdi hasla jalǵan demeńiz.

(Tanay masqara etkendey ishek-silesi qatıp kúler, sál toqtap qáhárli túrde).

Tanay: — Aman túwel soraspaq,
Bir-birewge miyasar,
El-jurttı aytıp tanıspaq,
Hárkimge de jarasar.

Siz kim bolasız,
Qaydan kelesiz?

Jurın: — Qullıq xan qızı. Men Sarkoplıman, atım Jurın.

Tanay: — (*Salmaq penen*) Túsınikli, demek... Gúlayımnıń qullarınan ekensizdaǵı.

Jurın: — (*Ashıwlı*). Ne dedińiz?

Tanay — Aqmaq, Jurın. Men xan qızı xanzada ekenimdi bilesiz be?

Jurın: — (*Qattı ashıwǵa minip*). Siz masqara etkeńizdi qoyıń. Men qul emespen!

Tanay: — (*Juwħalıq penen kılıp. Jurinnıń rastan ashıwlanǵanın sezıp onıń arqasın qaǵar*). Meniń oylaǵanımnan jańa shıqtıńız. «Adasqannıń ayıbi joq, qaytip úyirin tapqan soń» degen batır. (Jurın jibise baslar). Al, endi meniń kewlimdi biler bolsańız Qırq qızdı, Gúlayımdı gúm eteseń, elińe patsha bolasań ..., men ... senlik.

Jurın: — Ájep boladı. Janım menen ... (*Tanay Juringá, jigitlerine otırıwdı usınar. Otrar. Oyın oynar. Jemisler keler. Xan keler*).

Kórinis

Xan, mástan, wázırler keler

(Hámme túrgelip qullıq eter)

Sursha: — (*Quwanıshlı túrde*) Bárekelle, bárekelle ... (*ornına otrar*)

Mástan: — (*Jılmaňlap xanǵa qullıq etip*) Sarkoplı Jurın batır hám onıń jigitleri taqsır.

(Jurın xanǵa jaqınlap, qullıq eter)

Jurın: — (*Ariya, muzıka*)

Surshadayın ullı xan,
Dárgayına keldim men,
Xızmetińde gúlli jan,
Men solardıń birimen,
Tuwılǵalı men jalǵız,
Heshkimnen dákkı kórmédim,
Sótsemdağı elimde,
Shalqıp dáwran súrmédim,
Hawalap ushqan suńqarman,
Háwes bop kelgen elińe.
Intizar bolǵan suńqarman.
Baǵıńda ósken gúlińe,
Taqsırıım is buyırsań,
Atımnıń jalın tarayman,
Qıyın-qıstaw kúnińde,
Xızmetińe jarayman.

Sursha: — (*Taxtınan túsip, qullıq etip turǵan Jurinnıň arqasınan qaǵar*). Túr-túsiń kelisken márт jigitke usaysań. Meyli ... meniń eń jaqınım bolasań, tilegiń bárjay boladı.

Jurın: — Qúdiretli ullı xan. Sharapatıńızǵa qullıq. Siz ne aytsańız, bárin bejerenem.

P E R D E

EKINSHI AKT

Úshinshi kórinis

Miywalıdaǵı qorǵan saraydıń ishki jaǵı. Sol shette dárwaza ekinshi jaqta Allayardıń jayınıń jazǵı esik awzı. Tóri uzıñına ketken baǵ. Tún jarpi. Ay jaqtı. Alista iyretilip aqqan Jańadárya qorǵańga qarap aqqan. Tábiyǵattıń suliw kórinisi. Dárwazanıń ústingi jaǵınan Áshir, Amanqul. Tómeninde Jurın ari-beri jür. Sayeke uyqısırágan túrinde saqshılıqta tur. Baǵda sayrap turǵan búlbúller.

Jurın: — Ya quwanısh, ya irenish bolajaq,
Baǵda búlbúl, yaki gúller solajaq,
Joq! Aytqanım aytqan, degenim degen,
Surshaxanǵa bergen wádem—wáde.

Tanay xanımnıń tapsırǵanın orınlap, onı almasam, Gúlayımdı qırq qızı menen uslap shori qılmasam, tiri júrmespen. (*Joqarıdaǵı Áshir, Amanqulǵa hám Sayekege qarap*) Ey, aqmaqlar! Basińa tiyer toqpaqlar! (*Olar shorship oyanar*).

Áshir: — Úye qayta beriń deysiz be?

Jurın: — Sańırawǵa sálem berseń kúyer,
Uyqılamań deymen, uyqılamań!

Kórinis:

(*İňildap qosıq aytıp Otbasqan kırer*).

Jurın: — (*Shaqqanlıq penen*) Há, batırıım jatpay jür ekensiz ele!

Otbasqan: — Awa, usınday qızıq keshelerde,
Sayraǵan sazlı seslerde,
Uyqı kele me?

Jurın: — Durıs aytasız batır...
Taw-tawshansız bolmas,
El ráwshansız bolmas, degen.

- Otbasqan:** — Tawdıń tawshanı tas boladı,
 Eldiń råwshanı jas boladı, qoshshım.
(Biraz pawzadan soň) —
 Sen esittiń be ele bir xabar?
- Jurın:** — (*Shorship*) Joq, joq batırım ne xabar?
- Otbasqan:** — Qırq qız Nadırshanı jeňipti. Xorezmdi azat etipti.
- Jurın:** — (*Túhılıp*). Azat etipti?...
- Otbasqan:** — Awa, zalım shaxtı wayran etipti.
 Batır qızlar maqsetine jetipti,
 Al, sen jeňilgendey boldıń ba?
 Ya betińdi terisińe burdıń ba?
 — (*Shıja-pıjası shıǵıp*)
 Joq, joq, batır tilińizge onı almań,
 Heshqanday gúdikti kewilge salmań!
 Meniń kewlim sútten de aq,
 Men turǵanman hár iske taq (*külip*)
 Qulaq esitkendi kóz kóredi,
 Al, endi janan qızlar keledi.
- Jurın:** Gúlayım aldın baslap Sárbinaziń keledi.

Otbasqan: — (*quwamıp*) Durıs, durıs! sulıw qızlar keledi.
 Sárbinazlar keledi

(Ariya muzıka)

Qırq qızlı batır Gúlayım,
 Arasında bardur ayım,
 Nesip etse shin jubayım,
 Jeňis penen keledi.

Sáwer yarım Sárbinazım,
 Shaǵlap ósken meniń jazım,
 Jańgırǵanda nama sazım,
 Shadlıq penen enedi. (*Jurındı Qushaǵına alar*).

Gúl jayılǵan Miywalıǵa,
 Tuwıp ósken tuwǵan elge,
 Suwı palday dárya kólge,
 Iyılıp sálem beredi.

- Jurın:** — Tilegińiz qabil bolǵay.
 Jas júrekler tasıp tolǵay!
- Otbasqan:** — Hámemizge birge bolǵay
- Jurın:** — Al, batırıım, qulaqtıń qarnı joq.
 Oyın, kúlki, gáp, sózdiń ushı joq.
 Endi jatıp dem alını. Ózim túni menen turaman.
- Otbasqan:** — Jaqsı onda. Jurın saq bolǵıl, aman.
 Qápelimde qalmaǵaymız biypárwa,
- Jurın:** — Joq, joq, batırıım hesh qayǵı shekpe.
 Men barda hátteki bolmaydı ókpe.

(*Otbasqan shıǵadi. Jurın onıń sohınan sıǵalap qarap tumlı-tusqa abaylap Áshir, Amanqul, Saekelerdi oyatıp, ózine shaqırıp aladı. Olardı otrıǵızıp!*)

- Jigitler:** — Erdi namıs óltirer,
 Qoyandı qamıs óltirer,
 Er sinalmay bilinbes,
 Búgin biziń sinalatúğın kúnımız.

- Úshewi:** — Xosh, xosh!
Jurın: — Attan attıń nesi artıq.
 Ózi tarlan kók bolsa,
 Erden erdiń nesi artıq,
 Wádesinde berik tursa, degen.

(*Úshewi shorshinayın deydi*) Bayaǵı wáde boyinsha Surshaxan láshkeri menen házir keledi. Bizler dárwazanı ashıwımız kerek.

Amanqul: — Bizler qırq qızdıń jeńisin esitkennen-aq, bul is kóterilmes dep oylap edik.

Jurın: — (*Qattı jekirinip*). Joq. Endi ne boları boldı, boyawı sińdi. Ullı xan bizlerdi abıräysız qılmayıdı.

Áshir: — Jurinjan. Durısında, «tentektiń aqılı tústen keyin enedi» de-gendey, jigitilikke beriliip, dáslep ne bolǵanımızdı bilmeppez...

Endi ...

- Jurın:** — Ne, endi.
- Áshir:** — Tuwıp ósken el-elat,
 Qurbı-qurdas saltanat,
 Óz úyiń óleń tósegiń,
 Jaynaǵan baǵıń ráhát,
 Kóz qalay qıyadı...

Jurin: — Ha ... (*Qılıshın qı nabınan suwırıp*) sen endi tayǵanaqlıq qılayın dediń be? Mine, saǵan qorıqqanińa sibaǵa. (*Gellesin qaǵıp taslar, Amanqul, Sayeke zárresi qalmay qorqar. Dize bùgip jalınar. Jurin olarǵa kewil bólmes*). Qorqaq yabı shelekten de úrkedi, kelse tósekten de túrtedi. (*Amanqul, Sayekege qarap*) Al, endi sizlershe...

Jaman adam hayt kúni óledi,—degen.

Meniń búgin maqsetimniń orınlanajaq kúni, bárińdi de óz qolımnan óltireyin.

Amanqul: — Bizler izińe eremiz.

Sayeke: — Ne deseń de kónemiz.

Uzaqta qosıq aytqan qız-jigitlerdiń sesti shıgar.... bular tez Ashirdiń denesin jasırar ózleri de baǵ betke jasırınar.

Kórinis

(*Oyn oynap júrgen qız-jigitler kírer. Arasında Zinhar, Sápiwra bar*).

Qızlar: — Biz qız bolıp,
Shad bolıp tolıp,
Jadırasıp jaynayıq.

Jigitler: — Biz, siz bolıp,
Baǵda kúlip,
Quwanısıp oynayıq.
Azmaz tinishlanıp, soň:

I Jigit: — Keldik bunda badam menen,
Bir dáste gúl qádem menen,
Sóylesedi ashılısıp,
Jigit hám de qızlar menen.

Naqıratı:
I Qız: — Jaqsınıń tili dur shashar,
Sóyleskende zeyniń ashar,
Júriń baǵda oynasalı,
Qız-jigitler kewil qosar.

Sápiwra: — Tartıwlınıń jjigitleri,
Tomaǵa ǵana keledi,
Tal shıbıqtay buralıp,
Qídırma ǵana keledi.
Tabılsa tanıs boladı,

Zinhar

Tabılmasa ne qıladı,
Degen jigitler sizler me? (*kúlki*).
— Tartıwlınıń jigitleri batır keledi.
Birewi mǐnǵa tatır keledi.
Baǵdaǵı gúldı gózleydi,
Ózine miyasar yar izleydi.
Al ... wádesinde turatuǵın,
Mártlikke bel buwatuǵın,
Miywalınıń qızları sizler me?

(*Kúlki. Qız-jigitler shadlı türinde bir-birin quwalasıp tanca oynap, baǵ-qa sińip keter.* *Saxnada Zinhar hám Sápiwra qalar*).

Zinhar

— Siz bir kúldińiz, men bir kúldim,
Kewlińizdiń barın sonnan bildim.

Sápiwra:

— Kóz, kózge tússe,
Miyrim shapaat júzge túsedı,
Siz búlbúl, biz qızıl gúl,
Biziń kewil de sizdi kúsedi.

(*Ekewi qushaqlasıp otradi. Bul máhál Jurın jigitler menen kelip, Sápiwra menen Zinhardı bürkep, awızların tańıp diywal betine jasıradı. Qaytip sahnaǵa kiredi*).

Kórinis

(*Jurın. İnjiqbay keler.*)

Jurın: — Búgin sinalatuǵın kúnımız.

İnjiqbay: — (*Shorshinip*) — Ne deydi. Bolar ma qarap túnimiz!

Jurın: — Ne boları boldı. Mende ayaw joq. Qanjarın kórsetip, abay etip qoyǵanday. Endi kim tayǵaqlıq etse:

Qadalar tap tánge uwlı oq,
Házır pirler kelip tur,
Oǵan hámme sıyınayıq,
Bir alladan párman tilep,
Baxtımızdı sorayıq.
Siz házır dárwaza giltin ákeliń
Olardı izzetlep esik ashayıq.

Ínjiqbay: — (*Oylanıp ilajsızdan*). Boladı. (*shıǵıp keter*).

Jurın: — Qáne endi bul lámser jumıs pitirse.
Ebin tawıp barlıq giltti keltirse
Dím bolmasa, ózim baratuğınım góy.

Kórinis

(*Hawlğıp jatqan jerinen turıp, soñında shorıları Aqsulıw keler, Jurın iyiliп sálem berer*)

Aqsulıw: — (*Jurinǵa*), Anıqlap soradıń ba kim eken ózi?

Jurın: — Soradıм, jeńgejan, soradıм,
Ilmi áyıp adamlar,
Pirlerge usaǵan sózi.

Aqsulıw: — Má, onda gilt, ash!
Kóreyik kim eken ózi.
(*Jurin dárwazanı ashar*).

Kórinis

(*Aldında sálleli, hasalı Mástan, soñında 10–15 muridlerdey bolıp kiyingen adamlar. Hámme qullıq etip kútip alar*).

Mástan: — (*Ariya muzika*).
Hawa jawsa aydın kóller hól bolar,
Jıldan-jılǵa bul dákletiń mol bolar,
Men bir júrgen Gúlayımnıń pirimen,
Tariqqanda qollap mádetker bolar.
Kelip edim muridlerim qasımda,
Neshshe müşkil xızmetim bar basımda,
Pir kelgende kórinbeydi Gúlayım,
Bul qız dep-aq ağardı góy shashım da.

(*Hámme jiǵılıp tájım eter. Baǵdan qız-jigitler birden birge jiynalıp hayran qalısap turar*).

Aqsulıw: — Qaraǵım Gúlayımnıń piri bolsańız,
Mehribanı bolıp halın sorasańız,
Sapar shegip ketken edi atlanıp,
Keler bálkim sabır etip tursańız,
Rahmet áyleyik úyge kirińrer,
Súygilikli bizge miyman bolıńlar.
Sharshap kelip uyqılap atır Alliyar.
(*Shorılarına*) Dárhal turıń, oyatińlar:

Mástan: — (*Shaqqanlıq penen oyatpaǵa ketetuǵınlardı toqtatıp*).

Toqtap turıń asıqpayıq periler.

Turǵızadı Alliyardı müridler,

(5–6 mürid, ishkerige kirip keter, Mástan qız, jigitlerge qarap)

Jigit-jeleń awlaq bolar pirlerden,

Jan balalarım qashıq júriń bizlerden,

(*Qız, jigitler qulliq etip shıǵar. Mástan Aqsılıwdıń qolınan uslap ortaǵa keler. Müridlerine buyrıq retinde*).

Alliyardıń eltiyshanı berman kel,

Ey, müridler, ter shıqpasın aqsın sel.

(*Müridler dárhal Aqsılıwdıń awzın bastırıp, alıp shıǵadı. Müridler, Mástan ózleriniń maskaların alar*).

— Tez dárvazanı ashıń, Jurın óziń láshkerlerge bas bolıp, aytılǵan jerlerge bar!

Jurın: — (*Qulliq etip*) Ájep boladı.

(*Dárwazanı tez ashar. Surshaniń láshkerleri kırer. Jurin bir toparına bas bolıp tórga keter*).

Kórinis

(*Saylı lashkerlerdi baslap Surshaxan kırer. Hámme qulliq etedi. Xan bálenke ótip turadı*).

Mástan: — Ulli xanımız, hámme is óz jayında, tap siz aytqanday bejerilip atır. Házır Sarkop—eliniń ağası, sárkardası, atası Alliyar uslanıp keledi.

(*Aytqanınsha-aq Alliyardı qolın baylap zorga alıp shıǵar. Qol ayaǵı baylawlı bolsa da biraz julqinati. Qarsi kelgen Surshaxandi nuqıp jiberip qulatadı. Láshkerler kóplep uslaydı. Bul waqları «zalım, uri, qaraqshi, naymit» degen sózler aytıladı*).

(Ariya)

Alliyar:

— Aqılsız, aqmaq Surtaysha,

Mártlik isti bilmediń,

Batırların Sarkoptıń,

Hesh bir kózge ilmediń,

Xan emesseń urısań,

Attıń jalın órmediń,

Uri demey ne deyin,

Saltanat tutıp kelmediń,

Aqılsız aqmaq Surtaysha,
Márt dástúrin bilmədiń,
Hal salısıp sawashta,
Kúsh sınasıp kórmədiń.

Sursha:

— (*Shaqlaqlap kuledi*) Ey jállatlar.
Alliyardı aparıp shalın qarqıratıp,
Qolǵa túskən láshkerlerin,
Darǵa asırılar sarqıratıp.
Atıń, shabiń pútkil jerin,
Dúnya — malın talańlar.

(*Dabil qaǵılar, Surshaxan láshkerleri buyrıqtı bejeriwge kiriser, talaw, órtew, baslanar*).

Amanqul: — (*Surshaxanniń ayaǵına jiǵılıp söyleydi*).

Sayeke: — Ullı xanımız. Sizdi keledi dep jol ashtiń. Jaqsılıqqa jaqsılıq degen eldi búldirmewińzdi soraymız.

Sursha: — (*Qáhárlenip*) Ax. Jaqsılıq. mine jaqsılıq.

Ekewinde qanjar menen shanship óliklerin alıp shıǵadı.

Kórinis

(*Otbasqanniń láshkerleri kírer. Xannıń uslań, baylań degen sózleri shıǵar. Lashkerleri kóplep uslar. Ayaq qolın baylar. Surshaxan Otbasqanniń batırılıǵına hayran qalıp qasına keler, arqasınan qaǵar*).

Otbasqan:

— Tart qolıńdı biyqásiyet haramı.

El búldırgish adam zattın haywani.

Mástan: — Xanǵa bas ur, qullıq etkil biyshara.

Óz basıńdı saqlap janıńdı oyla.

Otbasqan:

— El ulıman bas urmayman xanińa,

Asıqpańlar nayza tiyer moynıńa,

Tınısh elge búlgınhılık tarattıń,

Kóp uzamay bilǵanarsań qanıńa.

— (*Keketip*).

Shın batırsań shın ulısań xalqıńniń,

Qolǵa tústiń ne kerek bizge dańqıńniń,

Bárin aydań jesirlikte qul bolsın,

Jaraması qalsın munda xor bolsın.

Sursha:

(*Külki.*)

(*Dárwazadan alıp shıǵar*).

Kórinis

(Qolında duwtarı menen Uzaqbergendi aydap kírer).

Uzaqbergen: — Bul ne awhal? Bul ne qayğı xalayıq
 Kimnen aql, kimnen keňes sorayıq.
 Abaysızda búldirdi eldi bul zalım,
 Shaǵıp muńdı biz kimlerge barayıq.
 Aq tuwǵın qus talpınbay ma uyada,
 Qaldıq góy zar jıláp payıw piyada,
 Táwbe et janım keler jetip suńqarlar,
 Bizdi xorlap tiri júrmes dúnyada,
 Bul aldımda jatır meniń biyik jar,
 Qáytken menen qiyın bold-aw biziń hal,
 Bul qayğıdan qutqarmaǵa elatti,
 Tezirek kelgey inkarımız márt qızlar.

Sursha:

— Ne deydi!
 Uriń, qıynań duwtarın da sindırıń,
 Qańgırısıp qalsın bunda qırq qızıń,
 Ne kerek bul elge bağlar hám sazlar,
 Gúlayım bas iyip bizge etsin nazın.
 (Uzaqbergendi aydap shıgar).

Kórinis

(Jurin, Ínjiqbay qullıq etip keler).

Jurin: — Jeńisińiz qutlı bolsın, mubárek bolsın.

Sursha: — Jurin batır birge bolsın.

(Ínjiqbaydi kórsetip)

Bul kim boladı?

Jurin: — Men sizge aytqan Alliyardıń ulı Ínjiqbay, taqsır.
Sursha: — A — a, bárekelle jigit eken góy.

Jurinjan

— Xosh bolǵay, taqsır.
 — Júyrikti sınań shabısta,
 Mártnlerdi sınań sawashta,
 Jaqsı jigit isi menen,
 Taw qoparar kúshi menen,
 Balam sonday naqıllar bar,
 Dana, dana aqıllar bar,

Ushan isler aldımızda
Bejelerlik kóp jumis bar.

(Ekewinde qushaqlap shıǵa berer. Lashkerler xalıqtı zar jılatıp óter. Adam aytqısız haywanlıq kórseter. Balalı hayaldı shanship óltiriw hám basqalar. Aysultıw, Zinhar, Sápiwrani da aydap óter. Lashkerler talaǵan dünyalarında alıp óter. Shira óship janar 5 minut órtengen bülügen el kóriner. Bul awhalǵa qayǵılı qapa bolıp qosıq aytıp Qırq qız keler. Hár jerde jatqan birli-jarım ǵarri-ǵurrlılar).

Kórinis

(Aldında Gúlayım, Sárbinaz. Muzıka)

Gúlayım: —Qayǵı-hásiret baxıtsızlıq tapqanday,
Ílań tawıp qoyǵa qasqır shapqanday,
Baǵı bostan, sheshek atqan gúl lala,
Búlinipti jer túbine batqanday,
Ata-ana bizdi ósirgen el-elat,
Xor bolıptı shorshınganday adamzat,
Bul qulwalar adamzattıń isi emes,
Reyimsiz bir jabayı maqluqat.

(Uzaqbergen ǵarri basin kóttere baslar, ǵarriłar, kempirler súyretilip ash-aptada halında jiynala baslar. «Panamız, keldińler me, qaraǵım, keldińler me» deser. Qızlar Uzaqbergen hám basqalarǵa ǵamxorlıq eter).

Uzaqbergen: —Batır qızlarıım keldińler me?
Minekey... (Pawzadan soń).

Muzıka

Háddinen asqan Surtaysha,
Wayran etti qalani,
Qupiya kelip sol sonsha,
Boyadı qanǵa dalanı,
Júyrik degen tulpardıń,
Tuyaqları mayrıldı,
Hawalap ushqan suńqardıń,
Qanatları qayrıldı.

(Oń jaqta Gúlayımnuń atasınıń qábırın kórseter)

Atańız mınaw Alliyar,
Batırılıq etti qaytpadı,
Taban tirep sheginbey,
Erlikti qoldan satpadı.
Tuwmay ketkir aǵańız,
Basın iyip jalındı,
Janı ashıp eline,
Qolina qarıw almadı,
Batır eken Otbasqan,
Jawdı keyin bastırdı,
Aqırında ol paqır,
Jalǵızlıq etti tariqtı,
Jasırın kelgen qaraqshı,
Jesir etti áketti,
Bala menen shaǵanı,
Aldına salıp aydadı,
Otbasqanday batırdı,
Hám seniń tuwǵan anańdı.

— Atasınıń basına barıp

Gúlayım:

Ariya muzıka

Árman menen aǵızıpsań jasińdı,
Joq eteyin saǵan dushpan qasıńdı,
Surshaxanniń keyninen quwaman,
Tilekles bol kóter ata basıńdı,
Sawitlardı bir túymeden ilemiz,
Jaw quwmaǵa bedewlerdi minemiz.
Jariq etip qarańǵılıq keshińdi,
Alla maǵan bergey seniń kúshińdi,
Janım ata Surtayshaday zalımnan,
Ólmesem alarman barlıq óshińdi.

(5–6 qız mehribanlıq etip, ótirikten jaradar bolǵan, azap-aqiret kórgen Jurindi ákeler, Jurinnıń bet awsı daladay qan, ústi-bası kútá ábiger tart-qan, túri-tüsü óler halında. Qızlar úñilip).

Qızlar: — Jurın góy. Way-way biyshara ay!

Gúlayım: — Suw beriń, suw! (Qızlar suw berer, Juringa jan ene baslar, Zorga sóyler).

- Jurın:**
- Kórer kúnler bar meken?
Qorlandıq góy Surshadan,
Qáwender bizge barmeken?
- Sárbinaz:**
- Qapa bolma Jurın,
Batırlarıń eldi qórgár,
Jaw zulimliq etse sansız,
Oníú zawalın tartar.
- Gúlayım:**
- Bizge málím ótken zalimniń izi,
Umítpas daǵ saldı haywanniń isi.
- (*Aygülge qarap*)
- Sen Arslanǵa jet,
Hal-awhaldi bayan et,
Búgin biziń basqa is tústi,
Aǵayinshiliǵin etsin.
Anıq maǵan yar bolsa,
Ózin jigitke sanasa,
Dárbentte izimnen jetsin.
- (*Aygúl qullıq etip shúgar. Gúlayım Uzaqbergenge qarap*)
Gálle xanani ashıp pa?
- Uzaqbergen:**
- Joq ashalmasa kerek.
- Gúlayım:**
- Onda onı giltin tawıp ashıń.
Ishi tolı gálle ash-arıqqa taratıń.
- Uzaqbergen:**
- Bul aqılıń júdá maqul qızım.
- Gúlayım:**
- (*Xor, muzika, Qızlarına*).
Biriń sińlim, biriń úlken qurdasım,
Burınnan-aq aqılgóyli sırlasım,
Qapalıqtı qoyıń endi sarsılıp,
Turiń, qáne, batır qırq qız joldasım...
- Naqıratı:**
- Ata-ana, el elat namısın,
Ólgenshe hárwaqt saqlaymız.
Jan pida tuwısqan xalıq ushın,
Ananıń sútlerin aqlaymız.
- Gúlayım:**
- Kóp sarsılıp, qapalıqtı qoyayıq,
Jeńdi túrip, bekkem beldi buwayıq,
Elimizdi wayran etken dushpannan,
Quwıp jetip óshimizdi alayıq.

Naqıratı:

Ata-ana, el-elat namısın,
Ólgenshe hárwaqt saqlaymız.
Jan pida tuwısqan xalıq ushın,
Ananıń sútlerin aqlaymız.

«Qırq qız» pyesası tuwralı. Á. Shamuratovtıń dramalıq shıǵarma-
larınıń ishinde I. Yusupov penen jazǵan «Qırq qız» muzikalı draması
ayrıqsha orın tutadı. Pyesa bastan ayaq qosıq penen jazılǵan.

«Qırq qız» pyesasınıń birinshi akt, birinshi kartinasında Miywalı
atawına salıńǵan Gúlayımnıń qorǵan sarayınıń pitiwine qutlı bolsıńǵa
kelgen xalayıqtıń arasında Qosbergen baslaǵan gárrılar toparı menen
birge Sayeke, Áshir, Jurın, Otbasqan, Sárbinaz, Gúlsim sıyaqlı jaslardıń
da bar ekenligi, usı quwanışhta Gúlayımnıń ákesi Alliyar:

Atań baǵısh etedi qarıw-jaraǵın,
Ayamas dep elden bul shıyrın janın,
Joq etkeyseń, birin qoymay dushpannıń,
Shıq tiyizbey saqlań eldiń namıs-arın,

— dep qarıw-jaraǵın berip atırıp násiyat etedi.

Gúlayım da xalıq arın arlawǵa bárhamma tayar ekenligin bılayınsha
bildiredi..

Tıňıshlıǵı el-jurttıń,
Meniń birdey tilegim,
Elim desem, xalıq desem,
Hállenedi bilegim.

Usınday quwanıshlı toyǵa Xorezmli batır Arıslan da keledi, lekin óz
eline zalım xan Nádirshaxtıń topılǵanın hám Gúlayımnan járdem sorap
kelgenligin bildiredi. Gúlayım qırq qızı menen tuwısqan Xorezm xalqıń
Nádirshaxtan qutqarıwǵa ketip baratırıp elin Otbasqan menen Jurıngá
tapsıradı. Onnan soń pyesada Surshaxannıń elindegi qıycin jaǵday, xalıq-
tıń ashırqawı, salıq türiniń kóbeyip ketiwi, oğan xalıqtıń narazılıǵı,
ǵázebi kelgen xanniń xalıqtı azaplawı súwretlenedı.

Pyesada Surshaxannıń xalqıń zulımlıq penen basqarıwı, jáne de
basqa ellerdi tonap baylıq arttıriwǵa qumarlıǵı kórsetiliw menen birge
usı kartinada Mástan menen Jurınnıń da unamsız háreketleri ashıladı.

Mástan Sarkopta bolıp Jurındı jigitleri Sayeke hám Áshir menen birge óz eline alıp ketedi. Jurın bul jerge kelgennen soń óz eline satqınlıq etip Surshaxannıń xızmetinde boladı.

«Qırq qız» pyesasınıń ekinshi akt úshinshi kórinisinde Gúlayımǵa ashıqpan degen báne menen Sarkoptı basıp alıw niyetinde júrgen Surshaxan qırq qızdıń joq ekenligin bilip qorǵanǵa topılıs jasaydı.

Jurin satqınlıq etip qorgánnıń esigin ashıp beredi, usınnan paydalangan Surshaxan eldi wayran etip, xalqın tutqın etip aydap ketedi. Buğan shídamaǵan Alliyar jawız xannıń námártligin áshkara etip, dushpan qolınan ólip ketedi. Gúlayım qırq qızı menen Xorezmnen kelgennen soń wayran bolǵan elin kórip qapa boladı. Ol bende bolǵan xalqın Surshaxannıń qarmaǵınan qutqarıwǵa atlanar alındıda Arıslannan járdem sorap adam jiberedi.

Gúlayım Dárbert tawda Surshaxannıń láshker basshısı Qaradáw menen ushırasadı. Qaradáw Gúlayımdı qorqıtpaqshı boladı, biraq Gúlayım onnan taysalmastan «jekpe-jekke kele ber» deydi hám bul sawashta Qaradáwdı óltiredi. Usı jerde Gúlayım menen Arıslan ushırasıp hámmesi birge bende bolǵan xalqınıń izinen atlanadı.

Úshinshi akt besinshi kartinada Surshaxannıń eli, aydawda ketken xalıqqa kórsetip atırǵan zulimliği, bende bolǵan xalıqtıń qırq qızdı asığışlıq penen kútiwi kórsetiledi. Gúlayım Surshaxannıń jurtına topılıs jasap, xalqın qutqaradı. Zalım Surshaxan «tishqan tesigi mırń teńge» bolıp elin taslap qashadı. Otbasqan satqın Jurındı, Arıslan Mástandı óltiredi. Gúlayım azat bolǵan xalıqtı Sarkopqa alıp qaytiwdı Otbasqanǵa tapsırıp, qızları menen birge Surshaxannıń izinen «onı tiriley uslayman» dep quwıp ketedi. Pyesanıń sońında Gúlayım Surshanı tiriley qolǵa túsırip «Óshpenli bolǵan xalayıq, óz qolı menen óltirer» dep onı xalıqqa tapsıradı. Pyesa sońında Arıslan Gúlayımǵa, Otbasqan Sárbinazǵa qosılıp baxıtlı turmis keshiredi.

«Qırq qız» dástanınıń basqa dástanlardan ózgesheligi sonda, onıń baslı qaharmanları qızlar bolıp tabıldadı. Pyesada usı syujet saqlanǵan.

Pyesanıń baslı qaharmanları Gúlayım, Otbasqan, Arıslan, Alliyar, Surtaysha, Sárbinaz obrazları dástandaǵı ózine tán belgileri menen biraz jaqın súwretlenedi. Lekin dástandaǵı Nádirshaniń atı—Nádirshax, Surtayshaniń atı—Surshaxan dep beriledi. Álbette, pyesanıń syujetine avtordıń ózinshe qosqan úlesleri menen jańalıqları da barshılıq. Avtor pyesada Injiqbay (Gúlayımnıń ağası), Aysulıw (qız jeńgesi), Uzaqbergen ǵarrı (Gúlayımnıń baqsısı), Tapay (Surshaxannıń qızı), Zinhar (Sarkoplı

jigit), Qaradáw (Surshanıń láshker basshısı) siyaqlı birqansha obrazlardı óz oyınan kirgizip dástan syujetine dóretiwshilik qatnas jasaǵan. Dás-tandaǵı Jurın obrazı pyesada satqın dárejesinde súwretlengen. Ol Gúlayımǵa ashıq boladı, ármanı iske aspaǵannan soń Surshaxanǵa satı-ladı. Áshir, Amanqul da Jurin tárepinde boladı.

Pyesaniń tiykarǵı maqseti Gúlayım hám ol basqarǵan qızlar topa-rınıń tuwǵan jerdi súyiwi, onı sırtqı dushpannan qorǵawı hám xalıqlar doslıǵın bekkemlewi qusaǵan patriotlıq hám tereń gumanistlik ideyalardı sáwlelendiredi.

Soraw hám tapsırmalar

1. Á.Shamuratov ádebiyatımız tariyxına qanday úles qostı?
2. Shayır hám jazıwshı sıpatında qanday shıǵarmalar dóretti?
3. «Qırq qız» pyesasınan «Qırq qız» dramasınıń ózgesheligi nede?
4. Pyesa qaharmanlarınıń unamlı hám unamsız háreketlerine pikirlerińizdi bili-diriń.
5. Pyesaniń mazmunın aytıp beriń hám qaharmanlarına sıpatlama beriń.

JOLMURZA AYMURZAEV

(1910 – 1996)

Ómiri hám dóretiwshılıgi. Jolmurza Aymurzaev — XX ásırdegi qaraqalpaq ádebiyatınıń payda bolıw, qáliplesiw hám rawajlanıw basqısh-larında, óziniń mazmunlıq jaqtan bay, kóp janrlı poeziyalıq, prozalıq hám dramalıq shıǵarmaları menen salmaqlı úles qosqan iri tulǵalarınıń biri. J. Aymurzaevtıń awıl diyqanınıń quwanışının súwretlegen «Seniń toyıń Pirimbet» qosığı 1927-jılı jazıldı. Bul haqqında shayır «Áyne on jetige tolǵanda jasım, qosıq jazıw boldı inta-iqlasım» dep jazadı. Shayır «Teatr tuwilǵan otawım meniń» degen qosığında birinshi qosığınıń shıqqan waqtın «Sáne miń toǵız júz jigırma jeti» dep kórsetedi. Solay etip, J. Aymurzaevtıń dóretiwshılıgi 1996-jıllarǵa shekem dawam etip, yaǵníy jazıwshı 70 jılga shamalas waqt ishinde qálemin qoldan túsırmey óziniń kórkem shıǵarmaları menen elge xızmet etti.



1927-jıldan baslangan
yaǵníy jazıwshı 70
jılga shamalas waqt ishinde qálemin qoldan túsırmey óziniń kórkem

J. Aymurzaev 1910-jılı Shimbay rayonınıń házirgi Qasım Áwezov atındaǵı ijara xojalığında tuwıladi. Ol ata-anasınan jaslay jetim qalıp, dáslep mektep-internatta (1922—26) tárbiyalansa, 1926—27-jilları Shimbaydaǵı «Kommuna» mektebinde oqıydi. 1927—32-jilları Tórtkúldegi pedtexnikumda oqıp pitkerip, Taxtakópir rayonında muǵallim bolıp isleydi. 1935—39-jilları Moskvadaǵı kórkem-óner institutında oqıydi. 1942-jılǵa shekem Qaraqalpaqstan Jazıwshılar awqamında juwaplı xatker bolıp isleydi.

J. Aymurzaev 1942—44-jilları Ekinshi jer júzilik urısqa qatnasadı hám Iranda xızmet etedi. Sol waqıttaǵı jazıwshılardıń kóphshiliginiń derlik urısqa ketiwine baylanıslı húkimet onı 1944-jılı shaqırtıp aladı. Mine, sonnan keyin 1944—54-jilları, 1958—62-jilları Qaraqalpaqstan Jazıwshılar awqamınıń baslığı, 1963—72-jilları Ózbekstan hújjetli hám ilimiý kóphshilik filmler studiyasınıń Qaraqalpaqstan filialınıń baslığı bolıp isleydi.

J. Aymurzaevtiń shayır sıpatında «Qosıqlar» (1935, 1936, 1938), «Ullı Watan qosığı» (1939), «Tasqın» (1946), «Meniń batırlarım» (1949), «Qaharmanlıq gúreske» (1942), «Shayır sózi» (1949), «Jas áwladlarǵa» (1951), «Shıǵarmalarınıń eki tomlığı» (1980), «Ómir shaydasıman» (1986), «Jetpis toǵızıñshı báhár» (1989) h.t.b. birneshe poeziyalıq topamları basılıp shıqtı.

Proza tarawında «Quwat», «Abadan», «Kelin», «Ámiwdárya boyında», «Qızketken», «Muhabbatım adamlar», «Jetimniń júregi», «Mánziller» siyaqlı gúrriń, povestleri hám romanları menen xalqımızǵa jazıwshı sıpatında tanıldı.

Jazıwshı dramaturgtıń «Aygúl-Abat», «Berdaq», «Qádirdan doktor», «Ráwshan», «Hákisliler», «Sheberxanniń shırmawiǵı», «Baxıt bulagi» pyesleri teatr saxnalarında qoyıldı.

J. Aymurzaev 1934-jıldan Jazıwshılar awqamınıń aǵzası boldı.

J. Aymurzaev Qaraqalpaqstan (1974) hám Ózbekstan (1981) xalıq jazıwshısı, «Aygúl-Abat» draması ushın Berdaq atındaǵı mámlekетlik siyliqtıń laureati bolıwǵa eristi.

Shayırdıń urıs dáwirinde tereń patriotizm ruwxı menen jazılǵan eń jaqsı jawingerlik lirikalarınıń biri «Ulım tíńla» qosığı boldı. Bul qosıqta Watan ushın janın qurban etiwe hám dushpan menen gúreske tayar turǵan már adamnıń obrazi jasaladı.

Dushpan jerlerimizdi basıp algan qıyın bir payıtları J. Aymurzaev «Tíńlańızlar» qosıqın jazadı. Qosıqta waqıyanı bayanlawdan góre, anıq

súwretlew basım bolıp, xalıqtı dushpanǵa qarsı gúreske shaqırıw ideyası kúshli beriledi:

Tinishlıqtı súygen bolsań, azatlıqtıń dámin tatıp,
Uwız emgen bala sesti shırqırادı, tıńlańızlar!
Awır kúnler keldi mine, qorǵa onı qáhárlenip,
Jerde, suwda, tawda qanlar burqırادı, tıńlańızlar!

Usılayınsha bul eki qosıq ta shaqırıq, süren usılında dóretilip, adamlardıń júregine tereń qozǵaw saladı, xalqımızda dushpanǵa qarsı óshpenlilik sezimlerin oyatıp, olardı jaw ústinen jeńiske erisiwge baǵdarlaytuǵın azamatlıq lirikaniń eń jaqsı úlgileriniń biri bolıp qaldı.

Sonday-aq, shayır «Fronttan xat», «Atası menen balası» qosıqlarında da óz elin dushpannan tazartıwǵa tayın turǵan xalqımızdıń márthám bahadır ullahınıń niyeti haq ekenligin, olardıń ata-ana hám Ana—Watan aldındıǵı perzentlik sezimlerin sheber asha algan.

Shayırkıń bunnan basqa da «Ukraina ot ishinde», «Polina Ukraina qızı», «Ulli toyǵa baraman», «Kira», «Tuwısqan Ukraina xalqına» degen qosıqlarında da jaw ishinde qalǵan dos-tuwısqan xalıqlarǵa bolǵan doslıq hám tuwısqanlıq, joldaslıq sezimleri isenimli súwretlengen.

J. Aymurzaev urıs jıllarında «Batır», «Türkmen qızı Narjan», «Ot ishinde», «Tamara», «Politruk Polatov», «Tuwısqan polk», «Shamurat shabandoz» poemaların jazdı. Bul poemalarıń bárlığında da adamlardıń erlik isleri súwretlenedi.

Shayırkıń urıstan sońǵı jılları «Keldi kútken kúnımız», «Urıs pitti», «Baxıtlı zaman», «Jasasin doslıq» «Shımbay» h.t.b lirikalıq qosıqları ullı jeńis temasına, jáne de elimizdegi jańa ózgerislerge, miynet adamlarınıń turmısına hám tábiyat gózzallığına arnap jazıldı.

70—80-jıllarǵa kelip shayırkıń lirikalıq qosıqları ideya-tematikalıq, kórkem súwretlew usılları menen de ádewir dárejede óskenligin «Shıǵarmaları» niń I tomına kirgen (1980) lirikalıq qosıqları menen «Ómir shaydasıman» (1986) toplamında qosıqları mísalında kóriwimizge boladı.

Ózbekstan hám Qaraqalpaqstan xalıq jazıwshısı Berdaq atındıǵı sıyıltıń laureatı J. Aymurzaev ullı insan, ájayıp talant iyesi, Ózbekstan hám Qaraqalpaqstan Respublikasına miynetli sińgen kórkem-óner ǵayratkeri Qıdırabay Sayıpovqa arnap «Qıdırabay Sayıpov» poemasın jazadi. Bul poemada Qaraqalpaqstan Respublikası súwretlew óneriniń ullı tulǵası, xudojnıkler awqamın shólkemlestiriwge basshılıq etken qaraqalpaq xalqınıń milliy xudojnigi Qıdırabay Sayıpovtıń dóretiwshilik sheberligi, izleniwshılıgi maqtanish penen sóz etiledi.

ULÍM TÍÑLA

Ulım tińla! Júrmen maydan ishinde,
Iynimde bar jarqıraqan jaw-jaraq,
Eger jawdı jeksen etip barmasam.
Sen esapla onnan ólim jaqsıraq.

Ulım tińla! Babalardıń sózi bar,
Mákanińa kirgen jawdı aydap shıq.
Jawlar ushın hasla miyrim bolmasın,
Kózlerin oy, júregine nayza tıq.

Ulım tińla! Bul jeńiske jollama,
Júregimde ıza kegi qaynaǵan.
Men bilemen jerdi basıp jatır jaw,
Qanǵa qumar qasqır, qanǵa toymağan.

Ulım tińla! Qasqır qozı dushpanı,
Sen qozımsań, seniń ushın men qorǵan,
Watanımnan quwmaq ushın dushpandi,
Kerekli jerinde bolaman qurban.

Ulım tińla! Kókten jawar qorǵasın,
Qılıshlardan sel-sel bolıp ağar qan,
Xalqım ushın, baxtım ushın, sen ushın,
Pidá bolsın jan ákeńnen shiyrin jan.

Ulım tińla! Jawdı jeńip baraman,
Sel-sel bolıp qan aqsada qoynımnan,
Qara kózim perzentim dep súygende,
Erkelerseń, qushaqlrsań moynımnan.

TÍÑLAÑÍZLAR

Aspan-asti astan-kesten, qorǵasının jawıp jawın,
Jerdiń beti aywan-jaywan, shuwladı ses, tińlańızlar!
Jıldırımlar jalt-jult etip, kók gúmbezdiń julqıp bawın,
Jalın lawlap áydarhaday tınbacı hesh, tińlańızlar!

Taslar erip, wayran bolıp, toplar jardı Karpat tawın.
Taw-quşları zar jıladı, erteli-kesh tíňlańızlar!
Tínishlıqtı súygen bolsań, azatlıqtıń dámin tatıp,
Uwız emgen bala sesti shırqıradı, tíňlańızlar!

Awır kúnler keldi mine, qorǵa onı qáhárlenip,
Jerde, suwda, tawda qanlar burqıradı, tíňlańızlar!
Aqlı bolsa jiberme sen, adamgershilik arın satıp,
Haslı jaman iyter hár waq qutıradı, tíňlańızlar!

Teńiz tuwlap, shaqmaq shaǵıp, dawıllattıń atlanganda,
Bedew atlar doynaǵına, qulaq salıp tíňlańızlar!
Baǵı-bostan, hasıl-jerdi, kóp batırıp qoymań qangá,
Qan ushın-qan, jan ushın-jan, jawdan alıp, tíňlańızlar!

Oylap qarań, jesir beriw-nishter kibi batar jangá,
Xalıq ádetin-tariyxarda, yadqa alıp tíňlańızlar!
Algır suńqar minip alıp, kók qoynında ushsın ullar,
Jarq-jurq etken jasillardıń ısqırğanın tíňlańızlar!

Temir tuyaq tulpar minip, jawǵa jalın shashsıń ullar,
Uralaǵan dawıslardıń jańlaǵanın tíňlańızlar!
Kún Shıǵıstan jarqıldatıp, batıstan nur shashsıń, ullar,
Quwat bolıp, jeńis jırın sayraǵanın tíňlańızlar!

Biraq jeńis ózi kelmes, qurban bolar neshe janlar,
Qurban bolǵan doslar sózin tariyxınan, tíňlańızlar!
Ana-Watan hám xalıq ushın, sel-sel bolıp, ağar qanlar.
Azatlıqtıń qıranların mehbibannan, tíňlańızlar!

QÍDÍRBAY SAYÍPOV

(poemadan úzindi)

1.

Seni eslesem gúller tergim keledi,
Muzylerge barıp kórgım keledi,
Egiz kibi birge júrgen kúnimdi,
Jas áwladqa aytıp bergim keledi.

Kishiþeyil, aq kókirek múlayım,
Kórgende ashılar kewil sarayım,
Qarshadaydan qasımda edi, Qídírbay,
Júrek súygen jas ómirin jazayın!

Jazdiń kúni jelpingen jel, jiþek jel,
Janǵa ráhát baǵısh eter biymálel,
Biz júrippız aymaǵında araldiń,
Qídírbaydıń ata-anası bolǵan jer.

Írgalısıp basqan jerdıń bólegin,
Atızlarda altın masaq, mol egin,
Tábiyattıń túńgi sulıw kórkine,
Íshqi ketip, shulǵıp turdı júregi.

Úndemeydi aqıl huwshı dalada,
Kóz nıshani saylar menen salada,
Kózge ısqı kóringendey kórkemlik,
Esine bul ullı eles salama?!

Bazda turıp qalıp, uzaq oyylanıp,
Bazda átirapqa qarap urlanıp,
Bazda kóktı, ál-aspandı gózleydi,
Jas bürkittey ushpaq ushın qomlanıp.

Aydın shalqar Araldı da sharlaydı,
Aq jol tolqın argımaqtay harlaydı,
Uzaq-uzaq, buldır-buldır kóringen,
Tóbelerdi, biyiklerdi barlaydı.

Jas kewili tınim tappay talpınıp,
Turǵan yańlı keste sıziq tartılıp,
Baǵlar kózge buwdaq-buwdaq kóriner,
Gújimler tur japıraqtan «júk» artıp.

Máńgi ashıldı el tılegi, el baxtı,
Kózi toymas kórip turǵan elatti,
Tún tábiyat túrli túské bólenip,
Qulpı dónip kórinip tur ay jaqtı.

Asqar tawlar álwan-álwan qabatlı,
Qızıllanǵan qırman yańlı qımbatlı,
Aq qaǵazǵa túsirsem dep barlıǵın,
Oylanadı suliw jigit sımbatlı.

Baǵ ishinde ósip turǵan bir gúldiń,
Shaqasında sayrap turǵan búlbúldıń,
Bári tur góy qıl qálemeńiń ushında,
Keregindey shayırılıǵı bay tildiń.

Sóyler edi Qídırbayda qıl qálem,
Kúndey kúlip turǵanday-aq bar qálem,
Der edi er, — bul dúnyadan mol dámem,
Shayırlarday sheshen bolıp tuwılsam.

Qıyal etip buzbay suliw sayrańıń,
Araladı sala menen saylańıń,
Sol júrgende aymaǵında araldıń,
Bilip aldım júrektegi ármanıń.

Kózdi tartqan kórkem suliw dalanıń,
Tıńga ornaǵan álwan-álwan qalańıń,
Tereń oylap ótken, keler ómirdıń —
Kózim kórdi súwretlerdi salǵanıń...

2.

Órnekli el—ullı ómirdıń órinde,
Tebirendirip turǵan eldiń jerinde.
Qídırbayǵa taǵı talay joliqtı́m,
Otır eken teatrdıń tórinde.

Saǵınganday saxnaǵa qarasam,
Suliw kórinis tartqan eken orasan.
Janıp, kúyip juwap berdi bawırim,
Bunıń ne dep Qídırbaydan sorasam.

— Anaw, Aral, mine Ernazar qorǵanı,
Mártlik penen bolǵan eldiń qurbanı,

Tap usıman Ernazardı atqan jer,
El perzenti jer qushaqlap jatqan jer.

Dep Berdaq pyesanıń maketin dúzip,
Kemisin tolتırıp, artığın gúzep,
Saxnaniń ustası sheber Qıdırbay,
Talantın kórsetti barınsha bezep.

Atanıń saqalın, ananıń shashın,
Babalardıń oqıp, dástür murasın,
Aqıl oyı menen birdey düzetti,
Jańa jaylar menen eski murasın.

Qıdırbay qolınan qulpı gúl endi,
Saxnamız suliwlanıp gúllendi,
Ar-namışlı uldı, tasqın talantı,
Xalıq umitar ma súyikli uldı...

3.

Qıdırbaydıń Juman tuwǵan ağası,
Juman jaqsı adam hesh joq bahası,
Kishiþeyil, aq kókirek, hasıl jan,
Jaylaǵanı Aral teniz jaǵası.

Juman jastan Qıdırbaydıń panası,
Misli kishkentaydan ata-anası,
Qıdırbaydı jaslayınan oqıtıp,
Óssin degen ullı tilek sanası.

Qapa bolma jan bawırim, kúndey kúl,
Usı bastan dos-dushpandi tanıy bil,
Qıdırbaydı balasınday saqladı,
Janday súygen jan jeńgesi Orıngúl.

Jas basınan tárbiyalap ósirdi,
Kiyindirdi, qoldan pallar ishirdi,
Qıdırbaydı tuńğıshınday álpeshlep,
Erkelese balalığın keshirdi.

Qıdırbaydıń ósip sezim-sanasi,
Órnek boldı ómiriniń sanasi,
Tashkenttegi ustadzlarǵa tanılıp,
Ósip shıqtı Qaraqalpaq balası.

Bir kún edi ómirimniń bos kúni,
Tap usı kún kewilimniń bos kúni,
Qıdırıp bardım Qıdırabaydıń úyine,
Quwanıstiń kelgen yańlı qos kúni.

Apaq-shapaq bolıp qaldıq sóylesip,
Sózler ketti bir-birine úylesip.
Hár saparı altın sandıq ashılar,
Burınnan-aq júrek ketken júylesip.

—Jolmurza aǵa,—dep sóz baslap Qıdırabay,
Irkildi de qaldı, sońın aytalmay,
Nege ekenin bilmey, men de qısıldım,
Dedi—búgin shıqtım heshbir jata almay...?!

—Ne bop qaldı, salamatlıq sawlıq pa?!
—Kózim tústi bir qızılsha jawlıqqqa...!
—Qaraǵım-aw tanıstıńba burınnan,
—Óz-ózime dep júrippen hawlıqpa!

—Atı jónin bolarma eken biliwge?!
—Bir wádeni qoyıp edik búginge!
—Nókiste me, qızalaqtıń atı kim?
—Atı Závre, qayıł ómir súriwge!

Bir-birine bop ekewi janajan,
Erli-zayıp ómir súrdı jańadan,
Súygen júrek saltanatlı kún kórip,
Eki jas jasay berdi mehriban!

... Oy qıyalı mánziline jete almay,
Oy tolqını menen túnde jata almay,
Ótken ásır, órtengen jer órtlı el,
Kóz aldına kelip turar qatarlay.

Ótken ómir, ata-baba, anamız,
Uzaq bolsadağı dáwir aramız,
Salıw ushın ótken ómir súwretin,
Qıl qálemdi birden qolǵa alamız.

Óz úyinde ustaxana ishinde,
Usı biyl iýul ayınıń ishinde,
Talwaslanıp tolǵanadı Qídırbay,
Ullı oyda kúndiz benen keshinde.

Teńizlerde tolqın basa suw betin,
Úyrek ǵazlar iyeleydi kól shetin,
Bir kúnleri jazıwshılar jayına,
Alıp keldi Kúnxojanıń súwretin.

Túnergen túnekten bir shıraq qılıp,
Ádebiyat ómirine bay qılıp,
Tawap etip Kúnxojanıń súwretin,
Kórgen adam qaldı birden jaqtırıp.

Taǵı oy tuwıp usı jıldınıń gúzinen,
Ilham alıp hárbir aytqan sózinen,
Ay nurında Ájiniyazdı esleydi,
Suliw súlder bir-bir uship kózinen.

Uyqılaǵanda túsi boldı Ájiniyaz,
Sózleriniń bası boldı Ájiniyaz,
Ájiniyazdı duym jurtqa tanıtpaq,
Oylarınıń eń hasılı Ájiniyaz.

Sayran etip kiyigindey dalanıń,
Talay sızdı tileginiń talabın,
Jıl jılısıp aylar-ayǵa almasti,
Jaǵa almadı oyındagi shıraqın.

Jas jüregi tolqınlayıdı, tuwlaydı,
Tuwlaǵanda qos qulaǵı shuwlaydı,
Ájiniyazdıń túri-túsın eleslep,
Titirkenip tula boyı juwlaydı.

Bas qatırıp úsh júz alpis kúninde,
Uyqılamastan talay kútti túninde,
Barlıq oyı, aqıl-huwshı berilgen,
Aytar sózi Ájiniyazdıń jóninde.

Ráń-báreń boyaw kisti qolǵa alıp,
Bir oyınan bir oy tuwıp jańarıp,
Aqırında Ájiniyazdı tapqanday,
Súwret saldı, isi ketti ońlanıp.

Jas súwretshi ashıp tariyx tomların,
Talant penen nurlandırdı tańların,
Ótmishtegi babalarǵa jan berip,
Eritkendey qıstıń qatqan tońların.

Jan bawırım ózi edi ónerpaz,
Jandı súygen jadıraqan kewli jaz,
Qayta dórep biziń jańa zamanda,
Biz benen bir Kúnxoja hám Ájiniyaz.

... Mıń toǵız júz jetpis ekinshi jılı,
Oktyabr ayınıń jigırma biri,
Qıdırbay biz benen máńgi xoshlasıp,
Erte qazan urdı, baǵında gúli.

Sol kúni yadımda zarlı ún shıqqan,
Qap-qara bult qapláp aspan tunshıqqan,
Qıdırbay biz benen máńgi xoshlasıp,
Bult artına jasırındı kún shıqpay.

Haqıqatlıq azamattıń tiregi,
Urpaqları aman bolǵay tilegim,
Ózi ólgen menen isi ólmeydi,
Jaqsılarda Qıdırbaydıń júregi.

Yanvar, 1982-jıl.

Soraw hám tapsırmalar

1. J. Aymurzaev kórkem ádebiyattıń qaysı janlarında qálem terbetti?
2. Shayırdıń 20—30-jılları dóretilgen qanday shıqarmaların bilesiz?

3. Ekinshi jáhán urısı jıllarında qaysı shıgarmalarında watandı qorǵaw ide-yası menen jawingerlerdi márṭlik islerge shaqırıw keńnen sáwlelendi?
4. Shayırdıń usı dáwirde qanday poemaları shıqtı?
5. Urıstan sońgı jıllardaǵı lirikalarında qanday temalar súwretlendi?
6. Shayır «Ulım tińla» qosığında qaysı dáwir waqıyasın sóz etedi?
7. Áke óz ulına Watan aldındagi óz wazıypasın qalayınsıha uqtıradı?
8. «Qasqır qozi dushpanı» degen qatarlarǵa tereń itibar beriń.
9. Qosıqtı yadlap alıń.
10. Shayır «Tińlańızlar» qosığında xalıqtı qanday ullı maqsetlerge shaqırıdı?
11. Xudojnik «Qıdırbay Sayıpov» poemasın oqıp, aytıp beriń.
12. Ol eń dáslep kimlerdiń súwretin salǵan.

KARAMATDIYIN SULTANOV

(1924 – 1989)



Ómiri hám dóretiwshılıgi. Talantlı prozaik jazıwshı K. Sultanov 1924-jılı Moynaqta Aqdárya awılında tuwıldı. Ol 1941-jılı Shımbaydaǵı ped-uchilisheni pitkerip awılda muǵallim, rayonlıq «Qızıl balyqshı» gazetasında (1947 – 1949) ádebiy xızmetker bolıp islese, 1949 – 1974-jıllar aralığında respublikamızdıń baspa sóz oraylarında «Qızıl Qaraqalpaqstan» (házirgi «Erkin Qaraqalpaqstan») gazetasında xabarshı, «Jas Leninshi» (házirgi «Qaraqalpaqstan jasları») gazetasında hám radio komitete bólim başlıǵı lawazımların atqaradı. K.Sultanov 1960-jıldan Jaziwshılar awqamınıń aǵzası edi. Onıń shayır sıpatında «Waqıt qosıqları» (1949), «Dáwir táriyipi» (1969), «Altın dáwir» (1983) qosıqlar toplamları, proza tarawında birneshe osherkleri hám gúrrıńleri, «Aqdárya» (1962), «Ájiniyaz» (1967) romanları menen «Aǵalardıń ángimesi» (1968) memuarlıq shıgarması basılıp shıqtı. Jaziwshınıń «Aqdárya» hám «Ájiniyaz» romanları rus hám ózbek tillerinde de járiyalındı.

K. Sultanovtı keń oqıwshılar jámiyetshiligine ideya-tematikasi hám kórkem ózgesheligi menen de jaqınnan tanıtqan shıgarmalarınıń biri «Aq dárya» romanı.

Bul romanda tiykarınan bir awıl adamlarınıń urıs dáwirindegi pidákerlik miynetleri súwretlenedı. Ondaǵı qaharmanlardı bir-birinen

joqarı yamasa tómen qoyıwgá bolmaydı. Romandaǵı Jámiyla, Jumabay, Qaliyla, Tilemis Saburov, Ajar, Mátake báride óz isiniń mamani. Olardıń maqseti bir—olda bolsa teńizden mol balıq awlap, frontqa jaqınnan járdem beriw hám sol arqalı jeńisti tezletiw. Sonıń ushın, olar «Sawashtaǵılardıń xızmeti bizden on ese awır-góy, biz nesine miynetten qashamız» — deydi.

Romandaǵı hárbir adamnıń xarakteri menen is-háreketleri oǵada ise-nimli súwretlengen.

Romandaǵı barlıq waqiyalar Jámiylanıń átirapında sóz boladı. Jaziwshı Jámiyla obrazı arqalı urıs dáwirinde hárqanday qıyınsılıqlarǵa shıdam bergen miynette márt, hadal, óz erine opadar, haq sózli, miyirman hayal-qızlarımızdıń jarqın kelbetin súwretlegen.

Jumabay obrazı arqalı óz isine puqta, kem sózli, hadal hám miynetkesh insannıń kelbeti jasaladı. Ol Jámiyla menen balıq awlap júrip, bólingen muzda birneshe kún qalıp qoyǵanda da, oǵan qıyanet etiwdi oylamaydı. Ol dostı Sapargá sadıq. Sapardı óldı degen xabardı esitiwden Jámiylaǵa úyleniwge bolar edi. Lekin, óniń adamgershilik ar-namısı buǵan jol qoymaydı. Sapar fronttan kelgennen soń ósek sózge ergende de oǵan túsındırıp otırmayıdı. Ol frontqa ketip, urıs maydanında qaza boladı.

Jaziwshınıń «Aqdárya» romanın oqıǵanda ondaǵı hárbir qaharmanniń obrazı hám is-háreketleri yadta qaladı. Sebebi, jaziwshı sol dáwirdegi xalqımızdıń pidákerlik miynetlerine qosa bay úrp-ádet dástúrlerin, bir-birine bolǵan doslıq hám mehribanlıq qatnasların sheber hám isenimli súwretley algan. Jaziwshı bul shıǵarması ushın Respublikalıq Berdaq atındığı mámlekетlik siyliqtı alıwǵa miyasar boldı.

Tuwısqan xalıqlar ádebiyatında Aybek «Nawayı» romanında Nawayı obrazın, Á.Yakubov «Ulıgbek gáziynesı» romanında Ulıgbek obrazın, M.Áwezov «Abay joli» romanında Abay obrazın, B. Seytaqov «Maqtımqulı» romanında Maqtımqulı obrazın, qaraqalpaq ádebiyatında O. Bekbawlov «Beruniy» romanında Beruniy obrazın dóretken bolsa, jaziwshı K. Sultanov «Ájiniyaz» (birinshi kitap) romanında birinshilerden bolıp qaraqalpaq ádebiyatında klassik shayırlarımızdıń biri Ájiniyaz Qosıbay ulınıń obrazın dóretedi. Jaziwshı bul romanında Ájiniyazdıń jaslıq jılların sáwlelendirgen. Romanıń basında on tórt jasar Ájiniyaz óziniń qatar-qurbılarına dáslepki jazǵan qosıqların oqıp beredi. Bul qosıqlar ele qam, pispegen bolıwına qaramastan, qarapayım xalıqtıń kún-kórisin, jasaw jaǵdayın sáwlelendirgenlikten kóphilikke unamlı tásir

jasaydı. Awıldıń erezek adamları da jas shayırǵa úlken húrmet hám isenim menen qaraydı. Romanda Ájiniyaz obrazınıń qáliplesiwi hám ele de tereń ashılıwında Esengeldi, Ernazar, Tawmurat, Ázbergen, Qabil, Ásenbay, Pirim, Turım, Erejep tentek h.t.b. birqansha tariyxıy qaharmanlardıń is-háreketleri sheber qollanıldı.

Jazıwshı Esengeldi obrazın tabıslı dóretedi. Ol bir waqtıları biy bolǵan adam. Házır qartaysa da xalıqqa durıs jol-joba berip awıl arasındaǵı hárqanday ala awızlıqlardıń aldın alıwǵa hárket etedi. Ájiniyaz óz pikirlerin hám keleshektegi ármanların Esengeldige aytıp oylasqanda Xiywaǵa barıp medresede oqıwı kerekligin másláhát etedi. Xiywa Ájiniyazdıń sana-seziminiń ósiwine hám dúnaya tanımınıń keńeyiwine úlken jol ashadı. Ol bul jerde bilim alıw menen birge xalıqtıń turmıs jaǵdayı menen jaqınnan tanıсадı. Ol Xiywada algan bilimleri tiykarında tariyxıy, filosofiyalıq, didaktikalıq, ashıqlıq temasındaǵı birneshe qosıqların dóretedi. Romanda shayır jasaǵan tariyxıy dáwır waqıyaların ashıwda Ájiniyazdıń hám türkmen shayırı Maqtımqulınıń qosıqlarınan da sheberlik penen paydalangan.

ÁJINIYAZ

(romannan úzindi)

* * *

Kún ullı sáske waqtı. Ájiniyaz otawda bir ózi aqshamǵı hádiyselerdi bir-bir közden ótkerip otır. Jas jigit júzi qubılıp, gá jimiyadı, gá álle nemege kewili irenjip, ajarı quwarıp, surlanıp ketedi. Oy tolqını jas balanı terbetedi.

Aqshamǵı biydiń awılınan kúyewlep qız alıp kiyatırǵan Xalmurat baydıń arbasına topılǵan baspashı «yawmıtlar», Erjan, Tawmurat, Ájiniyaz, Pirim, Ázbergenler edi. Tawıqtıń ortańǵı shaqırımdına Erjan menen Ayzadanı Shomanay begligine qaray atlandırip qayttı. Ákesi bunnan biyxabar bolıw kerek. Esite qoysa bir urısıwı bar. Oğan balada moyınsınıp, táwekel kemesine asılıp otır.

Esikten Elmurat axun kirip keldi. Ustazına kózi túsiwden Ájiniyaz qol qawsırıp, órre turdı. Tósek saldı. Axun úydıń amanlıǵına duwa oqıdı. Shákirtiniń salamatlıǵıń soradı.

Ájiniyaz ustazı Elmurat axunniń kelbetine ara-tura kóziniń qıyıǵın salıp otır. Eti semip, kózleriniń nuri aqquwaq tartıp, betiniń almasında,

urtında ájim sızıqları ayqush-uyqışh bolıp baratır eken. «Ustazım qartayıptı-aw!» dedi ishinen.

—Jańa sizge barıp, sabaq alıp qaytayın dep otır edim—dedi shákirt.

—Háy, bizdegi bar gáwhardı sarqıp aldını góy. Násyb etsin balam! Endi esitken, sezgen ilim-óner bolmasa, bar ilimimdi berdim, sizge balam! Endi sol hasıldı qalay jumsayman deseń, erik ózińde...

Ustazdını shákirtke artqan bul úlken úmitin ziyrek zeyinli bala da túsinip, «qullıq ata!» dep orninan turıp otırdı. Júzi qápelimde borlattay dónip ketti. Quwanısh epkininen júregi de ájeptáwir soqtı. Bul, — ustaz aldındıǵı ádepli shákirttiń algısqı miyasar bolǵan waqittaǵı júrek tolqıwı edi.

—Bilimniń saǵası joqarı jaqta, balam!—dedi axun salmaqlı sóylep.
—Awa. Xiywada, Buxarada, Samarcandta... Nawayı, Fizuli, Bedillerden kóp bilim alasań. Onnan ari ketseń Jámiydiń sátırleri, Hafizdını al-mastay gázzelleri, Saadiydiń hikmetleri, Omar Hayyamnıń tamasha rubayıları, Ábiw Rudakiydiń, Ábiw Ibn Sina menen Ál Beruniydiń ilimiň taǵlıymatlari. Sizdi jeti qat álemge tanıs qla beredi... Biraq, medresege barmasań, Bozatawdı otırıp Jámiy, Saadiylerdi oqıp túsinе qoyarma ekenseń? Baǵana ayttım góy. Kitap gáziynesi, ilim bulaqı,—úsh tilde: arab, parsı, türk tillerinde. Bul tillerdi úyrenbey, ótken danışpanlardıń gáziynesin asha almassań, balam! Meni ustaz dep stylasań, bergen keńe-simdi tárk etpeseń, Xiywa ya Buxaranıń medresesine barıp, bir-eki jıl tálım alıp qayt. Ilimdi suwday ishken neshe mudarrisler sonda, Iraniy, arabiyy, türkey shayırlardıń ne qıylı «diyanrıları» sonda, medresede balam. Barsań pátıya bereyin!

—Ágam menen bir oylasayın ata.

—Ákeńiz benen oylasılǵan. Maqullasqanbız...

Axun jımıyıp kúldı. Ájiniyazdıń kózi jarq etip, eki qolın kókiregine qawsırdı.

—Qullıq ata, qullıq!

—Jay qolındı!—Elmurat axun shákirtine duǵa etti,—keter aldında xabarlas.

—Ájep!

—Qaytaman onda.

Axun orninan qozǵala bergende shákirt orninan uship turıp, gewishin aldına ákelip qoýdı da, hasanı qolına uslattı...

* * *

Balanıń kóz aldınan Xiywa, Buxaranıń aspan menen talasqan naǵıslı biyik medreseleri saǵımlanıp ótip tur. Maqtımqulınıń qol jazbalarına kóz juwırttı. Türkmeniń ullı alımı da sonda oqıǵan. Men de...

Usı waqıtta jas jigittiń jüregine álle qanday bir ishqı sezimi shaypalıp ketti. Xiywaǵa baraman dep ustazına wáde etip saldı. Xanzadani qáytedi: «Meni taslap qayda barasań», dep kózi móltildеп qız qarsı aldına kelip tura qaldı. Sol qızdan túskən ushqıń jüreginde ǵıjlap tur. Esine algan sayın ishqı otı lawlap, jigitti elitip biyhal etip baratır. Qurbanáliy.. Joq, joq jatqa kózi qıyǵısı kelmeydi. Sol qız salǵan ishqı, qoz júregi menen qosa pitip, etine erisip ketkendey...

Íshqı hámiri menen qolına algan qálemi aq qaǵaz betine muhabbat sherin tóge berdi.

Kózime kórindi begler bir janan,
Shiyrin janım otqa jaqtı da ketti.
Yalǵan joq, bu sózde, ağalar inan,
Mıń jılwa naz benen baqtı da ketti.
Uyqıdan oyanıp, kórsem bir janan,
Kirpigi oq kibi, qasları kaman,
Aqlımdı ketirdim kórgen sol zaman,
Maǵan bir awır jük arttı da ketti...

Jazıwǵa erinbese, qızdıń táriypi-sózi tawsılaqaq emes. «Bul bolmas!», dedi. «Sálemnama jollaw kerek...»

Jigit Maqtımqulını qolına alıp, úlgi izledi. Usı maqul bolar...

Ílgal etip, biraz jerden jol asıp,
Keshletip ǵaybana elińe keldim,
Seniń ishqı otıń, lawlap ulasıp,
Labte paliń, shiyrin tilińe keldim.

Násip aydap keldim tánhá ózińe,
Qálem qaslı, totiyaday kózińe,
Jilli juwap qaytarar dep sózime,
Úmit arzıw menen janıńa keldim.

Ájiniyaz qaǵazdı eki búklep, kisesine saldı da, baydıń awılına júriw ushın kiyine basladı.

Inisi Shaniyaz kirip keldi.

— Ájaǵa, seni atam shaqırıp atır.

— Házir baraman,— dep Ájiniyaz shapanın iynine jelbegey salıp, úlken úyge kirip bardı.

Qosibay tórde kitap ashıp otır eken. Nurjamal qazan oshaq jaqta qap jamap otır. Sálem berip kirgen balasınıń kelbetine jalt qaradı. Ákesiniń kóziniń nuri salqın. Sheshesi de uwayımlı kisiniń pishiminde. Kewilsiz aldındaǵı xızmetinde iqlassız islep otır. Ájiniyaz ón japsargá barıp otirdı.

Qosibay balasınıń qas-qabaǵınan, ajarınan álle qanday bir nárseniń sezigin tapqısı kelip, sınshıl kózlerin qadap otır.

— Balam, ótken aqsham qayda boldıń? Tań atqanda kelip jattıń góy...

— Qıdırdıq aǵa, biymezgil qayttım.

— Amanlıq qídırıspa ma edi?

Tap usı jerde Ájiniyaz ushın Nurjamal bolsa ketti. Baǵanadan beri Qosibaydıń erjetken balasına bergen sorawın jónsız kórip otırǵan ol, Ájiniyaz aǵasına qattı sóz aytıp salama dep qáweterlenip otır edi. Qosibayǵa kiyligip sóyledi:

— Balańdı qashangı baylap qoyasań? Shúkir jigit bolıp kiyatır. «Biymezgil nege keldiń?» dewge qız emes. Erkek bala... Mereke-meyliske bargan shıǵar.

Qosibay ejeskennen nátiye shıqpaytuǵının sezdi de, gáptiń ushın basqa jaqqa burdı.

— Erjanniń qarındasın uzatıp baratırǵanda bir topar adamlar talap, alıp qashıptı góy. Onı esittiń be?

— Esitpedim aǵa! Kim uzatıp alıp baratır eken? — Ózine qayta soraw berdi. Qosibay ızalı túrde ishinen: «Sen aman emesseń góy!» dep teris qaradı. Bir-birin bir maydan qas-qabaq penen baǵısıp otirdı. Ákesi taǵı jańaǵı gápke ushqıńın shıgardı. — Búgin ustazıń keldi me?

— Kelip ketti.

Balasına gúna taǵa almaǵan sóń, pák júzine qarap otırıp: «Keterde irenjitpeyin!» degen Qosibaydıń júreginde atalıq rehim payda boldı.

— Balam!

Men aqılsızlıq etip jasımda medreselerge túse almadım. Námentay molla bul kúni awılda da kóp. Awıldıń mektebin tawıstıń. Endi Xiywaǵa barıp, oqıp qaytsań qáytedi. Ustazıń menen ekewimiz usilay oylasıp edik.

Ájiniyaz ákesiniń Xiywaǵa jiberiwdegi maqset-miyzamın jana túnsindi. Ol eldi qıymay qansha tawlansa da ákesiniń oqıwǵa alań bolsın dep alısqa jiberip atırǵan oyın túsinip, «awılda tartıs, daw-jánjeldiń arasında óskennen, ilim alganda abzal góy!» degen atanıń keńesin maqul kórdi.

— Boladı aǵa! Oqıyın. Xiywaǵa ma, Buxaraǵa ma?

— Házirshe jaqın jer—Xiywa maqul bolar.

Nurjamal, «nege kelisim berdiń!» degendey, balasına odırayıp qaradı. Onnan soń erine bir alarıp qarap, gúbirlenip tońqıldadı:

— Qarshaday balanı ata-ana bilmeytuǵın jitirim bir jurtqa jiberip... Bas awırıp, baltır sizları bar... Xiywaǵa atlı ketkende yarım aylıq bol.

Ájiniyaz kúle shıray berip, jımıydi.

— Qoy apa! Quday miynet bereyin dese, úydegi barma, dúzdegi barma. Jórgekke salıp saqlağanda tappay ma! Ustazımnan pátıya alıp qoýdım. Barayı!

Soraw hám tapsırmalar

1. Jazıwshi Ájiniyazdıń obrazın qalay súwretlegen?
2. Ájiniyazǵa Xiywada oqıwdı kim máslahát etedi?
3. Romanda Ájiniyaz shayır ómiriniń qaysı dáwirleri súwretlengen?
4. Romandi oqıń hám mazmunın aytıp beriń.
5. «Ájiniyaz» romanında klassik shayırdıń ómirine tiyisli qanday waqıyalar sóz etilgen? Shıǵarmaǵa qısqasha túsinik beriń.
6. Ájiniyazdıń tuwǵan eline degen súyispenshiligi qalay berilgen?
7. «Ájiniyazdıń dosları» degen temada shıǵarma jazıń.

«ÁDEBIYAT TEORIYASÍNAN MAĞLÍWMAT

Roman — turmısti, jámiyetlik qubılıslardı, waqıyalardı keń kólemde súwretleytuǵın shıǵarma. Bul janr óziniń kótergen máseleleri jaǵınan da, turmısti qamtıw masshabı menen de birneshe gúrrıń hám povestlerdiń waziyapasın bir waqıttıń ishinde atqara aladı. Sonlıqtan da, roman janrı basqa janrlarǵa qaraǵanda kútá quramalı hám qospalı, birneshe janrları óziniń boyına sińirgen sintetikalıq sıpatqa iye.

Qaraqalpaq ádebiyatında roman janrı milliy folklorlıq shıǵarmalardaǵı, hár qıylı dástanlardaǵı, klassikalıq ádebiyattaǵı liro-epikalıq dóretpelerdegi geypara dástúrlerge iye bolsa da, al, shın mánisinde ol ótken ásirdiń 50-jıllarınıń aqırına qaray qáliplesip rawajlana basladı. 1950-jıllardaǵı qaraqalpaq prozasında A.Begimovtıń «Balıqshınıń qızı», J.Aymurzaevtıń

«Ámiwdárya boyında», Ó. Ayjanovtıń «Aral qushaǵında» romanları dáslepki romanlarǵa misal bolsa, sońinan T. Qayıpbergenovtıń «Sońǵı hújim», «Qaraqalpaq qızı», K. Sultanovtıń «Aq dárya», «Ájiniyaz», X. Seytovtıń «Mashaqatlı baxıt» h.t.b. jazıwshılardıń romanları menen izbe-iz tolısıp bardı.

ĞALÍM SEYTNAZAROV

(1927—1994)

Ómiri hám dóretiwshılıgi. Ğalım Seytnazarov kórkem ádebiyatqa ótken ásirdiń 50-jilları talantlı shayır, qálemi jedel jurnalıst, sheber prozaik jazıwshı sıpatında kirip keldi.

Ğ. Seytnazarov 1927-jılı Taxtakópir rayonında tuwıladı. Kóphsilik talant iyeleriniń tágdırı sıyaqlı onıń da balalıq hám jaslıq jilları urıstan aldingi hám urıs jillarındaǵı awır qıyınhılıqlarǵa tuwra keledi. Jaslayınan kórkem ádebiyatqa qızıǵıwshı, zeyinli Ğ. Seytnazarov orta mektepte oqıp júrgen jilları-aq qosıq jazıw menen shuǵıllanadı. 1943-jıldan baslap óz miynet jolın baslawısh klaslarda muǵallım bolıp islewden baslaǵan ol 1944-jılı muǵallımler kursın, 1947-jılı bolsa Alma-atadaǵı jurnalıstika kursın oqıp pitkeredi. 1951-jıldan baslap rayonlıq gazetaniń xabarshısı, 1954—57-jilları jaslar gazetasınıń xabarshısı, 1957—63-jilları respublikalıq radioesittiriw komitetinde bas redaktor, 1963—64-jilları Qaraqalpaqstan jazıwshılar awqamında juwaplı xatker wazıypaların atqarsa, húrmetli dem alısqı shıqqanǵa shekem 1964—90-jilları Mámlekетlik televídenie hám radioesittiriw komitetinde isledi. Ğ. Seytnazarov talantınıń áyne jetilisken shaǵında 67 jasında qaytıs boldı.

Ğ. Seytnazarov 1953-jıldan Jazıwshılar awqamınıń aǵzası boldı.

Belgili talant iyesiniń «Dáslepki dápter» (1960), «Erlik belgisi» (1961), «Razlivtegi qos» (1968), «Sırlasıw» (1977), «Temir qazıq» (1982), «Tańlamalı shıgarmaları» I tomlıq (1985) poeziyalıq toplamları menen «Qızıl qum novellası», «Jalǵız atlı» gúrrıńleri, «Dawıllar arasınan», «Gújim haqqında qissa», «Juldızlı túnler», «Bóget», «Bir semyanıń balaları» povestleri menen «Máwsimler muqamı» romanı basılıp shıqtı. Jazıwshı



1969-jılı Qaraqalpaqstanǵa miyneti sińgen mádeniyat xızmetkeri, 1977-jılı Ózbekstanǵa miyneti sińgen mádeniyat xızmetkeri, «Dawillar arasınan» povesti ushın Berdaq atındaǵı Mámlekетlik sılyıqtı alıwǵa erisedi.

Ğ. Seytnazarovtıń «Sónbese shayır shırası» «Waqıt hám adamlar», «Saǵınıshтай sarı qumlar», «Sırlasıw» h.t.b. lirikalıq qosıqları publicistika-lıq súwretlewlerge oǵada bay bolıp keledi. Shayırdıń «Awıl qatarlarınan», «Tuwılǵan jer», «Tuwılǵan jer oyları», «Saǵınıshтай sarı qumlar», «Altın bosaǵam», «Aq otawım», «Baxtı báleñt respublikam», «Ellikqala dápterinen» qosıqlarınıń hárbinde tuwilǵan jerdıń gózzal tábiyati, qaytalanbas ózine tán tábiyyiy ózgeshelikleri shayırlıq yosh penen jır-lanadı.

Ğ. Seytnazarov liro-epikalıq janrda da tıńımsız qálem terbetip «Qız bulaq», «Nadenka», «Atpas bolar aqquwdı», «Súyiw jırı» balladaların jaz-ǵan bolsa, «Sahra sazları», «Diyqan dala», «Sırlasıw», «Temir qaziq» poemaların da dóretedi.

Ábu Rayxan Beruniy obrazı qaraqalpaq prozasında O. Bekbawlovtıń «Beruniy» romanında, T. Seytjanovtıń «Beruniy» pyesasında sheber súwretlengen bolsa, Ğ. Seytnazarovtıń «Temir qaziq» poemasında da avtordıń Beruniy jasaǵan dáwirdi hám onıń obrazın jasawda kóp miynet etkenligi bayqaladı.

Proza tarawında jazıwshınıń «Qızıl qum novellası», «Dawillar arasınan», «Oralıw», «Jalǵız atlı», «Bóget» siyaqlı gúrriń hám povestleri de házirgi dáwir qaraqalpaq prozasınıń rawajlanıwına salmaqlı úles bolıp qosıldı.

ATPAS BOLAR AQQUWDÍ

(ballada)

Aspan astın nurǵa bólep,
Appaq altın tań atadı,
Quwanıshqa qalǵan shóllep,
Kólqusların oyatadı.

Ay-hay gózzal tirishilik!
Quslar neden jasqanadı,
Azan-qazan kól qushaǵı,
Tártipsiz xor baslanadı.

Al aydında eki aqquw,
Áste júzip jür nazlana,
Olarǵa hesh jetpes qıyqıw,
Oyın salsa kerbazlana.

Kóldiń kórkin tolтирǵanday,
Názer salsań kelbetine,
Bazda qarap qumartqanday,
Kóldegi óz súwretine.

Bir-birine moynın salıp,
Nazlanısıp qarasadı,
Erkeligi miń dolanıp,
Tábiyatqa jarasadı.

Aqquw moyını qanday gózzal,
Súwretlewge til jetpeydi,
Iyilse ol suwǵa máttal,
Kól quraǵın alıp jeydi.

Eki aqquw oyın qursa,
Tábiyattiń abzallığı,
Nurlı tańda kerbazlansa,
Tirishiliktiń gózzallığı.

* * *

Adamlar ullı deymiz góy,
Tabilar onıń miń mini,
Awmasıp keler teńizgóy,
Jaqsısı menen zulımı.

Qos aqquw júzer aydında,
Ómirge-ómır qosılǵan,
Súngiwdiń taǵı aldında,
Gúrs etti miltiq tosınna.

Kól jańgirdı tımıqta,
Qorqınışlı káramat,
Túsınbey zalım quwlıqqa,
Tań qaldı aqquw sol zamat.

Qorqınışhtan birewi,
Kólbeb ushti biyikke,
Álle nede tilegi?
Álle nenı bilip pe?

Birewi qaldı ornında,
Qos qanatı jayılıp,
Aq tósi jattı aldında,
Aydındı júzgen ayırıp.

Gúrs etti miltiq tağı da,
Aqquwǵa ushqan tiymedi,
Móldirep kózi aydına,
Jetim quş zar-zar áyledi.

Jubın ol oylap qamıǵıp,
Júregin qayǵı tiledi,
Oljasına shadlanıp,
Mırjiyıp mergen kúledi.

* * *

Shoq awıl kóldiń jaǵası,
Bir jarasıq tapqanday,
Kózge ısiq dalası,
Aq otawlar aqquwday.

Dey almaymız biraq ta,
Alpis otaw, alpis úy,
Bolmasa da jıraqta,
Shetirekte jalǵız úy.

Sońǵı juldız batqanda,
Túrilip tún etegi,
Jazdiń tańı atqanda,
Aqquw uship jetedi,

Jalgız úydiń shettegi.
Tóbesinen tań erte,
Qalqıp uship ádette,
Aylanadı on márte.

Joqlap sorlı jubayın,
Úy tóbesin aylanar,
Qara kózde jas qalıń,
Kúnler óter, ay qalar.

Sínsip úshsa nalası,
Nárestedey kóriner,
Sawlap aqqan kóz jası,
Shańaraqqa tóbiler.

Qayda ketti jubayım,
Mennen nege ayırdıń?
Tarılıp ketti aspanım,
Qanatımdı qayırdıń.

Sínsiydı aqquw usılay,
Qayısıp gózzal sínsiydı,
Jetimlik sırin bilmegen,
Adamlar bar-aw miń qıylı...

Sínsiydı jetim, izleydi,
Kelmeske ketken jubayın,
Usınday etken ómirdi,
Zulımlıq atı ońbasın!

* * *

— Uyqımda sirá maza joq,
Aqquwdıń úni jat maǵan,
Ózime de obal joq,
Ekewin birden atpaǵan.

— Dep bir kún mergen ashıwlı,
Tırsıyp ketip talaǵı,
Mıltıǵın turǵan asıwlı,
Keregeden julıp aladı.

Juwıra shıǵıp gózledi,
Nıshana—jetim aqquw góy,
Mergenniń qanlı izleri,
Kelmedi-aw oǵan jaqtı oy.

Qońsı ana keldi de,
Alqına soǵıp júregi,
Iyterip taslap mergendi,
Mıltığın qaǵıp jiberdi.

Analar bárha sabırlı,
Qıssada ashıw júregin,
Kózinde qáhár jalını,
Qısqasha ayttı tilegin.

—Jan qıynaǵan adamlar,
Óziniń janın qıynaydı,
Qanǵa jerik nadanlar,
Oz qanına da toymaydı.

Kól erkesi aqquwdı,
Zálelsiz gózzal ájayıp,
Aqquwdı qurtsań nabada,
Suw qaladı azayıp.

Suw bolsa-máńgi ómiriń,
Suw-tirishilik turaǵıń,
Aqquwdıń úzseń ómirin,
Suw quriydi shıraqım.

Tirishilik jolı — mıń qıylı,
Ashaber onıń bulağın,
Atpas bolar aqquwdı,
Atpas bolar, shıraqım.

Tasla balam mıltıqtı,
Tirishilik jolı mıń qıylı,
Ómirdi súyseń mıń qıylı,
Atpa balam aqquwdı,
Atpas bolar aqquwdı!

* * *

Tıńladıń ba áziz doslar,
Shın qobızın analardıń?

Nalası mol, dástanı mol,
«Jetim qızdıń «Aqquw zarın?»

Talay-talay jır aytadı,
Tolǵawı mol toqsan túrli,
Árman tolı sır aytadı,
Jańarıp bir yoshqan kúni.

Ele de ol uran salar,
Júregińdi jawlap ǵana,
Ápsanasi qanat qaǵar,
Áwladlardan áwladlarga:

— Tirishilik jolı mıń qıylı,
Asha ber onıń bulaǵın,
Atpas bolar aqquwdı,
Atpas bolar, shıraqım.

Ómirdi súyseń mıń qıylı,
Atpa balam aqquwdı,
Atpas bolar aqquwdı!

QÍS KÓRINISLERİNEN

Biziń awıl arqada,
Qıs tańında qızıq dım,
Bir jaǵında Bórshi taw,
Bir jaǵında Qızıl qum.

Keń dalamız-keń jaylaw,
Aq kórpesin jamılar,
Túni menen aq boran,
Dalani gezip sabılar.

Tań ata boran talǵısıp,
Tip-tınısh qáddin uslaydı,
Tún boyına jılawiq,
Úkeme meniń uqsayıdı.

* * *

Erte turıp azanda,
Terezege qarasam,
«Órmekshi qurǵan órnegin
Sheber eken orasan»—

Dep oylasam, kún shığa,
Maǵan keldi bóten oy:
Órmekshi awı degenim,
Qıs qırawı eken góy.

* * *

Shopan atam kirdi úyge,
Aq qırawǵa oranıp,
Ákelgendey ertip ol,
Dalaniń tentek boranın.

— Sálem, meniń balalarım!—
Dep kelgende atamız,
Quwanısıp shadlanıp
Jabırlasıp qalamız.

Úqsayıdı Ayazbabaǵa,
Qıs kúninen alıp nur.
Kelbeti de ájayıp,
Júzinen nur tamıp tur.

Ol keliwden úyımız,
Jaz kúnindey jaynaydı,
Qorshap alıp atamdı,
Úkelerim oynaydı.

Tań azannan hár kúni,
Atam bop berip sálemin,
Biziń úyden baslaydı,
Ayazbaba qádemin.

Soraw hám tapsırmalar

1. ǵ. Seytnazarovtıń ómiri hám atqarǵan xızmetleri haqqında nelerdi bilesiz?
2. Shayırkıń «Atpas bolar aqquwdı» balladası qanday temaǵa arnalǵan?
3. Kólde júzgen jup aqquwdıń birewi ne ushın jetim qaladı?
4. Mergen ekinshi aqquwdı da ne ushın atpaqshı boladı?
5. Mergenge kim aqıl-keńes beredi?
6. Shayırkıń «Qıs kórinislerinen» qosığında tábiyat gózzallığı qalayınsha súw-retlengen.
7. Shayır hám jazıwshı proza tarawına qaysı shıǵarmaları menen úles qostı?

ÁDEBIYAT TEORIYASÍNAN MAĞLÍWMAT

BALLADA HAQQÍNDA TÚSINKİ

Ballada — francuz sózinen alınıp, ayaq-oyın qosığı degendi bildiredi. Ballada da kishkene syujet paydalanyladi, sonıń menen birge shayırkıń jeke sezimleri, ishki keshirmeleri beriledi. Sonıń ushın da ballada liro-epikalıq janrga kiredi. Dáslebinde balladalar ishqı-muhabbat temasındaǵı xalıq qosıqları tiykarında payda bolıp, orta ásirlık Franciyada hám Provansta keń tarqalǵan. Sońın ala ballada Ítaliyaǵa ótip, oyanıw dáwiriniń shayırları A.Danteniń hám F.Petrarkaniń dóretpelerinde poeziya janrı sıpatında qáliplesedi hám dáslepki ayaq-oyın hám muzıka bólimleri onnan túsip qaladı. Usılayınsha ballada qospalı qásiyetlerinen ajıralıp, tek ǵana poeziya janrındagı shıǵarma bolıp qaladı. Rus shayırları V.Jukovskiy, A.S.Pushkin, M.Yu.Lermontov, A.K.Tolstoy, N.Tixonovlar balladanıń ájayıp úlgilerin dóretken bolsa, ózbek ádebiyatında Hámid Álimjan, Maxsud Shayxzada, Uygın, Hámid ǵulamnıń dóretpelerinde de ájayıp balladalar bar.

XX ásirge kelip belgili qaraqalpaq shayırları Nawız Japaqovtıń «Qos terek haqqında ballada», Xojabek Seytovtıń «Jetim qız haqqında ballada», «Negr balası haqqında ballada», Asan Begimovtıń «Suw haqqında ballada», Tilewbergen Jumamuratovtıń «Ushırasıw» balladası, Jolmurza Aymurzaevtıń «Ana balladasi», «Aq terek balladasi», Galım Seytnazarovtıń «Nadenka», «Atpas bolar aqquwdı» balladaları, İbrayım Yusupovtıń «Bulaq haqqında ballada» Marat Qarabaevtıń «Teńiz hám baliqshı» h.t.b shayırlardıń birneshe balladaları dóretildi.

TÁJETDIN SEYTJANOV

(1924—1998)



Ómiri hám dóretiwshili. Qaraqalpaqstan xalıq shayırı Tájetdin Seytjanov 1924-jılı 5-mayda Kegeyli rayonınıń «Kegeyli» xojalığında tuwilǵan. Onıń jaslıq jılları ekinshi jáhán urısı dáwirine tuwra kelip, orta mektepti pitkergennen-aq Watan qorǵawǵa atlanadı hám 1942—45-jılları urısta boladı.

T. Seytjanov 1948-jılı muǵallimler tayarlaytuǵın institutti pitkergennen soń dáslep mektep direktori (1948—1950), sońınan rayonlıq Jaslar awqamınıń birinshi xatkeri (1950—1952) bolıp isleydi. Ol birqansha jıllar dawamında

Respublikalıq Jaslar gazetasınıń juwaplı xatkeri, radioesittiriw komitetinde úlken redaktor, oblastlıq partiya komitetinde instruktor xızmetlerin atqaradı. 1964—66-jılları Mámlekетlik filarmoniyasıń direktori, al, 1967—73-jılları «Sovet Qaraqalpaqstanı» (házirgi «Erkin Qaraqalpaqstan») gazetasında redaktordıń orınbasarı, 1973—78-jılları Qaraqalpaqstan Respublikası mámlekетlik televidenie hám radioesittiriw komiteti başlıǵınıń orınbasarı bolıp isleydi. 1978-jıldan baslap kóp jıllar dawamında «Ámiwdárya» jurnalınıń bas redaktori xızmetin atqardı. Ol dóretiwshilik jumislardan qol úzbey júrip, Qaraqalpaq mámlekетlik ped-institutın pitkerdi.

Shayırdıń «Azamat jırı» (1955), «Ziyba» (1959), «Qanatlı jaslıq» (1961), «Ayna aldındıǵı sóz» (1965), «Muhabbatnama» (1971), «Báhár saǵındı» (1975), «Ómir filosofiyası» (1979), «Meniń arifmetikam» (1983), «Tasqın» (1990), «Gúmis qońıraw» (1997), «Tańlamalı shıgarmaları», I tomlıq (1984), «Tańlamalı shıgarmaları» niń eki tomlığı, I tom, II tom (1992) sıyaqlı birqansha poeziyalıq shıgarmaları basılıp shıqtı. Onıń «Qırlı soqpaqlar», «Kúygelek kózlı yar», «Tıńımsız tolqınlar», «Jalınlar», «Ábiw Rayxan Beruniy», «Nókis legendası», «Dámegóyler» sıyaqlı birneshe dramalıq shıgarmaları Nókistegi hám Tashkenttegi teatr saxnalarda qoyılıp, tamashagóyler tárepinen qızǵın kútıp alındı.

T. Seytjanov sheber awdarmashı sıpatında N. Nekrasovtıń, T. Shevshenkoniń, N. Hikmettiń, R. Gamzatovtıń h.t.b. ózbek, rus, qazaq xalıqları ádebiyatındaǵı belgili sóz sheberleriniń shıgarmaların qaraqalpaq tiline

awdardı. Öz gezeginde shayırdań shıgarmaları da ózbek, rus, qazaq, tatar, bashqurt h.t.b. kóplegen tillerge awdarılıp basıldı.

Ol kórkem ádebiyat tarawındaǵı xızmetleri ushın birneshe orden hám medallar menen sıyılqlandı. 1969-jılı oğan «Qaraqalpaqstanǵa miyneti sińgen mádeniyat xızmetkeri», 1974-jılı «Qaraqalpaqstan xaliq shayırı» degen húrmetli ataqları berildi.

Shayır XX ásır qaraqalpaq poeziyasına «Watandarlıq urıs bloknotınan» dep atalǵan dáslepki qosıqlar dúrkini menen kelgen bolsa, paraxat ómirge aralasqannan soń miynet adamlarınıń turmısın, tuwǵan jer, ana Watan, jaslıq, muhabbat, xaliqlar doslıǵı, paraxatshılıqtı qorǵaw, quyashlı Ózbekstanımız benen sawlatlı Qaraqalpaqstanımızdıń baxıtlı keleshegin jırlawshı poeziyalıq shıgarmaları menen bayıtıp bardı.

Uzaq jıllıq tájiriybege iye shayır lirikaǵa jańa mazmun hám jańa forma izlewde qısqa hám filosofiyalıq mazmundağı tórtlikleri, jáne de miynet adamlarınıń miynette mártligine arnalǵan táriyip, arnaw qosıqların kóplep dóretti.

Urısti óz kózi menen kórgen shayırdań poeziyalıq toplamlarındaǵı «Urıs veteranına», «Qamsıǵadı aq shashlı hayal», «Tirilerdiń parızı», «Júrek jarası», «Sen uyqıńdı buzba», «Aǵalar», «Jigirma million», «Meniń atam», «Men qobız tíńladım Oder boyında», «Qırqınsı jıllardıń qızlarına xat» qosıqları menen «Tágdır» poemasında da sol dáwirdiń janlı waqıyaları hám isenimli hám táśırı súwretlenedi.

Shayırdań «Torańǵıl», «Juwsan», «Gújim», «Qar jawǵanda», «Dala qushaǵında» h.t.b. qosıqlarında ana topiraqtı gózzal túské bólegen giyahópleri menen san-álwan daraqlardıń ózine tán sulıw kelbeti kimdi bolsada erksiz súysındiredi. Shayırdań «Jańa jıl tilekleri», «Kewil jámlıgi», «Ana jer», «Jer sóyleydi» h.t.b birneshe qosıqlarınıń mazmunında paraxatshılıq hám tınıshlıqtı qorǵaw máseleleri sóz etiledi. Misali, shayır «Jer sóyleydi» qosığında insan iygiligine bárhamma tayın, lekin, óz bawırına bomba túsip, jaralawǵa qayıł emes ana jerdıń monologi arqalı urısti qaralap, paraxat turmıstı ulıglap kórsetedi.

T. Seytjanovtıń talantlı lirik shayır sıpatında «Aq shayı kóyleklim», «Toya almayman qara kóz diydarıńa», «Seniń bul dúnyada barlıǵıń», «Aq gúl», «Kel janım», «Yar etpe», «Qızıl gúller ırǵaladı», «Báhár kúlip qaradı maǵan», «Júregimdeseń», «Mehribanım janım anam» siyaqlı birneshe nama qosıqları jazıldı. Misali, shayırdań «Mehribanım janım anam» qosığı ana haqqında jazılǵan eń jaqsı qosıqlardıń sheber úlgisi sanaladı.

ÓZBEKSTANSAŃ

Tilek táslim bolar gúl baǵlarıńa,
Júrek táslim bolar gózzallarıńa,
Qulaq qurshı qanar ǵázzellerińe,
Jaynaǵan báhárseń,
Ózbekstansań!

Sonıńday gózzalsań, misli shamshıraq,
Keń paytaxt jerińde dáryalar bulaq,
Tawlar iǵbalıńa tań qalar qarap,
Bir aǵla diyarsań,
Ózbekstansań!

Tilińde baxıttıń jańlaǵan sazı,
Kewlińde doslıqtıń báhári, jazı,
Shiyrin mûriwbettiń janlardıń házi,
Jazıq dasturqansań!
Ózbekstansań!

Jáhanniń kórkidur «aq altın» kániń,
Watanniń kórkidur tasqın iǵbalıń,
Bárha múbárekdur shalqıǵan shaǵıń,
Júrekke ilhamsań,
Ózbekstansań!

Dúnya táslim qalar tabıslarıńa,
Paslı báhár altın jaǵıslarıńa,
Írzaman miyirban aǵalığıńa,
Máńgilik dáwransań,
Ózbekstansań!

Árman tolı ullı tilekte birmiz,
Jeńisler jolında gúreste birmiz,
Ráhát baǵına pitken bir gúlmiz,
Shın dos miyirbansań,
Ózbekstansań!

Qutlı qádemleriń dáryaday tasıp
Hár künde hár gigant jollardı basıp,
Shaǵlaǵan shaǵıńa shıńlar múnásip,
Tınımsız jawlansań
Ózbekstansań!

ANA—JER

Men haslı adamman, Jer meniń anam,
Ol meniń ómirim, ol meniń janım,
Onda jasaw ushın adam bolǵanman,
Arqalap dúnyanıń mashaqatlarıń.

Ana-jer bar bolsa, men onda barman,
Ana-jer jaynasa jaynar íǵbalım,
Íǵbalım jaynasa, men de jaynarman,
Basıma kóterip gózzallıqların.

Ana-jer bar bolsa, men onda barman,
Ana-jer dáwranı meniń dáwranım.
Ana-jer shaǵlasa, men de shaǵlarman,
Basıma kóterip baxit tańlarıń.

Ana-jer bar bolsa, men onda barman,
Ana-jer quyashı-meniń quyashım.
Ana-jer jilasa men de jilarman,
Ana-jer kóz jası meniń kóz jasım.

Ana-jer bar bolsa, men onda barman,
Ol meniń táǵdirim, ol meniń anam,
Sol ushın hárqanday jawızlıqlardan
Ana-jer máńgilikke saqlayman!

DOSTÍMA

Dostım, sen qaysınday jayda bolsań da,
Meyli, juldízlarda, Ayda bolsań da,
Qullası, qay waqt qayda bolsań da,
Seniń qayǵılarıń meniń de qayǵım.

Birew seni qapa qılǵanda, bildir,
Zulım táǵdir japa qılǵanda, bildir.

Shadlıǵıńdı aytqıl, aytpa-óziń bil,
Seniń qayǵılarıń meniń de qayǵım.

Basińa is túsip qalǵanda, bildir,
Dárt penen júregiń janǵanda, bildir,
Sapar etseń jolda talǵanda, bildir,
Seniń qayǵılarıń meniń de qayǵım.

Tánińe bir tiken kirgende, bildir,
Bawırıńdı biyopa tilgende, bildir,
Ústińen dushpanıń kúlgende, bildir,
Seniń qayǵılarıń meniń de qayǵım.

Qayǵı júgi awır boladı, demek
Bir adamǵa jábir boladı, demek
Teń bólisken táwır bolmaǵı kerek,
Seniń qayǵılarıń meniń de qayǵım.

Qayǵıńdı teń bólis, baxtıńdı bólme,
Ígbal-dáwlet, tajı-taxtıńdı bólme,
Aytqan sózlerimdi dím ayıp kórmə,
Seniń qayǵılarıń meniń de qayǵım.

Dostım, sen qaysıńday jayda bolsań da,
Meyli juldızlarda, Ayda bolsań da,
Kim bolıp, qay waqta, qayda bolsań da,
Bil, seniń hár qayǵıń meniń de qayǵım.

OYÍN

Kóshemizde balalar kóp bijnaǵan,
Jurt aldında maqtanamız biz búgin...
Balalar dím jaqsı. Bir jaman jeri —
Urıs oyınların oynap júredi.

Bir kúni shıdamay asıwlı qızıp,
Bir jerge topladım oyının buzıp,
Túsındırıp ayttım: «Bunday oyındı
Oynaw degen álle qashan qoyıldı.

Oynasańız, oyın oynań durıslı,
Eske salmaytuǵın hasla urıstı.
Atı óshsin urıs degen báleniń
Ol urıs jılları men de bar edim.

Kózim kórdi: ózlerińiz sıyaqlı
Talay balalardıń ashılmay baxtı,
Otlarda shıńgırıp jılap jatqanın,
Sóytip analardıń muńǵa batqanın.

Ele sol urısta bolǵan jaradar
Bar ele arada talay adamlar.
Eslerine tússe sol awır jıllar,
Qattı qapalanıp qaladı olar.

Atı óshsin, urıs degen bul apat,
Biz jasap atırmız házır paraxat,
Áne, endi sizler sol jaǵın oylań,
Paraxatshılıqtıń oyının oynań.

«Jasap qoymadım ba bularǵa qısım?»
Dep erteń baqlasam olardıń isin:
Eki tárep bolıp, jarısqa túsip,
Baslaptı bir «úlken jaydıń qurılısın».
O, balalıq, qızıqsań-aw sonshama,
Júregińde árman jatır qanshama!

ÓMIR BERILEDI BIR RET

Ómir beriledi bir ret,
Jasaw ushın hárbir adamǵa.
Hár gewdede bir sadıq júrek,
Soǵıp turar túrli muqamda.

Ómir beriledi bir ret,
Tábiyattıń nızamı solay.
Óte bermes ol da biydárek,
Tegis asfalt penen zımiray.

Ómir beriledi bir ret,
Biraq, onıń soqpaǵı míńsan.

Sen baxıtlı bolıwıń kerek,
Soqpaǵıńdı durıs tabalsań.
Ómir beriledi bir ret,
Haqlısań qalay jasasań.
Sen baxıtsız bolıwıń kerek,
Adamshılıq ardı taslasań.

Ómir beriledi bir ret,
Ótip keter esken samalday,
Samallardan beter gúrkirep,
Jasaw kerek naǵız adamday.

Ómir beriledi bir ret,
Jasaw ushın hárbir adamǵa.
Sol ushın da hár sadıq júrek,
Soǵıp turǵay uzaq muqamda!

ADAMLAR BAR...

Adamlar bar hayran qalarlıq,
Qosılmayıdı hasla tasqıńǵa,
Júredi olar bárqulla barlıq
Awırdıń ústi, jeńildiń astında.

Adamlar bar hayran qalarlıq,
Uradı ózin bárha tasqıńǵa,
Júredi olar bárqulla barlıq
Jeńildiń ústi, awırdıń astında.

Adamlar bar hayran qalarlıq,
Barıp turǵan naǵız arqayın,
Qızıllaǵan qırmanga barlıq,
Kópten burın boladı tayın.

Adamlar bar hayran qalarlıq,
Qashan kórseń hár iske tayın.

Qızillaǵan qırmańga barlıq
Hámmeden sóń keler arqayın.

Adamlar bar hayran qalarlıq,
Turısı menen kózaba hárdayım,
Qılǵan bolıp jaqsı isti barlıq,
Basqalardıń alar abırayın.

Adamlar bar hayran qalarlıq,
Iske usta, dana hárdayım.
Tındırsa da jaqsı isti barlıq,
Aytıspaydı hasla abırayın.

Adamlar bar hayran qalarlıq,
Qayır etpes zamanlaşına.
Ólgeninde kókti qusharlıq
Qábır salınadı basına.

Adamlar bar hayran qalarlıq,
Janı pidá el müddáasına.
Ólgeninde belgi bolarlıq
Tas qoyılmış, hátte, basına.

Álqissasi: hayran qalarlıq,
Tasqınlayımız barlıq tasqında
Hám júremiz bárqulla barlıq
Jeńildiń ústi, awırdıń astında.

Geyde, biraq, tárezimiz anıq
Tartılmay da qaladı haslında,
Júrgenimizde bárqulla barlıq
Jeńildiń ústi, awırdıń astında!


Soraw hám tapsırmalar

1. T. Seytjanovtıń qanday poeziyalıq toplamları basılıp shıqtı?
2. Shayırdıń lirikalıq qosıqlarınan mısallar keltirip ideya-tematikasına tallaw ja-sań.

- Shayırdıń «Ózbekstansań» qosığınıń ideya-tematikasında Watan túsiniǵi qalayınsha súwreflengen?
- «Dostıma» qosığında doslıq haqqında nelerdi algá süredi?
- Sızlerdiń de doslarıńız haqqında túsiniǵınız qanday?
- Shayır «Ana Jer» qosığında Ana jerge, tuwlıǵan elge muhabbatın qalaytáriyipleydi?
- Shayırdıń ana tábiyat haqqında qanday qosıqları bar?
- Shayırdıń qaysı qosıqlarına nama jazılǵan?

AYTBAY BEKIMBETOV

(1919 – 1979)



Ómiri hám dóretiwshılıgi. Aytbay Bekimbetov 1919-jılı 5-mayda Tórtkúl rayonının «Ullibaǵ» awılında tuwlıǵan. Ol 1939-jılı Tórtkúldegi medicinalıq uchilisheni pitkergennen soń, áskeriy xızmette boladı. 1944-jılı áskeriy aviaciyanıń ushqıshlar mektebin pitkerip shıǵadı hám ekinshi jáhán urısına qatnasadı. Urıstan sońǵı jılları Tórtkúl rayonında miliciya bólimende islese, sońınan Nókiste hám Taqıyatás qalalarında da miliciya bólimininiń başlığı, Ishki isler ministrliginde jinayatshılları izlew bólimininiń başlığı bolıp isleydi. Ol áyne otız jastan jańa ótip atırǵan waqtında 1952-jılı xızmet tapsırmazı menen Ámiwdáryaniń suw tasqınıńda eki ayaqtan teńnen ayırılıp, mayıp bolıp qalsa da ómirden túnílmesten 60 jasqa shekem ómir ushın gúresip jasap, jazıwshılıq penen shuǵıllanıp izinde ájayıp bay miyraslar qaldıradı. Ol haqqında jazıwshı Abat Álievtıń «Er basına is tússe» dep atalǵan ájayıp hújjetli povesti jazıldı.

A.Bekimbetov 1958-jıldan Jazıwshılar awqamınıń aǵzası boldı. Jazıwshınıń «Awır tágdirdi jeńiwshiler», «Sırlı izler izinen», «Awır sınaqlar», «Ájayıp áwladlar», «Gúres» sıyaqlı povest hám romanları basılıp shıqtı. Ol 1972-jılı «Sırlı izler izinen» povesti ushın Berdaq atındaǵı mámlekетlik siyliqtıń laureati boldı. Oğan «Ózbekstan hám Qaraqalpaqstanǵa miyneti sińgen mádeniyat xızmetkeri» degen húrmetli ataqları da berildi.

AWÍR SÍNAQLAR

(*povestten úzindi*)

Awıldaǵı ǵarrılardıń: «Jol azabı, góı azabı», dep óz ara aytısıp otrıǵanında men ol sózlerdiń shın mánisine hesh túsinbeytuǵın, itibar bermeystuǵın hám onshelli qulaq salmaytuǵın edim. Endi oylap qarasam olar alıs joldıń barlıq azabın, dártin, awır müşkikilin shegip kórgen soń shıdamay aytadı eken. Haqıyatında dúnyada jol azabınday jaman, janıma tiyip qorlıǵımdı keltiretuǵın hesh nárse joq, shıǵar deymen. Mine búgin Shaxinshahtiń, sháhárinen shıqqanımızǵa sarras segiz ay boldı. Aradan kewilsiz báhár menen quyashlı jaz ótip jemisli gúz kirdi. Birneshe awıllar menen qalalar, toǵaylor menen tawlar artımızda qalıp qoýdı.

Biraq hesh jerde ele Mákkeniń qarası kórinbeydi. Aldımızdan shıqqan ziyaratshı hajılardan sorasaq ele Mákkeniń jarı jolına da jetkenińiz joq. Ele ushı-qıyırı kórinbeytuǵın sheksiz teńizlerden, ya bolmasa ústinen qus ushpayıtuǵın suwsız sahralardan ótesizler dedi. Bunday kewilsiz, qorqıñishlı xabardı esitip meniń etim juwlap tóbe shashım tik turadı. Aqırı Shıyrın menen meniń jyaw júriwden tabanımız tesiliп, dińkemiz qurıp, kózlerimiz ábden sarǵayıdı. Onıń ústine kesh bolıp, bizlerdiń belgili jataq jayımız, issı awqatımız hám tósek, kórpeshemiz de joq. Diywanaday hár úydiń esigine barıp «Mákkege baratırǵan ziyaratshı musılmambız, qudayı qonaq etiń» dep tilenip, telmirip turǵanımız. Birewler qabil etip chay suw berse, ayırimları tońqıldap quwıp jiberedi. Bazı bir kúnleri hesh jerde baspana taba almay quw dalada, jawıńshashınnıń astında qalǵan waqlarımızda bar. Sonday-aq, háptelep, aylap issı awqattıń qarasın kórmey, kógerip ketken qattı nan menen júrek jalǵaw etemiz. Sadaǵası keteyin, qatqan nandı udayına jey berseń ishekleriń de tas bolıp, tartılıp qaladı eken. Bul joldıń ayawsız azabı mennen de góre Shıyrınnıń janına ábden battı. Kútiwsız bolǵanı ushın aǵam onıń shashın alıp tasladı.

Sol kúni Shıyrın shashınan ayrılganına sonday ızalanıp yarım túnge shekem jer tepsinip jıladı. Oǵan menińde qorlıǵım kelip eriksiz türde kóz jasımıń seldey tóktım. Aqırı Shıyrın ekewimizge dawrıǵı jer jarıp atırǵan Mákkeniń ózi de kewilimizge tanıstay, talay ret kórip jaliqqanday hám kórkı qashıp barlıq sáni álle qashan óshkendey bolıp seziledi.

Jolımız alıslap, dińkemiz qurıp, mazamız qashqan sayın barlıq nárse bizlerge jat sezilip atır. Keshe bizler tosınnan bir áwliyenıń ústinen

shıqtıq. Onı aylanıp ótiwge soqpaq izlep ján-jaqqa qarasaq kóz ushında bul qoyımshılıqqa qaray shubırısıp kiyatırgan kóp adamnıń qarası kórindi. Ağam: «Tabittıń aldınan kesip ótiwge bolmaydı, gúnaǵa bata-mız» dep joldıń shetinde dárriw toqtadı. Adamlar bizge jaqınlagań sayın tula boyındı titiretip, zárreńdi ushiratuǵın zarlangan dawıs shıqtı. Men qızıqsınıp qayǵılı júriske kóz astınan qarasam olardıń ullıdan-kishi bári de eki qolı, mushı menen óziniń mańlayına, kókiregine urıp: «Shah Xusayin, way Xusayin» dep shuwlasıp, qalay bolsa solay qızıl qanga boyalıp tula boyın tútip kiyatır. Biraq ağam aytqan tabıt hesh qaysısınıń qolında kórinbedi. Men bul kórinisten seskenip betimdi bursam, Shıyrın kózin jumpı aǵamnıń artına jasırınıp atırgan eken.

«Tıksinbeń, bul «Qızıl baslardıń» Mukárrám ayında Áliy payǵambar-dıń balası Xuseyinniń húrmetine tutatuǵın háptelik matamı dedi ağam bizlerdiń shorshınganımızdı sezip.

Bizler arqalanıp-dorbalanıp qas qarayǵan waqta eki eldiń shegarasındaǵı Náwpır dáryaniń jaǵısına keldik. Biraz táshwishtiń tekserispeden keyin gúzarshıllar júgımızdı qabil etip kemesine júkledi. Al, jalaqlaǵan polceyskiyler soń ózlerimizdi birme-bir, atpa-at shaqırıp kiyimimizdi sheshindirip tula boyımızdı kórgennen keyin ǵana gúzargá miniwge ruqsat qıldı. Sóytip nedáwır waqta dáryadan óttik. Hesh jaqqa bar-mastan sol jerde jatatuǵın bolıp ağam júkti ashti da birden qorqıp artına shegindi. Abaysızda tastan Shıyrinniń ústine jigılıp qalayın dep edi. Men hayran bolıp júkti qarasam, qarańǵıda onıń ishinen 12—13 jaslar shamasındaǵı bir bala shıqtı. Bul tań qalarlıq waqıyaǵa menińde, Shıyrinniń de úreyimiz uship, tobe shashımız tik turdi. Ol balanıń iyeginde janı bolǵan menen awzınan shıǵar úni joq. Tula boyı qaltırap, shıń qara kózleri shoq juldızdıń sıńarınday janıp baratır. Jas júreginiń dúrsildisi saattıń mayatnigindey ses beredi. Ol anadan tuwǵanday qıp jalańash, tek putında qarıstay látte kórinedi.

Aǵam onnan: «—Hey, netken balasań. Biziń júktiń arasında ne qılıp jürseń, urımisäuń, ya qashqıñshımisäuń?»—dep soradı.

Biyanis bala birden ne derin bilmey, jıljamsırap, tutlıǵıp qaldı. Ol qaltıraǵan kishkentay, názık qolların kókiregine qisıp jalınışlı túri menen aǵamnıń ayaǵına jiǵıldı. Gúńelektey gúńirenip bir nárselerdi bildırılań.

Usı waqta men onıń qaq mańlayı menen jawırıñında aydıń jaqtısına jarq etip sáwlelengen bes tiyinlıq baqırdı tamǵasın kórdim. Dárriw ol

meniń tınıshsız oyımdı, qanday da bir sırlı waqıyanıń awır sumlıǵına alıp ketti....

—Sen jógishilik etip maǵan jalınba,—jalbarma, ádep jónińdi ayt. Bolmasa házir policeyskiydi shaqırtıp uslataman. Sóyle, usınsıhma tintiwden, tekseriwden qolǵa túspey qalayınsha biziń jükke jasırındıń? —Aǵam balaǵa qaray jekirinip abay etti. Músápir bala sestin de shıgarmastan jılap jiberdi de;—jer bawırlap qabırshaqlı qurǵaq erni menen aǵamnıń iflas gewishinen qayta-qayta súydi. Bizler Hajıǵa baratırmız.

Ele kim bilsin, ol bala qanday táǵdir menen biziń jükke jasırınıp, basqa elge qashıp ketiwge májbür boldı? Meniń ol balaǵa rehimim kelip, janım ashıp aǵamnıń ayawsız gázebine qalǵanımdı bilsemde dárrıw araǵa túsiwge májbür boldım:

—Aǵa, bereket tabıń, meni sókseńiz de meni ursańız da sol balaǵa azap bermeń, tiymeń, onıń ozi jetim, jalǵızǵa uqsayıdı. Onı júdá ayap turman, azanǵa shekem ózi menen birge jatıp túp-dáregin, barlıq sırin bileyin dedim jalınıshlı túrde.

Agám túnnen de beter túnerip maǵan ashıwlı kózlerin tıktı de:

—Haq kewili menen hajıǵa baratırǵan musılmanniń qudanıńı aldında shigittey gúnası, qıyalday ótirigi, heshqanday qıyanetshılıgi bolmawı kerek balam. Sonıń ushın biz bul balanı házır jasırsaq bilegóre gúnaǵa batıp qıyamet qayımda onıń sazayıń shegemiz hám etken ziýaratımızda qabil bolmaydı dedi sózlerin nıǵaytip.

Men endi aǵama qarsı ne aytarımdı bilmey lal bolıp qaldım. Ol bala bolsa meniń qáwenderlik, ǵamxorlıq háreketimdi kórip, miyırmanlıq súyew sózlerimdi esitip úmitgóy kózlerin maǵan tıktı. Tap shamshıraqtay jańǵan bul eki qarashiq meniń tula boyımdı titiretip, sheshiwshi sóz aytıwǵa—haqıqat kepillik etiwge shaqırdı. Birden jüregimdi kernegen iza otına shıday almay: Eger bul balanı policeyskiye uslap berseń men ózimdi tap mına dáryaǵa ataman. Aqır ol menińdey bala góy, qańǵıp júrgen biyshara góy!—dep jılap jiberdim.

Meniń sońgı sózlerim aǵama qatań tásır etkendey, ol otırǵan jerinde sazarıp qattı da qaldı. Kózleri alarıp, qas kirpiǵi tikendey shanshıldı. Betiniń bulsıq etleri shabaqtay shapshıp, tula boyı qaltırap ketti. Men kóz astınan onıń keskinlesken jaǵdayına qarap eriksiz hám kúshsız háreketin sezip otırdım, al meniń sózimniń bağdarına túsingen biytanış bala bolsa qanatı jetilgen palapanday birden dürlep uship janıma keldi de:—qamıstay qolları menen moynımnan qushaqlap bet-awzımdı,

kóylegimdi kóz-jasına juwdı. Onıń dúrsildep soqqan quwanıshlı júregi qanalas besiktey ekewmizdi qosa terbetti. Al onıń laplaǵan qızǵın lebi bolsa sharshaǵan denemiń qamırday bosatıp tunjıraǵan kewilimdi ábden eljiretip jiberdi. Ol meni usı qushaqlawdan tap tań atqansha sirá jazdırmadı hám kún shıqqansha tap sahranıń búlbúlindey sayrap óz omirin bayan eti. Bizlerdiń balalıq kewilimiz birge tolqıp, qızǵın júregimiz birge soqtı. Shoqtay jańgan kózlerimiz juldızlarǵa jarısıp birge kúldı. Ayyemgi arab jeri bizlerge jumsaq tósek bolıp, kógis aspan egizdiń anasınday ekewmizdi de qosa qımtadı.

Men ol balanıń jaǵımlı, jumsaq tiline túsinbesem de qızǵın erniniń qıbırlısi menen súykimli júzinde túr bergen sırlarǵa tolqıǵan júreginiń únine, aşıq mańlayı menen judırıqtay jawırınına basılǵan qullıq tamǵanıń qayǵılı sırına kirli denemiń seldey juwǵan kóz jasına sózsiz túsindim. Olar maǵan jeti jasınan áke-sheshesinen ayrılp jetim qalǵan kurd* balası Baxramnıń ayanıshlı turmısın, kisi esiginde telmirgen tragediyalıq táǵdirin, on úsh jasta ómirlik qul bolıp kómır kániniń quyısına túskenen izbe-iz elesletip mágigę esimde qaldırdım.

Azan menen áagma bir túnnıń ishinde ap tuwısqan-tatiw bolıp qalǵan Baxram tuwralı esitkenimniń bárinde qaldırmay ayttım. Hám onı quwǵınnan, tutqınnan qutqarıp ózimiz benen birge alıp keteyik dep jalındım. Ágam adırayǵan kózlerin maǵan tigip kirpik qaqpastan lal boldı da qarap qaldı. Biraq, men onnan ózimniń jalınıshlı hám de talapker, úmitgøy názerimdi alıp sirá taysalmadım. Ágam meniń she-shiwshi oyıma, qaysarlıǵıma ózinshe túsingendey suwiq demin alıp awır gúrsindi de, meyli jolǵa shıǵa beriń dedi.

Quwanǵanım sonshelli birden ágamnıń moynınan qushaqlap onıń dus kelgen jerinen súygım keldi. Biraq jaǵadaǵı jat adamlar menen jalaqlasıp júrgen policeyskiylerden uyaldım hám qáwipsindim. Sebebi, Mekkege zıyaratlap baratırǵan adamlar úyindegidey erkelenip sebepsiz súyise bermeysi eken. Sonda da óz ishimnen áagma júdá ırza bolıp oǵan mív-mívıń mártebe raxmet ayttım.

Bizler júrip kettik. Baxramnıń gáwharday jańgan quwanıshlı kózleri jańa shıqqan kún menen shaǵılısıp kiyatır. Ol ózin anadan jańa tuwilǵanday júdá baxıtlı, erkin sezbekte.

Bir waqları tosattan Shıyrinniń «Totı qusı» dárya betten uship kelip ústimirizde azǵantay pál-pállep júrdı de keyin birdeygidey onıń iynine

*Kurd — xalıqtıń atı

qondı. Bul palapan totı qustı jolda Shiyringe uslap alıp bergen edim, onı saqlap kiyatırız.

Posqıñshı ciganlarday arqalanıp baratırız. Ádette, aldımızdan shıq-qan ziyaratshılardıń aytqanları durıs eken. Bizler jáne de úsh ayday jol júriп bir ushan teńizdiń jaǵasına keldik. Ağam orazanı tutqan túni paroxodqa minip bul teńizdiń qızğısh túsli suwında júze baslađıq. Sóytip áyne orazanıń hayatı kúni azanda dawrıǵı jer jarǵan Muhammedtiń tuwǵan jeri—Mekkege jettik. Ağam janındaǵı joldasları menen hayt namaz oqıw ushın bizlerdi sırtta qaldırıp káramatlı saray bolǵan-Kaabaga kirdi. Bizler úshewmiz ájayıp binanıń алдında qalıp qođdıq.

Sonsha jerden azap shegip qynalıp kelgensoń hesh bolmasa bul saraydıń ishin kóriwge, ziyaratshılardıń qanday názir etip ne isleytuǵının biliwge menińde kózim qızıp qumar ettim.

Sóytip ne qılarımdı bilmey ar-sar bolıp turǵanımda álle qaydan qası-mızǵa aq sálleli, ayriqsha appaq kiyingen úsh bala keldi. Olar meniń janımda turǵan Shiyringe qarap: —Sen de Kaabaga kirmekshimiseń, óytip qızlardi kirgizeme eken? — dedi úshewi de, bir awızdan tańlangan túrde.

— Joq, ol Kaabaga kirmeydi. Al, meniń ózim kirejaq edim. Biraq, sizlerdiń ústińizdegidey ayriqsha kiyimleri qayaqtan aladı hám Kaabaga kiriw ushın ne islew kerek ekenin bilmey turıppan dedim.

Olardıń birewi oylanıp turdı da názir pulıń bolsa men hámmesinde kórsetemen hám úyretemen dedi.

Men lal bolıp qaldım. Óytkeni qasımda qara tiyinimda joq edi. Uyalǵanım, qısınǵanım sonshelli, birden eki betim ottay janıp, kózimniń aldı tırıp ketti. Zárre yadıma Shiyrinniń dáryaǵa taslaǵan altını tústi. Ókinishim ishime siymay baratur.

Biraq, házir ol altınnan maǵan ne payda... Meni tereń oydan, qolaysız jaǵdaydan Baxram shıǵardı. Ol muttasıl tiliniń astında saqlap júrgen altın pulın shıǵarıp: Má dostum, sen Kaabanı kórip shıǵa góy dedi.

Aradan kóp waqıt ótpey-aq, mende dinniń qatań tártibine muwapiq shashımdı, tırnaqlarımıdı aldırıp, monshaǵa túsip, aq sálle menen appaq kiyim kiyip Kaabanıń bosaǵasınan atladım.

«Awır sınaqlar» haqqında. Jazıwshı A.Bekimbetovtıń «Awır sınaqlar» povestinde tuwǵan jerin taslap sırt ellerge ketiwge májbür bolǵan insanlardıń awır tágdırı sóz etiledi. Povest waqıyası Pirjan maqsımnıń ulı Nawrız benen qızı Shiyringúl úshewiniń bir túnde biydárek joǵalıwınan

baslanadı. Olardıń Tegeran, Mekke, Aleksandriya, Stambul, Tebriz qalaların gezip júrip kórgen azap-aqiretleri, Pirjan maqsımnıń balası Nawrızdıń elde qalǵan atalas aǵası Erjan maqsımnıń shańaraǵına jazǵan saǵınish tolı xatlarında bayan etiledi. Bul xatlardıń dáregin esitip, xabar tapqan sol dáwirdegi «shash al dese, bas alatuǵın» qızıl ideologiyanıń sadıq wákilleri bolǵan ishki isler uyımı xızmetkerleri (NKVD) Erjan maqsımnıń qatıqtay uyıp otırǵan shańaraǵına wayran saladı. Onıń 20 jasar balası Bazarbaydı «shet el satqını» sıpatında ayıplap uzaq müddetke qamatıp jiberedi. Bul azapqa shıdamaǵan Erjan maqsım qayıtıs boladı. Al, Bazarbaydıń kelinshegi Zulfiya bolsa jas balası menen úzlıksız quwdalawlardı bastan keshiredi. Ğarrısı Erjan maqsımnıń ólgeni menen balası Bazarbaydıń qamalıwiná kúyingen qáyin ene Zulfiyaǵa azap berip, úyinen quwıp shıǵadı. Zulfiyaǵa usınday qıyın jaǵdayda kelin bolıp túskən «Abat» awılıniń ayırım jaqsı adamları járdem qolın sozadı. Aradan birneshe jıllar ótkennen soń, Magadan qalasınan Bazarbaydan aqlanıp kiyatırǵanlığı haqqında xat keledi. Bul waqıtta olardıń ulı Maqsette el-xalqına hadal xızmet etkendey azamat bolıp jetilisedi. Povesttegi usınday qıyrıman-shıyrıman waqıyalardıń sebepshisi bolǵan Pirjan maqsım jat jerlerde qaza tabadı. Ózi ólmesten burın balası Nawrızǵa kindik qanı tamǵan tuwǵan eline qashan bolsa da qaytıwi kerekligin wásiyat etedi. Qarındası Shıyrında sırt ellerde júrip, keselge shatılıp qayıtıs boladı. Pirjan maqsımnıń balası Nawrız, ata wásiyatın orınlap tuwǵan elge qayıtip kiyatırıp shegeradan ótken jerde shegerashi áskeř Maqsettiń atqan oǵınan járaqatlanadı. Jazıwshi usılayınsha bir-birine tuwısqan, jaqın adamlardıń ótkendegi jeke menshiklik sanadan jámáatlık sanaǵa ótip atırǵan bir dáwirde usı dáwirdiń qurbanı bolǵanlıǵın, kimisi sırt ellerde, kimisi tuwǵan jerde azap-aqirette bürkenip jasawǵa májbür bolǵan Pirjan maqsım, onıń ulı Nawrız, qızı Shıyringúl, Erjan maqsım hám onıń ulı Bazarbay kelinshegi Zulfiya hám onıń balası Maqsettiń táǵdırine tiyisli turmıs waqıyaları tiykarında ashıqtan-ashıq súwretlegen.

Soraw hám tapsırmalar

1. Jazıwshi A.Bekimbetovtıń ómiri haqqında nelerdi bilesiz?
2. Jazıwshınıń qanday romanları basılıp shıqtı?
3. Jazıwshi qaysı shıgarması ushın Berdaq atındagı siyliqtı aliwǵa miyasar boldı?
4. «Awır sinaqlar» povestinde qaysı dáwir waqıyaları sóz etilgen?

5. Ne ushın Pirjan maqsım ulı Nawız hám qızı Shiyrin menen elden ketiwge májbür boladı?
6. Pirjan maqsım hám onıń ulı Nawız hám qızı Shiyringä kimler járdem beredi?
7. Olardıń basınan keshirgen qıyınhılıqlar qalay bayanlangan?
8. «Jol azabı, góر azabı» degen sózdiń mánisin qalay túsinesiz?
9. Jazıwshınıń «Awır sınaqlar» povestin muǵallimniń járdeminde tolıq oqıp alıń.

TITLEWBERGEN JUMAMURATOV

(1915 – 1990)

Ómiri hám dóretiwhılıgi. T. Jumamuratov házirgi dáwir qaraqalpaq ádebiyatınıń hár tárepleme rawajlanıwına óziniń lirikalıq, satiraliq qosıqları, osherk hám gúrrińleri, pyesa hám poemaları menen salmaqlı úles qosqan úlken talant iyesi. Ol keń oqıwshılar qáwimine lirika hám satirik shayır sıpatında urıstan keyingi jılları belgili boldı. Shayırdıń dáslepki lirikalıq qosıqları 1956-jılı «Júrek muhabbatı» degen qosıqlar toplamında basılıp shıqsa, onnan beri de shayırdıń «Doslıq» (1959), «Zamanlaslarım» (1961), «Dáwran juldızları» (1963), «Tańlamalı shıgarmaları» (1967), «Tolqında» (1970), «Káramatlı tulǵa» (1975), «Tańlamalı shıgarmalarınıń I, II tomı» (1978, 1980), «Túrli ótkeller» (1983), «Doslıq haqqında qosıqlar» (1988), tuwilǵan kúniniń 90 jıllığına baǵıshlap shıgarılǵan «Ómirińniń ózi filosofiya» (2005) poeziyalıq toplamları menen «Mákarya sulıw» (1973) poeması basılıp shıqtı. T. Jumamuratoviń dramaturgiya janrındı «Qızlar házılı» (1976), «Tiklengen tuw» (1971), «Awır kúnlerde» (1977) pyesaları Berdaq atındıǵı muzikalı drama teatrınıń saxnasında birneshe mártebe qoyıldı. Proza tarawında birneshe gúrrińleri menen osherkleri «Muhabbat sırı» (1958) kitabında járiyalandı. T. Jumamuratov sheber awdarmashı sıpatında rus shayırı A. S. Pushkinniń «Balıqshi hám altın balıq» ertegin, shıgis klassigi Omar Hayyamnıń rubayıların, tatar shayırı Muwsa Jálildiń qosıqların, qırğız shayırı Toqtáguldıń termelerin qaraqalpaq tiline



awdardı. Öz gezeginde T.Jumamuratovtıń lirikalıq qosıqları menen ataqlı «Mákarya suliw» poeması rus, ózbek, qazaq, tatar h.t.b tillerge awdarılıp basılıp shıqtı.

Tilewbergen Kuppatulla ulı Jumamuratov 1915-jılı 15-iyunde Moynaq rayonınıń Aqdárya awılında tuwıldı. 1937-jılı muğallimler tayarlaytuǵın kurstı pitkerip kelip, dáslep óz awılında muǵallim, soń Moynaq rayonındaǵı «Qızıl baliqshi» gazetasında redaktor bolıp isleydi. 1948-jılı Tashkenttegi Orta Aziya mámlekетlik universitetinde oqıp keledi. 1950-jılı Nókiske shaqırtılıp alınıp, respublikalıq gazetalarda, radio esittiriw komitetinde hám Jazıwshılar awqamında jumis isleydi.

T.Jumamuratov 1957-jıldan baslap Jazıwshılar awqamınıń ağzası. Shayır kórkem ádebiyat tarawındaǵı xızmetleri ushın 1967-jılı «Qaraqalpaqstan xalıq shayırı», 1969-jılı «Ózbekstan xalıq shayırı» húrmetli ataqlarına miyasar boldı. 1972-jılı «Taňlamalı shıgarmaları» hám «Tolqında» qosıqlar toplamları ushın respublikalıq Berdaq atındaǵı mámlekетlik siyliqtı aliwgá eristi.

T.Jumamuratov xalqımız arasında qosıqların yadtan suwırıp salıp aytatuǵın, kerek jerinde yadtan qosıq shıǵara alatuǵın talantlı tókpe (improvizator) shayır boldı. Onı xalqımızǵa jaqınnan tanıtqan ruwxıy baylıqlardıń biri folklorlıq dástúrler. Shayır jaslayınan xalıq danalığın tıńlawǵa hám oqıwǵa janı qumar, zeyinli hám qatiqulaq bolıw menen birge ana tili menen ádebiyatınıń bay góziyenesinen, shıgis hám batıs mádeniyatı durdanalarınan sheber paydalanańdı.

50-jıllarǵa kelip shayır dóretiwshiliği ideya-tematikalıq, janrılıq, kórkemlik jaqtan da ádewir dárejede óskenligi bayqaladı. Mısalı, shayır poeziyasında shıgis hám klassikalıq poeziyada keń qollanılǵan muxalles («Jasaras»,), tórtlikler, gózzel («Nawayı haqqında»), termeler («Adamzat», «Quwanısh penen uwayım», «Qostarlar», «Bolur tawdıń basında»), tolǵaw («Jírawlar tolǵawı», «Sır tolǵawı»), tuwısqan xalıqlar ádebiyatında keń qollanılǵan úsh qatarlı («Nókis»), segiz qatarlı («Jańa jilda») qosıqları, ballada janrında («Shimbaylı kız», «Otırıspa»), táriyip, arnaw qosıqları jáne de qosıq penen jazılǵan feleton («Kórgen isti ettik bayan»), aytıs (Shayırdıń qazaq aqını Úmbetali Quralaev penen aytısı, dayısı Palman menen muğallim jigit Kárimbay Muwsaev penen aytısı), jáne de xalıq erteklerine tiykarlap jazılǵan birneshe shıgarmaları menen birge yumor-satıraları shayır dóretpeleriniń tematikalıq hám janrılıq formalar menen bayıganlıǵınan dárek beredi.

«Shının aysam ómirdiń hár salası, berer saǵan poeziya bulagıń» dep jazǵan shayır, turmıstıń hár qıylı tarawlarında el mápi ushın xızmet etip atırǵan zamanlaslarımızdıń derlik hámmesine paxtakeshlerge, sharwalarǵa, baliqshıllarǵa, mádeniyatımızdıń tulǵalarına, palwanlarına, shıpakerlerge, ustazlarǵa sóz sheberlerine, shaxtyorlarǵa shayırlarǵa arnap qosıqlar jazdı.

Jámiyetke keri tásirin tiygitetuǵın máskúnemlik illeti shayırdıń janın azar shektirgen temalardıń biri boldı. Mısalı, «Máspámbettiń túsi» qosığında hadal miynet etiwdiń ornına hámelineń paydalanıp kúnde más bolıp júrgen basshınıń obrazın dóretedi.

Shayır poeziyasında xalqımızdıń kúndelikli ómirin, miynet adamlarınıń erisip atırǵan tabısların, tıňishlıq, paraxatshılıq, doslıq temalarına qosa, xalıqlar doslıǵın, adamlardıń bir-birine bolǵan doslıq qatnasların, jaqsılıq, hadallıq, adamgershilik qásiyetlerdi ulıǵlaw, geypara adamlardıń is-háreketlerindegi qolaysız illetlerdi satira oti menen áshkaralaw anıq kózge taslanadı.

T. Jumamuratovtıń dóretiwshiliginde arnaw, táriyip qosıqları kóp. Onıń dóretpelerine qarasaq, qaraqalpaq úlkesinde shayırdıń izi túspegen, kewline oy salmaǵan jerdiń ózi joq sıyaqlı. Óziniń tuwilip ósken mákanı Moynaqtan baslap, hámme rayonlarǵa arnap jazǵan qosıqları («Moynaqta», «Aralım», «Nókisim», «Ámiwdárya», «Ellikqala», «Taxtakópir», «Shomanay», «Shımbaydıń») bar, olardıń hárkı bir tek sol mákanǵa say milliy koloritte qaytalanbas reńde súwretlenedi. Shayır xalqımızdıń uzaq tariyxına arnap «Qaraqalpaq at qaldı», «Qaraqalpaq bolǵalı» qosıqların jazdı. Mısalı, shayır «Qaraqalpaq at qaldı» qosığında: ótkendegi ata-babalarımızdıń qanday qıyın dáwirlerdi, jawgershiliklerdi bastan keshirsede milliy miyrasları menen mádeniyatın, eli-xalqın hám tuwǵan jerin kózdiń qarashiǵınday saqlap qalǵanlığı maqtanış sezimleri menen jırılanadı.

T. Jumamuratov poeziyasında «Ukrain qızı», «Algıs» (Okean ortasında), «Ananıń kewli balada», «Bala tuwralı sóz» poemaları menen birge balalarǵa arnalǵan «Kiyiktiń eki ılaǵı», «Qásiyetli gáwhar tas haqqında ertek», «Doslıq» («Jalınlı kúnlerde»), «Mákarya suliw» poemaları belgili orın iyeleydi.

SONETLER

I

Aqshamıńda oylap aydı, juldızdı,
Geyde biraz kirpix qaqqay jataman,
Tań atqan soń kórip jaqtı kúndizdi,
Ara-tura miń qiyalǵa bataman.
Miyrimanlı jaqsıldıń júregin, -
Bultsız kúnnıń quyashına teńedim,
Dúnya tanıw-maqset penen tilegim,
Úyretkenge men bilemen demedim.
Kók gúmbezli keń jáhánnıń ishinde,
Qiyal meni alıp ushar alısqa,
Uyqlasam kórgenlerim túsimde:
Qidiraman Sholpan menen Marsqa.
Ushqır eken hár adamnıń qiyalı,
Qanatına pútkıl dúnaya sıyadı.

II

Ashıwlanıp aqırǵanda arıslan,
Zor haywanlar zıp beredi tum-tusqa,
Ayıw, qasqır qashıp júrer alıstan,
Arıslannıń qorqar jawı—qumırsqa.
Pil seskenbes qansha jırtqısh dushpannan,
Daraqlardı japıradı qańbaqtay.
Átteń biraq jani qalmas tishqannan,
Tanawına kirse qoymas oynatpay.
Kúsh jumsasa óńkey qullar birigip,
Patshalardı atıp urar taxtan da.
Kúshte emes jaqsılıqta—irilik,
Birewlerdi mayırǵanǵa maqtanba.
Jaqsılıqtıń káramatlı isi bar,
Ádilliktiń qúdiretli kúshi bar.

III

Ómirdiń de báhár, jazı, qısı bar,
Biypárwalıq jaman, adam ayarlıq,
Úrgın ursa, shiyrin janiń qısilar,
Erte bastan kórilmese tayarlıq.

Hár birewdiń ayı, jılı sanawlı,
Birim-birim qoparilar gerbishiń,
Jaqsılığıń jurt aldında sınawlı,
Izzet penen eńbek etseń el ushın.
Júrseń-jatsań, hesh bir dártke jaramay,
Qartayǵanda kórmek qayda ráhát.
Qıs kúnińde quwanarsań baladay,
Jaz kúnińde tayarlasań zúráát.
Jaslıq dáwran—jalınlalar máháliń,
Qartayǵan soń qaytip kelmes báháriń.

EŃBEK PENEN TURMÍSÍNDÍ HÁSEMLE

Aljassa moyınlaw aqıl qaymaǵı,
Kim qáteńdi kózge aytса, paydalı.
Betke túskен daqtı, qaranı-aqtı,
Kórsetiwshi dostım deyber aynanı.

* * *

Abıroy jiynaw usaydı,
Iyne qudiq qazǵanǵa.
Ídısıń qalmay bosayıdı,
Jónsız jerde qızǵanǵa.

* * *

Artıqmash erdiń aqlı-
Álewmetti basqarǵan.
Burıngınıń naqılı,
Aqlısız ǵayrat bas jarǵan.

* * *

Awırıqtı kórmegen,
Qádirin bilmes mazanıń.
Baxıtqa meni bermegen,
Turmistıń sheger azabın.

* * *

Balası júr bir jerlerde «suw» iship,
Ana otır uyqlamastan uw iship.
Jigit kelip kórsetken soń «koncertin»,
Júrek qaldı muzday bolıp suwı�ıp.

* * *

Bazı birewler aytqan tildi almaydı,
Haq adamdı kóz-kóreki aldaydı.
Ógan pitken minez ana sútinen,
Awırıw qalsa da, ádet qalmaydı.

* * *

Bolsań eger aqıllı hám bilimli,
Úzip qoyma abıroy degen gúlińdi.
Kóphshilikte pátiwasız kópirip,
Buzıp alma, begligindi, síníńdi.

* * *

Birewlerge heshbir adam jaqpayıdı,
Tuw sırtınan jamanlaydı, datlaydı.
Ólgennen soń górgé jalǵız kómiler,
Ol jaqtan da jaqsılardı tappayıdı.

* * *

Birewlerdiń isleriniń bári ep,
Tek aldawdan basqa sirá kári joq.
Úyrenisenken ádet sirá qala ma,
Aqmaqlıqtı emleytuǵın dári joq.

* * *

Jazda etken miynetiń,
Qırmanıńdi kórkeyter.
Jasta etken xızmetiń,
Mártebeńdi úlkeyter.

* * *

Jaslarda da jaslar bar,
Hadal tuwǵan xalqınan.
Qálbińde biyik asqarlar,
Qiylı kókke talpingán.

* * *

Jurttan jaqsı gáp kúteseń ele sen,
Basqalarǵa nege azar bereseń?!

Hesh birewdi tiliń menen tırnama,
Eger óziń jaqsı sózdi qáleseń.

* * *

Ishki sirdı aňlamaydı hár kisi,
Bala ushın zarlar ana baygusi.
Biybisánem jaltıldaǵan gúl edi,
Tezden qartayıptı perzent qaygısı.

* * *

Inge qolın aparǵan,
Záhár shekken jılannan.
Ílas balşıq qoparǵan,
Pataslıqqa bilǵanǵan.

* * *

Kóp simirse araq-sharap, konyaktan,
Garǵanı da búlbúl etip sayratqan.
Birazlardı es-aqıldan ayırıp,
Qılmıs júklep miliciyaǵa aydatqan.

* * *

Kishkentaysań — dese shirkey kónbepti,
— Ushsam boyım terek penen teń, — depti.
Geshshe shımshiq ayaq sozıp-sháltiyip,
— Aspan, jerdi tirep turman men, — depti.

* * *

Keń minezli ne bir dana adam bar,
Insan kórse, bári onıń dosları.
Tikminezli, kelte pikir nadanlar,
Jatırqaydı ruwınan basqanı.

* * *

Nápsi qulı, áy biydáwlet qaraǵım,
Júz gramǵa qızarsa da qulaǵıń.
Hal ketkenshe kúni-túni simirip,
Qurtpaqpisań magazinniń araǵın?!

Soraw hám tapsırmalar

1. T. Jumamuratov poeziyasınıń ózgesheligi haqqında aytıp beriń.
2. Shayırdıń qanday poeziyalıq toplamları basıldı?
3. Shayır «Sonetleri»n oqıń, mazmuni boyinsha túsinigińizdi aytıp beriń.

ÁDEBIYAT TEORİYASÍNAN MAĞLÍWMAT

Sonet—italian tilinen alınıp—*janǵırıw* mánisin bildiredi. Soneton tórt qatarlı lirikalıq qosıqtıń úlgisi. Sonet dáslep XIII ásirlerde İtaliya, Batıs Evropa ádebiyatlarında payda bolıp Dante, Petrarka, V. Shekspir, rus poeziyasında Jukovskiy, Pushkin h.t.b. dóretpelerinde rawajlandı. Usı janrdıń asqan sheberi esaplangan Shekspirdiń sonetlerin I. Yusupov bar sheberligi menen awdarma isledi. I. Yusupovtıń ózi de sonet úlgisinde birneshe qosıqların dóretti. Shayırdıń «Sorsha» sonetler dürkininen bir mísal:

Barlıq hám joqlıqtıń shegarası bul,
Usı jerge kelip izler jóǵalar,
«Mensiz dўnya joq» dep, asqıngan kewil,
Bunda arnasına qayta quyılar.
Bunda kúlki tınar góumsha láblerden,
Kózge jas juwırar, aqıl albırar,
Dostıń sensiz úyge qaytar bul jerden,
Ya ol sen qaytqanda ere almay qalar.

Ólimnen hesh júyrik qashıp qutılmas,
Esaptan jańılmas, ol hesh utilmas,
Biraq, ol qast etip qılsa da hámır,-
Tek te bir kúsh onıń aytqanın qlimas,
Saw bolsın gúressheń, sharshamas Ómirá
Bir shibiǵı sınsa, mıń bolar sarras.

Xalıq shayırı T. Jumamuratovta sonetler jazǵan.

Satira—grek tilinen alınıp, *masqaralaw*, *ájiwalaw* degendi ańlatadı. Turmıstaǵı unamsız nárselerdi keskin túrde qaralap, ájiwalap kórsetiwshi kórkem súwretlew usılı. Satira ádebiyattıń barlıq janrlarında qollanıladı hám onda sarkazm, ironiya sıyaqlı ómirdegi unamsız qubılıslardı ásh-kara etiwshi súwretlew usılları jedel paydalanyladi. Satıralıq súwretlew hám satıralıq obrazlar túrli xalıqlar ádebiyatında, sonıń menen birge qaraqalpaq folklorı hám klassikaliq ádebiyatında da jiyi ushırasadı. XX ásır qaraqalpaq ádebiyatında S. Nurimbetov, T. Jumamuratov, I. Yusupov, B. Qazaqbaev, M. Nızanovlardıń satıralıq qosıqlar dóretkenligi belgili.

BAYNIYAZ QAYÍPNAZAROV

(1916 — 2001)

Ómiri hám dóretiwshılıgi. Xalqımızǵa belgili lirik shayırlardıń biri Bayniyaz Qayıpnazarov 1916-jılı Shımbay rayonında tuwiladı. Ol 1939-jılı Tórtkúldegi muǵallimler institutın pitkerip, 1939—41-jılları óz awılında muǵallim bolıp isleydi. Ekinshi jáhán urısınıń baslanıwı menen urısqı atlangan ol 1941—44-jılları urısta boladı. Jaraqatlanıwına baylanıslı urıstan qaytip kelip, 1944—46-jılları muǵallimshilik jumısın dawam etedi. B. Qayıpnazarov 1951—56-jılları Moskvadaǵı M. Gorkiy atındaǵı ádebiyat institutın oqıp pitkergennen soń «Ámiwdárya» jurnalınıń bas redaktori (1956—58), Jazıwshılar awqamınıń máslahátshisi (1958—1953), «Ámiwdárya» jurnalında bólım başlıq (1963—1967), húrmetli dem alısqa shıqqanǵa shekem «Qaraqalpaqstan» baspasında aǵa redaktor lawazımın atqaradı.



Ol 1939-jıldan Jazıwshılar Awqamınıń aǵzalıǵına qabil etilgen. XX ásırdań 30-jıllarınan baslap poeziya janrında úzliksız qálem terbegen B. Qayıpnazarovtı keń jámiyetshilik «gúllerdiń shaydası», «gúl ashığı» bolǵan shayır sıpatında bahalaydı. Gúl ıshqında tolıp-tasıp jırlaǵan shayırdań qosıqlarınıń tematikası ómirdi, tuwǵan jerdi, ana Watandı, jaslıq muhabbatti, súykımlı perzentti, opadar qostardı, paraxatshılıqtı, doslıqtı jırlawǵa arnalǵan bolıp, olardıń kóphılıgında derlik tábiyat kórinisin, ásirese, gúl obrazın oǵada sheber paydalangan.

Onıń lirik shayır sıpatında «Qosıqlar» (1940), «Xalıqqa xızmet qılaman» (1942), «Kók emen» (1956), «Qızıl gúl» (1958), «Altın gúz» (1959), «Súy dostım» (1962), «Meniń baxtım» (1966), «Eki ayaz» (1970), «Nárwan» (1972), «Gúldáste» (1981), «Men seniń bir shaqańman» (1977) h.t.b. jigırmaǵa jaqın poeziyalıq toplamları menen «Shıgarmaları» nıń jiynaǵı (1974, 1981, 1985, 1993, 1996) birneshe mártebe qaraqalpaq, rus, ózbek tillerinde basılıp shıqtı. Shayırdań basqa talant iyelerinen ózgesheligi, ol bárha poeziya janrında úzliksız qálem terbetti.

Shayırdıń dáslepki jılları jazılǵan «Bilim baǵında», «Paxta tergen qız», «Watan anamız», «Men xalıqtıń soldatı», «Shadlıq shıńına», «Ámiwdárya», «Xalıqqa xızmet qılaman», «Gúl bergen qız», «Biz jeńemiz», «Miynetti súy» lirikalıq qosıqları tematikası boyınsha hár qıylı bolıp, xalıq kewline qonımlı qatarlardan turadı.

Hárbir waqıttıń óz qosıǵı boladı, eger ol kórkem hám tásırıli jazılsa xalıq onı yadlap alıp, aytıp jüredi. Usınday qosıqlardıń qatarına shayır B. Qayıpnazarovtıń 40-jılları jazılǵan «Miynetti súy», «Miynet et» qosıqların aytsaq boladı. Bul qosıqlarda tek ǵana miynet teması sóz etilip qoymastan, lirikalıq qaharmanniń ana Watanga, tuwilǵan jerge bolǵan perzentlik sezimleri de kóterińki ruwxta beriledi.

Ekinshi dўnya júzilik urıs márılıktı talap etti, onısız jeńiske erisiw qıyın edi. Shayır «Kók emen» qosıǵında urıs jıllarındaǵı jawingerlerderdiń qaharmanlıq obrazın dóreteledi. Bul qosıqta shayır tábiyat kórinisi arqalı adamnıń márılık islerin súwretlegen.

KEŃ DALAM

Qıya shólde, qum ishinde qulpırǵan,
Maǵan jánnet ósken jerim keń dalam,
Aydın jolda algá qaray umtilǵan,
Hallas urgán júregime teń dalam.

Meniń mına gúlge qumar kewlimdi,
Jaynap turǵan gúller menen kóm dalam,
Xosh iyisli gúl qandırsa miyrimdi,
Ishsem suwıń, jutsam hawań em dalam.

Jetildirip ushırganıń esimde,
Qonar bolsam altın uyam sen dalam,
Mehir suwın iship ósken tósinde,
Jelkildegen bir gıyańman men dalam.

Aqıl, uqıp, bilek kúshim sen ushın,
Miynet etsem sağan tamar ter dalam,
Jıralarıń óz úyimdey men ushın,
Qumlarińníń etegi de tór dalam.

Keleshegiń kóz aldımda tolayım,
Búgingige salıp turman ser dalam,
Mende sendey bir jazılıp alayın,
Kókiregime keňligińdi ber dalam.

KÓK EMEN

(Ballada)

Qırq úshinshi jıl.
Jawınlı gúz.
Watan ushın sawashta júrmız.
Ízildaǵan oqlar ishinde,
Úsh jaz ótti. Taǵı keldi gúz.
Shineller suw, júrdik ilgeri,
Ólimdi de pisent qılmadıq,
Basqınhılar hújimge ótti,
Biz de attıq, attıq tınbadiq.
Gázep penen qarap dushpanǵa,
Kekli soldattay tur kók emen,
Shaqaların shırpısa da oq.
Tip-tik qáddin úymeydi tómen.
Tereń urıp tamırın bekkem,
Ósken slavyanlar-rus jerinde,
Shıdamlılıq boyına sińgen,
Tań qalǵanday kúsh bar ózinde.
Biyik boyın kókke kóterip,
Jeńiske isenip turdı ol,
Jawınday jawǵan oqtıń astında,
Qaytpay turdım kók emendey sol.
Barlıq soldat solay isledi,
Kók emen tur serjanttay qatıp,
Bizge buyrıq berip, ózide
Kórinedi turǵanday aytıp.
Solay boldı. Biraqta maǵan,
Oq tiygende, tiydi emenge,
Meniń qolım, onıń shaqası,
Sındı. Al, men quladım jerge.

Ol tikke tur ele. Ashıwlı,
Jaw aldında iyilgen emes,
Onı zorlap kúsh penen hárgız,
Iyildiriw hesh múmkin emes.
Sol waqıtta medsestra Zoya,
Juwırıp kelip súyep aldı,
Meni keyin alıp shıqtı ol,
Al, kók emen tik turıp qaldı.
Ótip ketti sawashlı kúnler,
Pitti qolım sál-pál qıysayıp,
Jolım túsip emendi kórdim,
Ol da ósken shaqasın jayıp.
Dáslep onı tanımay qaldım,
Jasarıptı oq tiygen ágash,
Kórinbeydi sínğan shaqalar,
Bolmaǵanday bul jerde, sawash.
Tanıdım tek qalıń qabığın,
Jırıp ótken oqtıń izinen,
Elesledi kózime Zoya.
Alıp shıqqan ottıń ishinen.
Paraxat kúnlerde gezlesip,
Otırdım da emen túbinde,
«Mehriban qız qayda eken? — dep
Kóp oylandım Zoya jóninde.
Sonda maǵan samal sıbırlap,
«Ol qız aman» — degendey boldı.
Japıraqlar turdı shitırlap,
Zoya kúlip kelgendey boldı.

Soraw hám tapsırmalar

1. Shayırkıń ómiri hám dóretiwshılıgi haqqında nelerdi bilesiz?
2. Shayırkıń qaysı qosıqları nama menen aytıladı?
3. Shayır «Ken dalam» qosıǵında tuwilǵan jerdi qalayınsha táriyiplegen?
4. «Kók emen» balladasında qaysı jıllar waqıyası sóz etiledi?
5. Shayır kók emendi nege teńgeredi?
6. Jaralanǵan áskerge Zoya qanday jaqsılıq isleydi?
7. Balladanı yadlap alıń.
8. Shayırkıń ne ushın gúl shaydası, gúl ashığı dep ataymız?

IBRAYÍM YUSUPOV

(1929 — 2008)

Ómiri hám dóretiwshılıgi. XX ásir qaraqalpaq ádebiyatınıń ideya-tematikalıq, janrlıq hám kórkemlik jaqtan hár tárepleme bayıp, rawajlanıwına salmaqlı úles qosqan elimizdiń belgili shayırı Ibrayım Yusupov bolıp tabıladi. I. Yusupovtıń poeziyası Ózbekstan xalıq shayırı Zulfiya Israilovanıń sózi menen aytqanda: «Qaraqalpaq hawazı» bolıp xalqımızdıń júreginen tereń orın aldı.

I. Yusupov 1929-jılı 5-mayda Shimbay qala-sına jaqın jerdegi Azat awılında óz dáwiriniń ziýali adamlarınıń biri Yusup axunniń shańrağında dúnyaǵa keledi. Ol 1949-jılı Qaraqalpaq mámlekетlik pedagogikalıq institutin tamamlap, usı institutta oqıtıwshı bolıp islep qaladı. 1961—62-jilları «Ámiwdáryá» jurnalınıń bas redaktori, 1962—65-jilları N. Dáwqaraev atındagı tariyx, til hám ádebiyat institutında ilimiý xızmetker, bólim başlığı, 1965—80-jilları Qaraqalpaqstan jazıwshılar awqamınıń başlığı, 1980—85-jilları «Erkin Qaraqalpaqstan» gazetasınıń bas redaktori, bunnan keyingi jillarda Respublikalıq paraxatshılıqtı qorǵaw qorınıń, Respublikalıq ruwxıy hám ağartıwshılıq orayınıń başlığı wazıypalarında isledi. I. Yusupov 1956-jıldan baslap Jazıwshılar awqamınıń aǵzası bolǵan. Shayır túrli tarawlarda xızmet etiwine qaramastan, dóretiwshilik miynet onıń ómir jolınıń ajiralmas bólegi boldı. Ol ózi jasaǵan zamanda qanday jańalıqlar bolsa, olardı lirikalıq, liro-epikalıq, dramalıq hám prozalıq shıgarmalarında keńnen sáwlelendirip keldi.

Shayırdıń qaraqalpaq, ózbek, qırğız, türkmen, rus tillerinde qırqqa jaqın qosıqlar hám poemalar toplamları basılıp shıqtı. Onıń «Baxıt lirikası» (1955), «Kúnshiǵıs jolawshısına» (1959), «Oylar» (1960), «Jeti asırım» (1961), «Dala ármanları» (1966), «Zaman aǵımı» (1968), «Kewil-kewilden suw isher» (1971), «Tumaris hám basqa poemaları» (1974), «Yosh» (1977), «Dáwir samalları» (1982), «Alasatlı dúnya bul» (1987), «Duzlı samallar» (1988), «Kewildegı keń dúnya» (1989), «Úmit jaǵısı» (1990), «Begligińdi buzba sen» (1995), «Ómir, saǵan ashıqpan...» (1999), «Hár kimniń óz zamanı bar» (2004), «Tańlawlı shıgarmalarınıń eki



tomlığı» (1978, 1979, 1992) siyaqlı poeziyalıq toplamları basılıp shıqtı. Gúrriń hám osherkler jiynağı «Garri tuttaǵı gúz» degen atama menen 1963-jılı arnawlı kitap bolıp basıldı.

I. Yusupovtıń ádebiyat, mádeniyat tarawında islegen ullı xızmetleri joqarı bahalanıp, «Qaraqalpaqstanǵa miyneti sińgen mádeniyat xızmetkeri», «Ózbekstan hám Qaraqalpaqstan xalıq shayırı» húrmetli ataqları berildi. Ol Berdaq atındıǵı mámlekетlik siylıqtıń, Hámid Álimjan atındıǵı jazıwshılar stylığınıń laureati boldı. «Miyet qızıl bayraq», «Xalıqlar doslıǵı», «El-jurt húrmeti» ordenlerine hám 1999-jılı «Húrmetli professor» dárejesin alıwǵa, al 2004-jılı «Ózbekstan Qaharmanı» degen húrmetli ataqqqa miyasar boldı.

I. Yusupov Qaraqalpaqstan Respublikası Gimniniń avtorı, I. Yusupov dýnya xalıqları shayırlarınıń qosıqların qaraqalpaq tiline awdardı. Bul awdarmalar «Máńgi bulaqlar» (1985) degen atama menen basılıp shıqtı. Dramaturgiya janrına da salmaqlı úles qosıp «Qırq qız», «Ómirbek laqqı» dramaların jazdı. Qaraqalpaq saxnasında birinshi márte opera janrında «Ájiniyaz» librettosın jazǵan hám Ájiniyaz obrazın dóretken I. Yusupov boldı.

Shayırdıń «Watan» dep atalǵan eń dáslepki qosığı 1946-jılı «Qızıl Qaraqalpaqstan» gazetasında basılıp shıqsa, eń dáslepki «Joldas muǵallım» poeması 1949-jılı pedagogikalıq institutti pitkeretuǵın jılı 20 jasında jarıq kóredi. Bul poema onı keń jámiyetshilikke talantlı jas shayır sıpatında tanıtılwǵa hám shayırlıq dep atalǵan mashaqatlı hám lázzetli kásipke baǵdarlawǵa sebepshi boldı. Birinshi qosıqlar jiynağı «Baxıt lirikası» 1955-jılı basılıp shıqtı. Usı jillardan baslap ullı talant iyesi 60 jılǵa shamalas ómirinde qosıq arqalı xalqımızdıń júregine jol tawıp, zamanlaslarınıń kewil-kúyin, arziw-ármanların, qayǵısı menen quwanışhın, keleshekke bolǵan umtılıwları menen joqarı adamgershilikli paziyletlerin tıńimsız jırlawǵa hasla jılıqpadi.

Shayırdıń dáslepki jılları jazılǵan «Heshqashan», «Shıbıǵı sınsa shınardıń» lirikalıq qosıqlarınıń mazmunınan zamanımızdıń áhmiyetli máseleleriniń biri bolǵan paraxatshılıq, tıńishlıq temalarınıń sóz etilgenligin kóremiz.

Shayırdıń «Awıl, awıl», «Tallı jaǵıstaǵı eske túsırıwler», «Tal bolıptı talları» h.t.b. poeziyalıq dóretpelerinde kindik qanı tamǵan tuwilǵan jerin jer jánneti dep biledi hám onı kúnshıǵıs jolawshısına tanıstırıwda «Tallı jaǵıs-tuwǵan mákanım, onda jurt tań qalǵanday ayriqshılıq bar dep aytı almayman, biraq ol jaǵalawlar maǵan elege deyin jer jánneti

sıyaqlı kórinedi» — dep jazadı hám usı pikirin óziniń «Tuwılǵan jer» qosığında poetikalıq qatarlar menen sıpatlap beredi:

Shayırkıń «Berdaqtıń duwtarı» hám «Sahra búlbúline» qosıqları klassikalıq ádebiyatımızdıń maqtanışlı bolǵan Berdaq shayırǵa arnap jazılaǵı hám ullı shayırkıń qol jetpes talantı maqtanış sezimleri menen jırlanadı.

I. Yusupov «Ayt sen, Ájiniyazdıń qosıqlarınan» qosığında ullı sóz zergeriniń táǵdırı hám qosıqları muhabbat hám ashıqlıq, ayralıq hám hijran azabınan dóretilgenligin, ásirese, shayırkıń muhabbattı hám ana Watandı ulıǵlawdıń asqan sheberi bolǵanlıǵın maqtanış sezimleri menen oǵada tásırlı súwretleydi:

I. Yusupovkıń «Seksewil» qosığında da shól daraǵı seksewil obrazı usınday sıpatlı belgileri menen ajıralıp turadı. Shayır usı janlı tábiyattıń ózinsheligenen xalqımızdıń mártilikke hám shıdamlılıqqa tolı ómirin kóz aldımızǵa janlı elesletedi.

I. Yusupovkıń kóphshilik lirikalıq qosıqlarında filosofiyalıq mazmunnıń kúshlı berilgenligi bayqaladı. Onıń «Kewil kewilden suw isher» qosığında adam kewliniń oǵada názık ekenligi, hátteki, insandı qorshaǵan janlı hám jansız tábiyattıń da adam balası sıyaqlı biri ekinshisiniń izzet-húrmetine, mehrine, itibarına mútaj ekenligi óz ara salıstırılıp súwretlenip, juwmaq jasaladı:

Shayırkıń «Tuwısqanlıq» qosığınıń ideya-tematikasında da qanı, jani, tili hám dini bir-birine jaqın bolıp qoymastan, tariyxı menen mádeňniyatı hám úrp-ádet, dástúrleri de jaqın bolǵan xalıqlardıń tuwısqanlıq qatnasharı joqarı ulıǵlanıp jırlanadı:

«Aral elegiyaları», «Bul jer ele zor boladı», «Bazar jolında», «Korrupciya», «Begligińdi buzba sen», «Anemiya», «Tırnalar», «Alıs áwladlarǵa», «Boranlı keshte», «Bayıwlıǵa» «Súmelek qaynatqan jeńgeyge», «Korabller qoyımsılıǵındaǵı eles» h.t.b. qosıqlarınıń ideya-tematikasında búgingi ekologiyalıq mashqalalar menen birge ekonomikalıq, jáne de, sociallıq máselelerdi de tereń túsingen lirikalıq qaharmannıń kewil-keshirmeleri menen jaqınnan tanısamız.

Shayır «Boranlı keshte» qosığında qıs ayınıń boranlı keshinde adam-zattan mehir kútip kelgen janlı janıwarlarǵa qarsı islegen jawızlıq háreketleri ashınarlı jaǵdayda súwretlenedi.

«Úmit jaǵısı» (1990) kitabına kirgen «Tırnalar» qosığında janlı tábiyattıń suliw hám erkequsı tırnalardıń suwi qaytqan dáryası menen

teńizin taslap ketiwi shayırdı úlken táshwishke saladı hám shayır bul haqqındaǵı ruwxıy keshirmelerin monolog formasında jetkeredi.

Qosıq sońında insan balasınıń qanday qıyın jaǵdayda qalsa da, tırna siyaqlı tuwilǵan jeri menen ana Watanın taslap ketpesten, sadıq qalatuǵının kewil tuyǵılarınan ótkerip tereń uqtırmaqshi boladı:

Shayır «Bayıwlığa» qosıǵında da ekologiyalıq apatshılıqtıń sebebinen qulazıp qalǵan awillardı, qutı qashqan tábiyattı, adamlar táǵdirin salıstırmalı usılda sáwlelendiredi.

«Korabller qoyımshılıǵındaǵı eles» qosıǵında da, búgingi kúni bar baylıgınan ayrıılıp, qutı qashıp ashınarlı jaǵdayǵa túskен teńizdiń qulaǵıǵan kelbeti dál súwretlengenligin kóremiz:

Zamanı menen teń ayaq qosıp jasaǵan shayırkıń «Jańa ásirge», «Túrk ulısına», «Prezident», «Mustaqıllıq maydanınan ótkende» h.t.b. qosıqlarında jańa ásirdi hám ǵárezsiz zamandı úlken quwanısh penen kútıp alǵan talant iyesiniń hawazı sezilip turadı.

Házirgi dáwir qaraqalpaq ádebiyatında epikalıq janrıń rawajlanıwında I. Yusupovtıń «Joldas muǵallim», «Eski fontan ertegi» «Akaciya güllegén jerde», «Aktrisanıń ıǵbalı», «Gilemshi hayal haqqında haqıqatlıq», «Dala ármanları», «Tumaris», «Qaraqalpaq haqqında sóz» «Búlbúl uyası», «Máńgi bulaq», «Watan topıraǵı», «Mámelek oy», «Poseydonníń ǵázebi» siyaqlı birneshe poemaları ayriqsha orın tutadı.

Shayırkıń «Tumaris» (1970) poeması tariyxıy temada jazılǵan shıǵarma. Onıń qaharmanları tariyxta bolǵan adamlar.

Poemada áyyemgi massagetler patshası Tumaristiń mártilikke tolı ómirin ashıwdı xalıq arasında júrgen anız-ápsanalar menen birge áyyemgi grek tariyxshısı Gerodottiń «Tariyx» kitabında jazılǵan tariyxıy ápsanalıq materiallardan sheberlik penen paydalanadı. Poemanıń juwmaǵında Tumaris massagetler алдında bergen antın orınlap, óz jawı Qayqısırıw menen bolǵan sawashta jeńiske erisedi hám onı óltırıp, tirisinde qanǵa toymaǵan kózlerin qan tolı meske saladı hám óz urısına juwmaq jasaydı.

I. Yusupov dramaturgiya tarawında xalıq dástanı tiykarında Á.Shamuratov tárepinen jazılǵan «Qırq qız» pyesasıń 1965-jılı qayta islep tamashagóylerge sawǵa etti. Sonday-aq, shayır xalıq awızeki dóretpelerine súyenip «Ómirbek laqqı» (1971) hám «Ájiniyaz» operasınıń librettosıń (1973) dóretti.

I. Yusupovtıń «Ájiniyaz» operasınıń librettosı (1973) házirgi dáwirdegi dramaturgiya tarawın janrlıq formalar menen bayıtqan hám onıń avtorıń

sheber dramaturg sıpatında tanıtqan eń jaqsı dramalıq shıǵarması boldı. Bul libretto negizinde kompozitor N. Muxameddinov birinshi qaraqalpaq operasın dóretti hám bul opera 1987-jılı teatr saxnasında qoyıldı.

AYT SEN, ÁJINIYAZDÍN QOSÍQLARÍNAN!

Ayt sen, Ájiniyazdín qosıqlarınan!
Jılasın yar ıshqı bawırın keskenler,
Eńiresin elinen ayra túskener,
Ayt sen, Ájiniyazdín qosıqlarınan!

Sazın samal yadlap, sózin el bilgen,
Bir shayır dúnyaǵa keldi de ketti,
Tal artınan tuwǵan ayǵa telmirgen,
Bir dilbar túsimе endi de ketti.

Qosıq dárya-dárya nur bolıp aqsın,
Íshqısız janlarga ıshqı otın jaqsın,
Qız-jigitke jilwa naz benen baqsın,
Ayt sen, Ájiniyazdín qosıqlarınan!

Ayt sen «Bozatawdı» namaǵa salıp,
Eljiremegenniń bawırı tas bolsın,
Qaraqalpaqtıń góne dártı qozǵalıp,
Jańa dáwranına búgin más bolsın.

Shayır gezgen shólde bostanlar bayıp,
Zarlı zaman boldı kózlerden ǵayıp,
Bir ilham perisin kórdim ájayıp,
Ayt sen, Ájiniyazdín qosıqlarınan!

Men onı tıňlasam, qalmay taqatım,
Kewlimde bir ǵoshshaq, búlbúl sayraǵan.
Men onı tıňlasam, tuwǵan elatım.
Jer jánneti bolıp kóriner maǵan.

Juldızlardı jerge úníltpek bolsań,
Jaman shayırlardı túníltpek bolsań,
Eger men ólgende tirirltpek bolsań
Ayt sen, Ájiniyazdín qosıqlarınan!

SEKSEWIL

Únsiz kókke qolların sozıp ásten,
Kim bular el shetinde erbeňlesken?
Heshkim emes, bul mázi seksewiller,
Shet-shebirsiz dalanı qaplap ósken.

Boyında qızǵını bar tas kómirdey,
Shań basıp quwań tartqan jas kórinbey,
Óz dalasın jawlardan qorǵap turǵan,
Áyyemgi massagettiń láshkerindey,

Ayqasar otlı áptab, jábir menen,
Jíǵilsa isi bolmas qábir menen,
Jawmay ótken bultlarǵa óshegisip,
Túyedey tóze biler sabır menen.

Boranlar kelip onı julqilaǵan,
Qoriqpas ol biraq heshbir gúlguladan.
Artizian izlegen barlawshıday,
Uzın tamırı shól tósin burǵılaǵan.

Qaqshiyip qıyınlıqqa tós keriwli,
Bilmeydi qula düzde seskeniwdi,
Salmaǵı misalı pil súyegindey,
Súyemen shól perzenti seksewildi.

Tuqımı jer tańlamay ónip keter,
Jasında kók shırshaday dónip keter,
Jansa da tegin janbay, adamzatqa, —
Boydaǵı bar qızıwın berip keter.

KEGEYLI

Kewlim kóterińki kirgendey baǵqa,
Tolqınlasıp, hallas urǵan Kegeyli.
Aydınıńda shorshıǵan aq shabaqqa,
Men qızıǵıp qarap turman, Kegeyli.

Jaǵań jelkildeydi qamıs, urıqtan,
Balalıq gezimdi oylap turıppan...
Suwıńda shashılǵan uwıldırıqtan,
Órshigen bir shabaǵıńman Kegeyli.

Jazda qayırıńda oynap qırǵalaq,
Qısta muzlarıńda teptik sırganaq.
Kekili gúzelgen, moynı irganaq.
Qara bala yadıńda ma, Kegeyli?

Bálki shıǵıp ketkenmendi esińnen,
Óytkeni bir men be órshigen sennen?
Balalıq waqtında óter hár kimnen,
Bári este qala bermes, Kegeyli.

Íshqınıń báhári jetip maǵan da,
Jigitlik háseri gezgende qanda,
Balalıǵım oynap qaldı jaǵańda,
Ómir óz jolınan aqtı, Kegeyli.

Biz kóp shabaq edik órshigen birge,
Úyretip anamız, júzdirgen órge,
Xızmetke jaradıq tuwilǵan elge,
Ómirdiń maqseti soldur, Kegeyli.

Báleń ıraphıńa men mindim taǵı,
Qanday ısiq tuwǵan jerdiń qushaǵı!
Munarlańgan terek, miywali baǵı,
Baxıtlı awılımnıń sáni Kegeyli.

Kúnshıǵarıń Taǵjap, batısıń Arshan,
Aq altın mákanı qay jerje barsań.
Júz jap, mıń salmadan háglap ağarsań,
Sonda da tartılmış suwıń, Kegeyli.

Sendey náwpır bolıp aqpasa shayır,
Xalıqtıń kewline jol tappasa shayır,
Shayırmán dep shirengennen ne qayır?
Házır sonı oylap turman, Kegeyli.

QARA TAL

Suw boyında shayqatılǵan janım qara tal,
Maǵan balzam, sen tımiqta shaqırǵan samal.

Maǵan tuwısqan hár shıbıǵıń hám búrtikleriń,
Seniń astıń—kindigimnen qan tamǵan jerim.

Anam sağan baylap meniń átkónshegimdi,
Terbetkende ırgalgansań hayyalap sen de.

Seniń úniń, tursań gúwlep aldında tamníń,
Janıma únles háyyiwindey áziz anamníń.

Keshki ińirde juǵırlasqan shoq shımshıqlarıń,
Bergen maǵan shoq minezin, shoq qılıqların.

Samal tursa, sen bir tegis ırgalıp oyshań,
Saldamlıraq oy oylawdı úyrettiń maǵan...

Astıńda oqıp qosıqların Pushkin, Berdaqtıń,
Salqınıńda óstim hám de muhabbat taptım.

Sonda ılay suw boyında, seniń sayańda,
Tuwǵan jerge tuńǵısh sezim mende oyanǵan.

Gá shejiresin baslaytuǵın ǵarrıday únsız,
Gá romantik jas qıyalday shuwlap tıńımsız, —

Qulaǵımnan ketpes ele, tuwısqan talım,
«Shayır bol» dep maǵan talay sıbırlaǵanıń.

* * *

Bilim quwıp men qalaǵa sapar shekkende,
Haq bol tilep, anam menen uzattıń sende.

Suw boyında qaldı, sóytip, tentek balalıq,
Men erjettim sennen shıqqan narttay buralıp.

Aydınında aq shabaqtay júzdim bilimniń,
Kóp jerlerin araladım paytax elimniń.

Ala tawdını arshaların, Volga qayıńıń,
Araladım toǵayların Kavkaz tawınıń...

Sonda seniń qaraqalpaqsha aytqan qosığınıń,
Qıyalımda olar menen turar qosıp ún.

Shadlıq, doslıq urqan atar góır aylanańda,
Baxıtlı awılım górgınlıslıp óser sayańda.

Güllene ber, tallı jaǵıs, paxtalı dalam,
Men—seniń bir nart shıbıǵıń, men-seniń balań!

BOLMASA

Qus balası bolıp ilinbes sanǵa,
Búlbúldıń xosh hawaz sesi bolmasa,
Sazdı shertken menen kelmes namaǵa,
Kewildiń bir ándiyshesi bolmasa.

Ádet qalar, bálkim qásiyet qalmas,
Elge xızmet etpey jiǵit sinalmas,
Kóp jasaǵan menen aqsaqal bolmasa,
Parasatlı aql-yesi bolmasa.

Birewler qartaysa ziyneti asar,
Eline sán berip tórgé jarasar,
Birewler qızıqshı maymilǵa usar,
Mázi adam súwret túsi bolmasa.

Kimler jas qaytsa da aqılı tolǵan,
Kimseler zuwqıldap til-jaǵı qalǵan,
Atqa «shúw» degennen basqası jalǵan,
Jasi úlkenkik áwselesi bolmasa.

Kimdur tirisinde-aq atın joqlamas,
Insan bolıp, ishken duzin aqlamas,
Berjaǵınan quýǵan menen toqtamas,
Arjaǵında bir nársesi bolmasa...

TÍRNALAR

Ál hawada qanatların taldırıp,
Jat mánzilge sapar shekken tırnalar,
Ayralıq dártinde bizde qaldırıp,
Shadlıǵımdı alıp ketken tırnalar.

Hawazıńa qúlaq salıp qarasam,
Aq qaǵazday ǵaǵırlasıp barasań,
Xosh alliyar aytısqanday bolasan,
Kelmeske jal tartqan gózzal tırnalar.

Jerge bir náwbetdur, elge bir náwbet,
Qayıtip baratqanday qayıtası dáwlet,
Ash tolqınlar urmas jaǵısqıa gürlep,
Sonali kóllerden ushti tırnalar.

Sizler násıl kórgen atawlar awlaq,
Ádira qalǵanday aydınlı suwlaq,
Diń aspanda muńlı «quriw-quriw»lap,
Ne dep baratırsız bayǵus tırnalar?

Ne is tapsa, insan peylinen tabar,
Ol qast etse teris aǵar dáryalar.
«Bul jer bizge haram» degendey olar,
«Ah» urıp qıyqıwlap barar tırnalar.

Tańılarım oyanbas tolqın sestinen,
Qaylardan alarman onday kúshti men?
Duzlı shańğıt kómgen kóller ústinen,
Bul jaǵısqıa túspey barar tırnalar.

Barar intizamlı, jipke dizilip,
Men qarayman júrek bawırim úzilip,
Sizdey men de ata jurttan bezigip,
Nege kete almayman, aytıń tırnalar?

MUSTAQÍLLÍQ MAYDANÍNAN ÓTKENDE

Búgin Ámiw bolıp aqqım keledi,
Arǵımaq at bolıp shapqım keledi,
Búgin ónírine ózbek aǵamníń,
Kewlimnen gúl úzip taqqım keledi.
Nawayı, Berdaqlar dástan pitkende,
Babur tárki-Watan qılıp ketkende,
Mashrab gózzelleri páryad etkende,
Oyǵa alǵan maqsetine jetken be?
Babalar ruwxı keshti oyımnan,
Mustaqıllıq maydanınan ótkende.

Akmal, Allayarlar atılıp ketkende,
Jawlar Qadriydi qatıl etkende,
Sharapathlı insan uyqısın buzıp,
Qábırinen shıǵarıp alıp ketkende...
Bári kóz ónímnen ótkendey boldı,
Mustaqıllıq maydanınan ótkende.

«Aq altın» nan tawday qırman pitkende,
Onı jat kárwanlar alıp ketkende,
Sen oyshań súyenip awır ketpenge,
Únsız turıslarıń eleslep ketti,
Mustaqıllıq maydanınan ótkende.

Seniń ruwxıńdaǵı mártlik, danalıq,
Jańa dáwran jolın tappaǵı lazım,
Biyik insanlıǵıń dúnya tán alıp,
Jáchán minberinen shıqsın hawazıń.
Kewil talwas etip, ilham yosh urar,
Miyrim suwı menen tolǵanday Aral,
Eser bir ájayıp jaǵımlı samal,
Mustaqıllıq maydanınan ótkende.

Ózbekstan Kúnshıǵstıń Sholpanı,
Kóp qıyın jollardan óterseń asıp,
Binyiad tawıp azat insan ármanı,
Jolındı jaqtırar ıǵbal quyashi.

«Qutlı qádemíne hásanat» diyip,
Qan-qardash xalıqlar qol berip qolǵa,
Qara qalpagımdı shalqayta kiyip,
Janıńda baraman bul ullı jolda!

TUMARIS

MASSAGETLER QÍSSASI

(poemadan úzindi)

Tumarisa, wa anajan,
Sarsılasań basıń iyip,
Perzentińniń azasınan
Júrek-bawırıń tur góy kúyip,
Eńkeytpe tilla jiǵańdi,
Sır berip nasharlıq etpe.
Qayǵı aldında qayısqandı,
Jaqtırmayıdı massagetler.
Bos kelipti úmit atıń,
Ayhay! Biraq, ókinbe sen.
Óz qátesin, óz uyatın
Juwǵan ol óz qanı menen,
Kóter bastı! Qayda seniń
Erkeklerdi basqan susıń?
Jolbarstıń jaw búyregin
Julıp jegen ǵaybar kúshiń?
Qas batırdıń bas súyegin
Zeren etip, qımız ishken,
Sen emes pe, eldiń kegin,
Keskilesip alıp ósken!
Arqar mýız ay astında
Kim kórkińdi saǵınbaǵan.
Ógiz suwdıń jaǵasında
Kim kúshine tabıńbaǵan!?
Kiy jarqıldap sáwkeleńdi,
Sır berip nasharlıq etpe.
Kóp qayǵırıp júdegendi

Jaqtırmayıdı massagetler.
Tumarisa otır únsız,
Tarqatqan ol qolań shashın.
Boz orda misli heshkimsiz,
Otır hámme iyip basın,
Ğıjlap turǵan oshaqtaǵı
Seksewildiń qozi sóner.
Al, kewilde perzent daǵı
Ot tiyendey órshelener.
Kesik qulaq nóker úyden
Shıǵıp ketti bir jaqlarǵa,
Suwiq xabar ol ákelgen
Qaldı gúwlep qulaqlarda.
Ol aytqan: «Patsham, bizlerge
Bul saparı Kún qas bolǵan.
Jaw albırıp qashqan jerde
Tayar awqat, mol dasturqan.
Jayıwlı turǵanın kórip
Japırılıp tústik attan.
Jatır meslerde kópirip
Bir ishimlik, ózi qatqan...
Ishtik simirip, jedik etti,
Kewil ósti, bas ǵuwıldap.
Uyqi bastı, dińke ketti...
Jaw, sóytip túśirdi aldap,
Esimizge kelsek keshte,
Ayaq-qollar matawlı tur.
Bul qorlıqlı kúndı eske
Aliw maǵan tawdan awır!
Kók shatırda kóshki taxtta
Shah otırar ǵarq-ǵarq kúlip,
Ústimirzde toy qızbaqta,
Biz jatırmız tiriley ólip,
Bir waqları tiklep boyın,
Turdı balań jaynap kózi.
— Patsha qutlı bolsın toyıń!
Bar meniń bir aytar sózim.
Bosat meniń qollarımdı,

Erkin esime eneyin,
Bilseń payda sırlarımızdı,
Qáleseń, aytıp bereyin,—
Dedi turıp tutqın balań
(Men oyladım: jigit mınaw
Endi ólı arslannan
Tiri tışhqandı ábzəl bildi-aw)
Farsılardıń shahı sonda
Sharap tolı tilla jamın
Ishpey biraz otırdı da,
Siypadı jiyren saqalın:
—Alıp-anadan—at-biyeden,
Mártligińe tarttıń bala.
Jawdıń da márting súyemen,
Háy, jas batır, maǵan qara!
Ákeń bir saq patsha boldı,
Jurtına jaw darıtpağan.
Dúnyaǵa dańq jayıp óldı.
Kim tiye aldı barıp oǵan?
Anań —ariw Tumarisa,
Patshalıqqqa jarasadı.
Xorezmiya, Sogdiyana
Oǵan kópten talasadı.
Asaw arqar ańshı quwsa,
Asqar tawdan pana tabar.
Biyik shıńga bürkit qonsa,
Onıń ushqır qanatı bar.
Awramazda¹ táńirim maǵan
Qúdiretli shahlıq berdi,
Kóp ellerdi asawsıǵan
Qılısh penen alıp berdi.

Baktr, midan, parfi, derbik,
Hámmesi de ójet bolǵan.
Biraq, jeti jáhán derlik
Búgin maǵan qullıq qılǵan.

¹**Awramazda** — áyyemgi farsılar táńirisı (I. Yu.).

Aqıl menen aldın boljap,
Ójetligin qoysa anań.
Amanlıqta jasaw olja,
«Mádetker bol» dese maǵan,—
Eliń farsılar shahınıń
Panayında bolar edi.
Esigin boz ordasınıń,
Jel ashıp, jel jabar edi,
Biraq, ol joq Bilgir anań.
Bilimsizlik etti mine.
Úshten birdey láshkeri hám
Ulı ǵapıl ketti, mine.
Qatın biylegen el ońbas,
Kórdik bunı senler bette,
El-jurtına bolǵanday bas
Erkek joq pa massagette?!
Húkimdar bolıp jurt soraw,—
Shesheń emes, seniń joliń...—
Dep Jahangir Qayxısraw
Sheshтиrdi batırdıń qolın.
— Shah, sen bilgirlik is ettiń,
Umitılmış bul kópke deyin.
Endi saǵan massagettiń
Qosiǵın aytıp bereyin:
«At ornına arqan taǵıp,
Jolbarstı jegip bolmas,
Awzıń qanǵa tolsadaǵı
Jaw aldında tókip bolmas,
Asırasańda álpeshletip,
Shólin ańsap óler arqar.
Miy qátesin qol dúzetip,
Bas jazasin moyın tartar»—
Dep, saqshınıń qos bawınan
Qanjarın tez qaǵıp alıp,
Jalt-jult shaqmaq shaǵılǵanday,
Tasladı ol ózin shalıp
Wa, patshayım—Quyash qızı!
Óldı sóytip batır ulıń.

Turdım men de kózim qızıp,
Ah, qanıńday jaqsı ólim!
Márt perzentiń patshalıqtıń,
Sırın jawǵa aldırmadı,
Ózin-ózi shalıp jiqtı,
Dushpanına shaldırmadı.
Men de óldim... Átteń biraq,
Mártlik emes, qorlıq penen:
Tústi shorship eki qulaq,
Kesildi de zorlıq penen,
Kóz aldımda qulaǵımdı,
Jegizdi bir jállatına
Shańdıp qol hám ayaǵımdı,
Teris mingizdi atıma,
Dedi: «Aytıp bar patshayıńa
Ulli shahtan duway sálem,
Siyınsın Kún qudayına,
Urısıw ushın biziń menen».
Xosh Tumaris, ádıl patsham,
Massagetler maqtanishi!
Táńrim yar bolsın saǵan,
Ákelgen xabarım usı.
Men atqardım minnetimdi,
Xosh bol qorlıqlarımdı men
El-jurttan awlaqqa endi,
Ózim arqalap ketemen»... —
Dep qulaqsız nóker birden,
Tumariske qullıq etti
Hám atılıp shıǵıp úyden,
Qarańǵıǵa súńgip ketti.

3

Ana kewlin qan jilatqan,
Qarǵıs saǵan, jaralı kún!
Jan jýyesin sótip atqan
Jazadı bul jarani kim?
Patsha hayaldıń júregin ol,

Qus urǵan bir kógershindey,
Miyrimi joq bir túkli qol
Julqıp, qıynap attı birdey.
Kóz aldınan ótti búgin:
Sol jawız qol kópten beri.
Julmaq bolıp dala gúlin,
Túrli hiyle etkenleri,
Farsı shahı minip kúshke,
Kóp ellerdi jawlap tegis,
Búginligi Tumariske,
Ashıq bolıp qalǵan emish...
Hayal patsha esler bárin:
Hiyar shahtıń shaytanların —
Qáyxısırwdıń elshilerin
«Bolmaydı» dep qaytarǵanın,
Shahtıń kózi qan talasıp,
Qattı ashıwǵa mingen sonda.
Massagettiń keń dalasin,
Boyamaqshı bolıp qanǵa, —
Láshkerin shubırtıp aydap,
Dáryaǵa sal taslaǵan ol.
Úrlengen meslerdi baylap,
Kópir sala baslaǵan ol,
Sol máhálde Ógiz suwdan,
Eki atlı júzip ótti.
Shahqa Tumaris ariwdan,
Mınaday ótinish jetti:
«Jahangir shah, qayt ıraydan,
Jandı sonsha qıynaysań da?
Neń jetpeydi? Qorıq qudaydan,
Arǵı júzge siymaysań ba?!
Sonsha alǵan el-elatiń,
Awzıń batıp aǵıl mayǵa,
Bizińdey bir jesir qatın,
Óz elińnen tabilmay ma?
Balıq baǵıp, mal aydaǵan,
Eldiń tınıshlıǵın buzba.
Tógilmesin qalayda qan,

Ótpe biziń dalamızǵa»
Tińlanbadı. Búgin kelip,
Jaw dáryadan berman ótti
Ha demey-aq saldı búlik,
Is baǵıtı qırın ketti.
Al, mine, birinshi urıstiń—
Mákkar urıstiń qurbanları.
Kóz aldında Tumaristiń
Essiz ulı, qıranları
Eles berip iyip basın,
«Keshir» ana dep turǵanday.
«Jayılmасın qara shashıń
«Bol márdana» dep turǵanday...
Patsha hayal soń-soń barıp
Boyın biyley basladı ol.
Altın árebegín alıp,
Átashtanǵa tasladı ol.
Úy tolı jurt-kátqudalar,
Sárkardalar órre turdı.
(Bul dástürdi biler olar)
Hámmesi sırtqa juwırdı.
Jasıl túsip, qurt gewlegen
Qasında bir bayterektiń
Ot jaǵılıp, jurt gewlegen
Qushaǵında ıza kektiń.
Árwaq shaqırıp ǵarrı porqan,
Gúbelektey otqa urar.
Zikir salıp duw alaman,
Massagetler oyın qurar.
Tím-tırıslıq shóktı birden,
Qulaqqa urǵan tanadayın.
Qalıń qurda orta jerge,
Turdı kelip patsha ayım,
Aq girewke, altın qamar,
Jarq-jurq eter duwlıǵası.
Kózińde jup juldız janar,
Suliwlıqtıń nur tulǵası,
Kún perzenti nurlı Átash—

Ottıń piyri jalın atıp
Túnge qarsı ashıp sawash,
Turdı onı jaqtılatıp,
«Kindik qanım tamǵan dalam,
Ana jurttiń topıraqı!
Biyopalıq etsem saǵan,
Kózimdi qus shoqıǵanı...»
Dep ay júzli arıw patsham,
Jalańashlap oń siynesin,
Bir shalanı alıp ottan,
Kúydirdi ol aq mámmesin.
Ant edi ol qorqınıshlı,
Ayqasarda ómir-ólím.
Jurt sezip bir ullı kúshti,
Zor shayqasqa buwdı belin.
«Wa, patshayım, quyash qızı!
Jolıń bolar, qara áne,
Tashtria¹—baq juldzi
Aq at bolıp shıqtı jáne»
Dep qol bılǵap ǵarrı porqan,
Otqa túsip ólip ketti.
Zikir salıp top alaman,
Tań atqansha ırım eti...

4

Aydarlı tuwı teńselip,
Shıqtı jolǵa massagetler.
Jollar segbirin eńserip.
Qıldı jangá qısıwmetler.
Nar qamıslı jaǵalarda
Kóp ǵawdanlı kóller qaldı.
Adam barmas atawlarda
Panalasıp eller qaldı.
Jer qayısqan qalıń láshker,
Ań bezdirdi at dúsirlep.
Aldı tawǵa minse seske,

¹ **Tishtria** — Sirius juldzi. Áyyemgi aziyalılar onı kiyeli dep sanaǵan. (I. Yu.).

Artı tünde júk túcirgen.
Burqıratıp juwsan iyisin,
Shańğıttan kún kózin bastı.
Qan sasiqlı toy kúsegen
Qara quzgın ǵaqıldasti.
Túlki jortpas túneylerden
Tünde ketip barar olar.
Qarsaq jortpas qalınlardan
Qalǵıp ketip barar olar.
Úsh kún júrip, Úrker bata
Jetti Ógiz ótkeline.
Ottı jaǵıp Qatar-qatar,
At otlattı shetkerine
Bul aqsham tunıǵıp jattı,
Er dastanıp, qılısh qayrap,—
Tań aldında jeti attı
Qurbanlıqqa shaldı saylap,
Artı dárya, aldında tań.
Shıǵar kúnge júzin berip,
Patsha artinan barlıq adam
Tabınıwǵa turdı kelip.
Sónди Sholpan — tań juldızı,
Kórip ullı kúnniń júzin.
Kún kelbetli sahra qızı—
Tumaris basladı sózin:
«Gúldır-gúldır kisnegen,
Altın júwen tislegen
At jolina sadaǵa,
Miyrımlı Quyash, qollaygór,
Júyrik Quyash, qollaygór!

Qamısı suwlı kól bergen,
Selewi semiz shól bergen,
Gúrkirep Gúldirmaması
Aspanda póstek sanaǵan
Miyrımlı Quyash, qollaygór,
Saqıy Quyash, qollaygór!
Asığı pútin aq serke

Qoy baslasın qotanda.
Beldewde kisnep tulpar at,
Súrinbesin jortqanda
Miyrimli Quyash, qollaygór,
Júyrik Quyash, qollaygór!
Oshaǵımızda ot sónbesin,
Bále-qada kelmesin.
Atımızǵa tuyaq ber,
Tánimizge quwat ber,
Miyrimli Quyash, qollaygór,
Qáhárli Quyash, qollaygór!
Biyigin kórset tawlardıń,
Eńsesin kórset jawlardıń,
Abıray berseń — ulstan,
Ájel berseń — qılıshthan,
Ottan, suwdan asıra,
Tınışhlıq-oshaq basına.
Miyrimli Quyash, qollaygór,
Nurlı Quyash, qollaygór!»

5

Kúnge siyinip tań arttırip,
Tumaris ay márdi maydan
Shaqırdı da qos batırın,
Bilayıńsha berdi párman:
— Qasıńa úsh jigit alıp,
Shayla jolǵa sen ózińdi.
Anaw zalím shahqa barıp,
Jetkiz mína bir sózimdi:
«Áy, qan qumar Qáyxıśraw,
Jetistim dep masayrama,
Qantógiwge quniqsa jaw,
Qan iyisine bası aynalar,
Jeńgeniń joq ulımdı sen,
Mártlik sawash maydanında.
Qoy hiylepaz jolińda sen.
Júzimniń sol jawız suwı,

Ishseń, esten tandıradı,
Aqıl-huwshti bastan quwıp,
Aytqızar kóp sandıraqı,
Sol náletiy suwiń menen,
Aldanıptı essiz balam,
Tırnaq astı uwiń menen,
Jazılmás dárt saldıń mağan.
Qannan basqa hesh nárseni,
Isher kúniń joq pa endi?
Qannıń usı tógilgeni,
Jeter-jeter toqta endi.
Qolǵa túskен láshkerimniń,
Tirilerin qaytar berman.

Soraw hám tapsırmalar

1. Qaraqalpaq xalqınıń maqtanıshı, Ózbekstan Qaharmanı I. Yusupov XX ásır qaraqalpaq ádebiyatına qanday úles qostı?
2. Shayırdıń qanday poeziyalıq toplamları basılıp shıqtı?
3. «Eger men ólgende tiriltpek bolsań, Ayt sen Ájiniyazdıń qosıqlarınan» degen qatarlar arqalı shayır Ájiniyazǵa qanday baha bergen?
4. «Seksewil» qosığında shól daraǵı seksewildi kimlerge teńlestiredi?
5. Qosıqtaǵı «Jansa da tegin janbay, adamzatqa boydaǵı bar qızıwın berip keter» degen qatarlar arqalı shayır ne demekshi?
6. «Bolmasa» qosığın yadlap alıń.
7. Kegeyli qosığında «Sendey náwpır bolıp aqpasa shayır» degen qatarlardan neni túsinesiz?
8. Shayır qosıqta tuwǵan eliniń qara talına degen súyispenshilik sezimlerin qalay bayanlaǵan?
9. Qara taldan shayır nelerdi úyrengen, onda qanday oylardı payda etedi?
10. Qosıqta lirik qaharman shayır óziniń ómir jolın qara talǵa qalay baylanıstırǵan?
11. Shayır «Tumaris» poemasında qaysı dáwır waqıyaların sóz etedi?
12. Tumaristiń el-xalıq, Ana watanǵa bolǵan súyispenshilik sezimlerin sóylep beriń.
13. Tumaris shıǵarması mazmuni tiykarında kishi kólemlı shıǵarma jazıń.

TÓLEPBERGEN QAYÍPBERGENOV

(1929 – 2010)

Ómiri hám dóretiwshili. Tólepbegenen Qayıpbergenov házirgi qaraqalpaq ádebiyatın dýnyanıń kóp xalıqlarına tanıtqan eń talantlı jazıwshı. T. Qayıpbergenovtıń XX ásır qaraqalpaq ádebiyatında, proza janrında tariyxıy waqıyalar menen zamanagóy turmisti súwretlegen povestleri menen romanları ózbek, rus hám basqa da tilerde Moskva, Tashkent, Alma-ata, Bishkek, Tallin h.t.b. qalalarda birneshe márte arnawlı kitap bolıp basıldı. Bunday keńislikke biziń ádebiyatımızda T. Qayıpbergenov óza óz hawazı menen jaqınnan tanıldı.



T. Qayıpbergenov 1929-jılı 7-mayda Kegeyli rayonında (házirgi Nókis rayonınıń aymağındagi Shortanbay awılı) tuwilǵan. Ol 1945–47-jilları Xojeli pedagogikalıq uchilishesinde oqiydı hám onı pitkergennen keyin awılına kelip, mektep muǵallimi bolıp isleydi. Óz bilimin kóteriw ushın ol 1950-jılı Qaraqalpaq mámlekетlik institutınıń rus tili hám ádebiyatı fakultetine oqıwǵa kirip, 1955-jılı pitkergennen soń «Ámiwdárya» journalında, radioesittiriw komitetinde redaktor, Jazıwshılar awqamında juwaplı xatker bolıp isleydi. T.Qayıpbergenov 1959–1964-jilları Jaslar gazetasınıń redaktori bolıp islese, sońınan «Qaraqalpaqstan» baspasınıń direktori, «Sovet Qaraqalpaqstanı» (házirgi «Erkin Qaraqalpaqstan») gazetasınıń redaktori, Qaraqalpaqstan televideňe hám radio esittiriw komitetinde redaktor, Qaraqalpaqstan baspa sóz komiteti başlıgınıń orınbasarı (1967–80) lawazımlarında islese, 1980-jıldan 2010-jılga shekem Qaraqalpaqstan Jazıwshılar awqamınıń başlığı bólip isledi.

T. Qayıpbergenov 1957-jıldan baslap Jazıwshılar awqamınıń aǵzası.

Jazıwshınıń qaraqalpaq tilinde «Muǵallime raxmet» povesti (1956), «Bloknut sóleydi» osherkler hám gürriňler toplamı (1961), «Suwiq tamshı» povesti (1964), «Uyqısız túnler» povesti (1965), «Qaraqalpaq qızı» romanı (1960, 1966), «Qaraqalpaq dástanı» trilogiyasına kirgen «Maman biy ápsanası» (1968), «Baxitsızlar» (1971), «Túsinskişizler» (1976) romanları, «Qaraqalpaqnama» roman-essesı (1985), «Kózdiń qarashiǵı» romanı (1986), «Familiya» pyesası hám publicistika, intervýuler jıynaǵı

(1988), «Tánha ózińe málím sı́r» povesti (1992), «O dúnýadaǵı atama xatlar» (1992), «Qaraqalpaqpan. Táwekelshimen» (2003), «Qálbimniń qamusı» (2008) prozalıq kitapları basılıp shıqtı.

T. Qayıpbergenov 1967-jılı eki kitaptan ibarat «Qaraqalpaq qızı» roman-dialogiyası ushın Berdaq atındaǵı Mámleketlik siyliqtı, 1971-jılı «Muǵallimge raxmet» povesti ushın Hamza atındaǵı Ózbekstan Mámleketlik siyliǵın, «Qaraqalpaq dástanı» trilogiyası ushın burıngı Awqam Mámleketlik siyliǵın, «Qaraqalpaqnama» roman-essesi ushın Maxmud Qashqariy atındaǵı xalıqaralıq siyliqtı, 2004-jılı «O dúnýadaǵı atama xatlar» shıgarması ushın M. Sholoxov atındaǵı xalıqaralıq siyliqlardi alıwǵa miyasar boldı.

T. Qayıpbergenovqa 1974-jılı «Qaraqalpaqstan xalıq jazıwshısı», 1993-jılı «Ózbekstan xalıq jazıwshısı» húrmetli ataqları berilgen bolsa, 1994-jılı «Döslıq» ordeni tapsırıldı. Oǵan 2003-jılı «Ózbekstan Qaharmanı» húrmetli ataǵı berildi.

1960-jıllar qaraqalpaq ádebiyatınıń, sonıń ishinde, proza tarawınıń rawajlanıw dáwiri boldı. T. Qayıpbergenovtuń dóretiwshiliǵi 50-jılları poeziyalıq shıgarmalar hám kishigirim gúrrińler jazıwdan baslangan bolsa, sońinan birqansha povestler hám iri kólemlı romanlar, dramalıq shıgarmalar hám publicistikaliq maqalaları menen úzliksiz túrde tolisip bardı. Jazıwshınıń «Qaraqalpaq qızı» romanı tiykarında Qaraqalpaq Mámleketlik teatrında saxnaliq shıgarmalar qoyılǵan bolsa, Ózbekfilm studiyası tárepinen «Qaysar qız» kinofilmı jaratıldı. Avtor dúnýa xalıqları ádebiyatlarında keńnen taralǵan kórkem usillardıń biri liro-psixologiyalıq súwretlew usılında «Suwiq tamshi» hám «Uyqısız túnler» povestlerin dóretti. Bul usıl povest qaharmanlarınıń basınan ótken waqıyalardı kóbinese olardıń ishki keshirmeleri, oy-tolǵanısları tiykarında kórkem súwretlewge baǵdarlanadı.

Sońgi jılları jazıwshınıń dóretiwshilik sheberligi «Qálbimniń qamusı», «O dúnýadaǵı atama xatlar», «Qara dápter», «Qaraqalpaqtıń óz qalpaǵı menen sırlasıwı», «Túrkıynama» atamasındaǵı jańa prozalıq shıgarmaları menen tolisti.

Jazıwshınıń «Qaraqalpaq dástanı» epopeyası «Maman biy ápsanası», «Baxıtsızlar» hám «Túsiniksızler» siyaqlı úsh kitaptı óz ishine aladı. Bul romanlarda jazıwshı qaraqalpaq xalqınıń XVIII hám XIX ásirdegi tariyxıı ómirin kórkemlik penen sáwlelendiredi.

Avtordıń «Maman biy ápsanasi» romanınıń mazmunında XVIII ásırdegi qaraqalpaq xalqınıń már batırı Maman biydiń häreketi tiykargı orındı tutadı.

Romanda jazıwshı tariyxıy tulǵa Maman biydiń obrazın jaratiwǵa úlken dıqqat awdargan. Onıń jaslayınan kishi peyil, shaqqan hám ziyerek bolıp ósiwine ákesi Orazan batır menen onıń zamanlasları hám qatar júrgen adamlar kóp tásir jasaydı.

Avtordıń «O dúnyadaǵı atama xatlar» (1992) shıgarması xalqımız basına dónip turǵan ekologiyalıq apatshılıqtıń aldın alıw hám onnan qutilıw ideyasına arnaladı. Usınday dúnyalıq mashqalalardı súwretlewde jazıwshı o dúnyadaǵı atasına, yaǵníy, káramatlı babalarına bilayinsha mûrájáát etedi hám olar menen ruwxıy sáwbetlesedi: «Keshir, ata, seniń menen eń bolmasa xat arqalı tillespesem, hár qıylı oylardan basım jarılıp ketiwi sózsiz. Ózimniń hám xalqımnıń basına túskен ekologiya apatinan basımnıń ishi ot háwirli dártlerge tolıp turıptı. Erke aqlıǵım, ruwxımdı tınish qoy. Tirilerdiń máselesin tiriler sheshedi góy—derseń bálkim, tirilerge talay-talay ayttım, hátte pútkıl álemge esitiletüǵın biyik minberlerden de ayttım. Házır barlıq tiriler tek tiriler sıpatında qıymıldap, óz ara shawqımlasqanı bolmasa, bári gereń! Sen oǵırı mehirli insan ediń, bálkim birinshi aqlıǵıńnıń zarın esitip o dúnyadaǵı adamları oyatarsań.

Usılayinsha kitaptıń kompoziciyalıq qurılısı hám syujeti qaraqalpaqlar hám olardıń mákan jayları, Aral hám Ámiw haqqında ilimiý jańaliqlar menen birge ele hesh kim oqımaǵan, esitpegen qızıqlı ápsanalardan, jáne de ekologiyalıq apatshılıq sebepli awırıwǵa shatılǵan mińlaǵan naw-qaslardıń biriniń monologlarının turadı. Shıgarmanıń syujetinde pay-dalanılgan bay materiallardan qaraqalpaq xalqınıń ótmishi hám búgını, keleshegine tiyisli bolǵan áhmiyetli máselelerdiń beti ashılıp baradı. Kitaptaǵı hárbir epizodtan, dialog hám monologlardan el qayǵısına qabırǵası qayısıp hásiret shekken adamlardıń qaytalanbas obrazları menen ruwxıy kelbetin kóz aldımızǵa janlı elesletemiz.

QARAQALPAQ DÁSTANÍ

(«Maman biy ápsanasi» kitabının úzindi)

Juma.

Jurt bul kúndı kútá isenimsizlik penen kútti. Sebebi, bul jerdiń tábiyatınıń ózi ózgermeli. Jaz ba, qıs pa, jıldıń qaysı máwsimi boliwına

qaramastan, kún ózgerip sala beredi. Jazda da ala-sapıran dawıl turadı. Alıs jaqlardan shań ákeledi, kóz ashtırmayıdı yamasa jawıp boladı, suwdan kiyimleriń etińe jabısıp, tislerine shań kiredi. Eldiń xanı Gayıp xanniń minezi de usı jerdıń tábiyatına megzes. Qápelimde ózgeredi. Usı káraniń urığınday sál epkinge qıysayıp qala beredi. Sonıń aldın alıw kerek. Pitiwaja bolıp turǵan isti buzıp, xan wádesin shaysa, shayıqta da abıray qalmayıdı, sol ushın shayıq Gayıp xanga jáne bir barıp qayttı. Jaqsı is baslap atırǵanına isendirip marapatlap qayttı.

Májilistiń kúni ózgermedi. Belgilengen juma kúni hámme jetim emenge qaray iğildi. Adamlardıń jüzinde ayriqsha quwanısh, álle qanday úmit ushqınları, shadı-qorramlıq. Hárqaysısında qıylı-qıylı oylar. Qaysı bala dilwar bolıp jeňetuğının gáp qılıp, óz ara tartısadı. Pikirleri alshaq bolsa da, báriniń maqsetleri bir. Túbinde argısında bar diyekli bir bala dizgin algay. Hámme izinen eredi.

Jetim emendi gileń ash-ariqtıń úyi dese boladı. Dumanday japıraqlı. Panasızlar quyashlı issını usı kárada ótkeredi. Adam úzilmegenlikten astı tegis, jerge jabısıp ósken maysa giya maqpal gilem tósegendey. Sayamanlı, aynalası awıl boyınsha eń gózzal, hár qıylı jasıl shóp iysi ańqıǵan xosh jupar iyisli sulıw jer. Qáyerinde otırsań da, tósek talap etilmeydi. Ústińe girbiń juqpaydı, ızgar ótpeydi.

Íssi, lekin ortaǵa ot jaǵıldı. Bul Murat shayıqtıń tapqan aqılı. Oylasiq, oshaq átirapındaǵı bir úydiń oylasığına usasın, wádeni buzǵandi ot ursın, úyi jansın!

Xan otıratuğın jerge, ottan sál alıs biyiklew jerge, eki kiyiz benen gilem tóseldi. Kelte ayaqlı xan ǵarbızday jılısıp kelip tósekke shıqtı. Biylerdiń jas úlkenleri—Murat shayıq penen Írisqul biy ortaǵa xandı alıp oturdy. Basqa biyler, aqsaqallar, ózleriniń jasına, eldegi abrayına, qarawındaǵı xalqınıń sanına qaray olardıń úshewin qorshalap orın alısti.

Gayıp xan qalaqtay qısıq basına qara qalpaq kiyip kelipti. Bunısı qaraqalpaqtıń dástúrin qılǵanı, quwdıń quyrıǵınday saqalı kókiregine basılıp, kelte moynı búgilip otırıptı.

Murat shayıq qayta-qayta jutınıp, kózleriniń aldın aq súp oramal menen qayta-qayta sıپrıdı. Ján-jaǵına qaranıp, kelgenlerdiń ǵawqıldısı basılıwin kútti hám xanniń qulaǵına bir nárse sıbırlap bolıp, onıń iyek qağıp maqullawınan keyin kóphshilikke qarap alaqańın alaqańına urıp shappatladi. Bul «tınıshlanıń» degeni edi.

Jurt siltidey tındı. Murat shayıqtıń «sóyleymen» degen isharatına barlıq dıqqat awdarıldı.

— Xalayıq, tómengi qaraqalpaq eliniń áziz azamatları, gápime qulaq salıńlar...

Jurttín bári qaraqalpaqlı. Maysa shópli taw kánarına daw zamariqlar payda bolıp, alıstan qaraǵanda, bárine bir qara shatır jawıp taslaǵanday, qıymılsız. Murat shayıq dawam etti:

— Matam qalpaǵın kiyip kelipsiz, ázizler, matam qalpaǵın kiyip qaraqalpaq atanǵan zamanlar izde qaldı. Kewliniz kirshiksiz bolsın. Aqıbeti qayırııı bolsın, áwmiyin!

— Áwmiyin!!! — dedi hámme.

— Ázizlerim qulaq salıńlar. «Aq tawdan» posqalı qansha azap shektik, qansha xorlıqli kúnlerdi bastan ótkerdik. Maqsetimiz ótken awır kúnlerdi eslew emes. Birpara úlkenler qartaydı, mártebesi artıq, aqılı ziyat xanımız benen sırlasıp edik, xanımız búgingi quralpaǵa ıqrar etip, adamgershilikitniń joqarǵı basqıshın etti. Hasıldıń tastań, aqıldıń jastan shıǵatuǵının ózi aytıp, áziz xanımız, jas jigitlerdi sınap, erteńgi el aágasın izlep tabıwǵa máslahát berdi.

— Aqıl gáp shayqmız, — dep jurt gúwlesti.

Gayıp xan túrgeldi. Alaqańın alaqańına urıp otırǵanlardı tınıshlıqqa shaqırdı. Ottıń átirapındaǵı mollam dógerek jurtshılıq ses-semirsız kóki-reklerine qolların bastı. Jawdırágan qara kózler xanǵa telmiristi.

— Xalayıq, xalayıq! — dep qırıldadı xan. — Men jas jigitlerge úsh soraw beremen. Meniń izimnen hár uriwdıń bas biyi bir-birden soraw beredi. Din háziretimiz Murat eki soraw berse erki bar. Eger jas jigitlerden kimde-kim ortaǵa taslaǵan sorawlarǵa durıs juwap berse usı otırǵan xalayıqtıń iqlas, muhabbetine saziwar bolsa dana degen ataq aladı. Meniń bas keńesgóyım boladı. Biy boladı. Bilip qoyıń, bul qaraqalpaqtıń áyyemgi ata-babalarında bolıp, soń batıl bolǵan usıl. Men jańartıp otırman. Ğapılda qalmańlar. Tayar otırıńlar. Dıqqatlı bolińlar. Birinshi sorawım «Dúnyada xan kóp pe ya qara puqara kóp pe?»

Xan otırdı. Kóphilikten mish-mish sibirlı payda boldı.

— Xanımız, sorawińızdı tez-tez sheshse boladı, — dep sibirladı Írisqul biy. — Bul sorawǵa Qońırattnıń Bayqoshqar biyiniń ulı Esengeldi juwap bersin. Adamlar tım-tırıs otırıptı. Atın aytıp túrgeltsem qáytedi, baslap jibersin. Aqırı kósh baslanbasa, táwekelshi bolmaydı.

Gayıp xan maqullap bas iyzedi.

— Biyqoshqar biy ulı Esengeldi túrgel! — dep dawısladı Írisqul biy.

Súwen jaqlı, sulıwshıq, súlíngir ariq bala sur shekpeniniń jaǵaların düzestirip, shábbı asıqtay shırp etip túrgeldi.

— Lábbáy, bay ata!

— Xanniń sorawına juwap ber, balam.

— Alpis miń úysi qaraqalpaqqa bir xan bar. Sóğan qaraǵanda dünýada xan az, qara puqara kóp, biy ata,— dedi Esengeldi.

«Siz ne deysiz» degen názer menen Írisqul biy oń qaptalındaǵı xanǵa burıldı. Xan juwapqa qanaatlansa kerek, sál qozǵalıp mardiydi.

Bul saltanatqa Amanlıqlarda kelgen edi. Izgi qatarda otırǵan Amanlıq birden tikeydi.

— Shayıq ata, xanımız ruqsat etse, usı sorawǵa men de juwap berip kóreyin,— dedi.

Biyler xanǵa, xan biylerge, jiynalǵanlar bir-birine qarastı. Kópshilikten:

— Uriqsat etińiz, xanımız! — degen hawaz shıqtı.

— Meyli, aystsın biraq esap bolmas,— dep murnınan mińgırladı xan.

— Menińshe, xan kóp, qara puqara az,— dedi Amanlıq.

Adamlar «haw, aljasti, haw...» dese qaldı.

Amanlıq ornına otırdı.

Gayıp xanniń qalpaǵı dirildep, saqalı jıbir-jıbir etip ketti.

— Sóz bermew kerek edi, buzdı — dedi biylerdiń biri.

— Ondaylardı bunday jiyingá shaqırıw qáte,— dedi ekinshi dawıs.

Maman túrgeldi.

— Shayıq ata, xanımız ruqsat etse, men juwap bersem qáytedi? — dedi ol kútá álpayımlıq penen.

— Sen nesine hálek bolasań? — dedi bir dawıs. — Esengeldi dup-durıs juwap berdi.

Maman onı tínlamadı. Alǵa júrip barıp xanniń aldına bir, shayıqtıń aldına bir, tájim etip, juwap beriwge ruqsat aldı.

— Xalayıq, menińshe Amanlıq durıs ayttı,— dedi ol. — Ne ushın durıs? Dúnyada óz kewline xan emes adam joq, sol ushın xanniń kóp bolǵanı dep oylayman.

Adamlar: «Dál juwap, durıs» desip, shuw etti.

Gayıp xan qızardı. Sonda da sır bermedi.

— Ekinshi sorawım: «adamdı ne azdıradi?»

Bir shoq adam dawıs qosıp, «adamdı kesel azdıradi!» — dep baqırıstı.

— Birimlep! — dedi shayıq.

Jáne bir shoq tínlamay «adamdı joqshılıq azdıradi» desti.

Xan qısıq shekesin qos qollap qısıp, túrgeldi hám gózebetlendi:

— Bilip qoyıń! Biy tártiplik etseńiz, tarqatıp jiberemen, tarqatıp!
Túsiniń!

Hámme qaytadan tınıshlandı.

— Xanımız, ruqsat etseńiz,—dep Maman jáne tikeydi. — Bálkim, berilip atırǵan juwaplar durıs shıǵar. Biraq, bunday sorawlarǵa juwap beriw ushın oylanıw az. Kóp jasaǵanlar biler, bálkim. Menińshe, adamdı qulaq azdırsa kerek, xanımız.

— Juwabiń maqlul, balam,—dedi xan birden. — Men haqqındaǵı-shuǵıl sózlerge qulaq aspaw kerek. Azıp ketesiz. Bárekella, Orazan ulı,—dep maqulladı otırǵanlar.

Xan sergeklendi. Kewillendi.

— Úshinshi sorawım: «Adamnıń dizgini nede?».

Heshkim qıbırlamaydı. Maman jáne tikeyip, qádimgisinshe juwap beriwe ruqsat aldı.

— Xanımız, adamnıń dizgini tili bolsa kerek. Tilin tiymay adam irkilmeydi, aqrı.

Xan jáne maqulladı. Endi sorawınıń tamam bolǵanın, juwaplarga kewli tolǵanın aytıp. Murat shayıqqa náwbet berdi.

— Men bir soraw beremen,—dedi Murat shayıq. — Aqıl tórkinde ekenin kim aytıp beredi?

Heshkim qılt etpedi. Maman Amanlıqqa bir názer tasladı. Amanlıq túrgeldi hám xan aldına kelip iyildi.

— Aqıl tórkini sabırlılıq bolsa kerek, shayqımız,—dedi hám ornına barıp otırdı:

Shayıq:

— Oyımnıń tórkini tabıldı,—dep saldı. — Men ushın bir sorawdı awı-lımızdıń axunu Eshniyaz axun berse qáytedi?

Gayıp xan shep qaptalına burıldı. Írisqul biy maqullaǵan túr bildirdi.

— Meniń sorawım: tósektiń hasılı ne boladı?—dedi Eshniyaz axun.

Esengeldi awelgisinshe shalt túrgeldi.

— Tósektiń hasılı jay namaz boladı, xanımız,—dep ol xanniń aldına barıp eki búgildi. Onıń háreketin de, juwabiń da Írisqul biy menen Murat shayıq teń maqulladı.

Gezek Írisqul biye keldi, biraq ol kishiyeyllilik etkisi keldi me, gezegin Ubaydulla biye ótkerdi.

— Xanımız,—dedi Ubaydulla biy xanǵa burılıp: Meniń sorawım sizi-kine taqabbil. Aytsın jigitler, «elde bay kóppe ya jarlı kóp pe?»

Izgi qatardan Allayar tikeydi. Biyler onı unatpadı. «Otırsın, kerek emes», «aldı menen óz nanın tawıp jesin» dep gawırlasti. Qozǵalań payda boldı. Shayıq Mamannıń kóz qarasınan bir nárse uqqanday xanǵa bet burdı.

—Xanımız, bir saparǵa usı balaǵa da ruqsat etesiz be?

Xan bas iyzedi.

—Ay, bala,—dedi shayıq. —Xanımız ullı ráhim menen ruqsat etti. Ayt. Qısqa ayt.

—Menińshe, húrmetli biyimiz, mal baylıǵın aytıp otırǵan joq. Tosınnan bir shabiwıl bolsa, wássalam, malıń ketedi. Baylıq degen nárse adamnıń qanáati. Kim qanáatlı bolsa sol bay. Máselen, kúndegı toyǵanıma, men qanáátshilmen. Usı elde mendeyler kóp. Sonıń ushın dúnyada bay kóp.

—Baylıq qanáátte,—dep gawırlasti kóphshilik.

Endi Írisqul biy soraw berdi.

—Ishi dártli adamdı qalay bilse boladı?

Bir kese shay ishimge shekem heshkim dárpenbedi. Óz ara sıbırı kóbeydi. Biyler otırǵanlarga qarap telmiristi. Írisqul biy qıyın soraw bergenine hawlıqtı. Xanǵa qaradı. Xan Murat shayıq penen basqa sultanlarǵa alma-gezek burıldı. Usı waqıtta Maman túrgeldi.

—Xanımız,—dep ol ádetinshe xanǵa kelip tájım etip juwabın basladı. —Adamnıń ishki dártin eki mûshesinen kórse boladı. Birewi til, ekinshisi kóz. dárt tilge ursa kóp sóyleydi, kózge ursa jılaydı.

—Taptıń, bala. Lekin, buni kimnen úyrendiń?

Maman jasırmadı. Kuzma Borodin degen orısti dinge úyretip júrip esitkenin aytı. Gayıp xan selk eti. Qalpaǵı túsip kete jazladı. Xalayıqtıń awzı ashılıp ań-tań boldı. Sıbırı kóterildi. Náwbet Dáwletbay biydiki edi. Heshkimdi kórmegensidi, heshnárse esitpegensidi. Párwayı pánseri halda túrgeldi.

—Xanımız, xalayıq, meniń sorawım joq. Orazan ulı Mamannıń danańlıǵına bas iyemen,—dep otırdı. Bul gáp áwelgi sıbırılılardıń ústine mala basıp jiberdi. Hámme dawıs qosıp shuwladı. «Maman dana», «Maman...» Arasında Amanlıqtıń, Esengeldiniń atları aytıldı. Bul ala-sapıran dawıstı basıw ushın, Gayıp xan irǵıp túrgeldi. Alaqańın alaqańına urdı. Dawısınıń barınsha baqırıp sóyledi.

—Xalayıq sabır etińiz. Biypariq bolmańız. Kimniń dana ekenin kórdińiz. Qulaq penen esittińiz. Biz Murat shayıq hám biyler menen azǵana máslahátlesemiz. Kim dana ekenin aytamız.

— Házir aytılsın! Mamanǵa qılaklıq qılınbasın! Maman dana! — degen dawıslar basqa dawıslardı basıp, dalada ústemlik súrdı. Xannıń kózleri apalaqladı. Jurt shıdatpadı. Xan házır juwap beriwge májbúr boldı.

— Qońıratlılar basıldı. Yabılar aqıllı shıqtı. Maman jeńdi, — dedi.

Murat shayıq shın kewli menen ırazi bolıp, únsız ǵana kúldı hám túrgelip xannıń shalǵayınan súydi.

Írisqul biydiń kelbeti Murat shayıqtıń kelbetine usaǵan. Jasları Qatar tek kiyimlerinde ayırma bolǵanı bolmasa, jiynalǵandaǵı maqsetide bir siyaqlı edi. Xannıń házirgi gápinen keyin Írisqul biydiń moynın birew sindırıp ketkendey tómen eńterildi. Xan kelte adımlar menen gibirkilep júrip «Yashań yabılar, yashań» dep Mamanniń moynına biy belbewin bayladı. «Meniń keńesgóyım, atshabar bahadırıım bolasaań» dedi.

Jurt jáne hár túrli pikir aytıp ǵawırlastı. Kóphsilik maqullaǵan menen narazılar da tabılıp atır. Murat shayıq abıraydı qoldan jibergisi kelmey:

— Áziz biyler, toyımız bar, miyman bolıńızlar, — dep daǵazaladı.

Hár ruw hár jerge shoq-shoq bolıp óz ara máslahátke jiynaldi...

* * *

Jazıwshınıń «Qaraqalpaq dástanı» epopeyası «Maman biy ápsanasi», «Baxıtsızlar» hám «Tüsiniksizler» siyaqlı úsh kitaptı óz ishine aladı. Bul romanlarda jazıwshı qaraqalpaq xalqınıń XVIII hám XIX ásırdegi tariyxıý ómirin kórkemlik penen sáwlelendiredi.

Yaǵníy, xalqımızdıń eki ásirlık ómirine tiyisli bay maǵlıwmatlardı, xalıq ápsanaların, tariyxıy materiallardı qamtıǵan halda sheber aylanısqa túsiredi. Bul tariyxıy dástandı dóretiwde jazıwshı dúnya xalıqlarınıń ádebiyatlarında jazılǵan tariyxıy shıǵarmalardıń sheber úlgileri menen jaqınnan tanıсадı.

Avtordıń «Maman biy ápsanasi» romanınıń mazmunında XVIII ásırdegi qaraqalpaq xalqınıń már batırı Maman biydiń háreketi tiykargı orındı tutadı. Usı romanniń tariyxıy syujetinde Órazan batırdıń ulı Maman biy baslaǵan háreketler Ǵayıp xan, Abılxayır xan, Esengeldi biy, Murat shayıx, Sedet kerey, Dmitriy Gladishev, Maman shayıq, Baraq sultan, Abılqazı xan, Muxammed Ámin inax, Xiywa xanı Ǵayıp, Aydos biy hám t.b. tariyxıy tulǵalar menen bir qatarda qazaq biyi Ayǵara, onıń kızı Aqbiyday, kúyew balası Amanlıq hám onıń qarındası Almagúl, xiywalı qaraqalpaq Qudiyar seysis hám Baǵdagúl siyaqlı qaharmanlardıń is-háreketleri menen tıǵız baylanısta sóz etiledi.

Jaziwshı Maman biydiń jas waqıtlarından baslap-aq Kuzma Barodinniń aqılılı sózlerin tıńlawǵa qushtarlıǵın, dana el basshısı Murat shayıqqa bolǵan húrmet sezimlerin, óziniń dostı Amanlıqqa bolǵan shın doslıǵın, qazaq xanı Abılxayır xanniń sırlı háreketlerine sezgirlik penen qatnas jasawın, ózinen úlkenlerge hám qatarlarına, jas kishilerge bolǵan qarım-qatnásın sheberlik penen sáwlelendirıw menen birge, jasınan sózge sheberligi hám tapqırılıǵı nátiyjesinde biylik hámelge eriskenligin tásırlı waqıyalar menen bayan etedi. Maman biy óziniń dostı hám atqoşhısı Amanlıqtı Ayǵara biydiń qızı Aqbiydayǵa úylendiredi. Romanda Amanlıq hám onıń qarındası Almagúl arasında qayǵılı hádiyselerge de kóp orın beriledi. Jaziwshı bul romanda dana el basshısı Murat shayıq obrazına da úlken itibar qaratadı.

Murat shayıq xalıqtıń arasında jasi úlkenligi, kátqudaliǵı menen úlken abıroyǵa iye tariyxıy tulǵa. Ól kóp sanlı shashaw ruwlarga bólingen xalqımızdıń tınıshlıǵın saqlawǵa, awızbırshılıgi qashqan biylerdi jarastırıwǵa kátqudaliq etiw menen birge kóplegen tartışlı mäselerlerdi sheshiwde de aqıllılıq penen is tutadı. Ól hátteki qaraqalpaq biyleriniń orıslar menen Xiywanıń xanı ǵayıp xan, qazaqtıń xanı Abılxayır menen de doslıq qarım-qatnasta boliwınıń baslı tárepdarı etip súwretlengen. Onıń baslı ideyasında xalqımızdıń tınısh-tatiw hám baxıtlı jám-lengen.

Romanda súwretlengen shım-shıtırıq tariyxıy hádiyseler Abılxayır xan, ǵayıp xan, Ayǵara biy, Esengeldi biy h.t.b. tariyxıy tulǵalar átirapında qızıqlı sóz etiledi.

Roman-epopeyanıń ekinshi kitabı «Baxıtsızlar» dep ataladı. Bul romanınıń syujetinde XVIII ásirdiń aqırı XIX ásirdiń başında qaraqalpaq xalqınıń Xiywa xanlığınıń tolıq qol astına ótiwi roman qaharmanları Aydos biy, Esengeldi biy, Tóremurat suwpınıń átirapında tariyxıy waqıyalar tiykarında sóz etiledi. Avtor bul romanında Aydos biydiń obrazına tiyisli tariyxıy shınlıqtı Muxammed Ámin shah, Muxammed Raxim, Annaqul, Gedeyniyaz, Orınbay biy, Maman biy, Begis, Mırkıq, Qumar, Mırza, Tóre, Ernazar, Kúnxoja h.t.b. tariyxıy tulǵalar menen birge Ospan, Atabek palwan, Aytuwar batır, Sedet kerey, Nikoforov hám onıń hayalı, balası h.t.b. toqıma personajlardıń obrazları hám is-háreketleri menen tolıqtıradı.

Roman-epopeyanıń úshinshi kitabı «Túsiniksizler» dep atalıp, Mırkıq penen Qumar anadan tuwilǵan Ernazardıń xalıq erkinligi ushın Xiywa xanlığınıń zulimligine qarsı alıp bargan azamatlıq gúreslerin sóz etedi.

Jazıwshı bul romanında Ernazar alakóz, Ernazar keneges, Berdaq shayır, Zarlıq tóre, Jangazı, Qaraqum iyshan, Qutlı hajı, Qumar ana, Sayıpnazar h.t.b. siyaqlı tariyxiy tulǵalardıń obrazı menen is-háreketlerin Ráwshan, Gúlziyba, Teńel, Qállibek, Genjemurat h.t.b. yadtan toqlıǵan obrazlar menen tolıqtırıp, keň kólemli waqıyalar dizbegin kórkem sáwle-lendire alǵanlıǵı bayqaladı.

T. Qayıpbergenovtıń bul roman-epopeyasınıń jetiskenligi hám ayırim kemshilikleri haqqında kóplegen ádebiyat izertlewshileri óz pikirlerin bildirdi. Solardıń qatarında dýnyaǵa belgili ájayıp talant iyesi Sh. Aytmatovtıń dástan haqqındaǵı mina pikirleri díqqatqa ılayıq:

«Men óz ómirimde kóplegen tariyxiy romanlardı oqıǵanman. Kóphsilik jaǵdaylardı tariyxiy shıǵarmalarda sırt elli kelgindi basqıñshılar yamasa basqıñshı húkimdarlar dushpan tımsalında sáwlelemdiriledi. Jazıwshınıń dástanında bolsa, pútkilley basqasha jaǵdaydı kórdim. Onda xalıq (Maman biy de, Aydos baba da, Ernazar alakóz de, basqalar da) ózge millet wákillerin dushpan dep bilmeydi. Kerisinshe dushpanlar janında boladı, olar menen bir tilde sóylesedi, kóbinese qońsı otawda jasaydı. Ókinishlisi, bunday jaǵday barlıq türkiy xalıqlarǵa tán. Buni tariyx ta tastıyıqlaydı. ertedegi jazbalardan türkiy xalıqlardıń bir-birine qarsi turǵanı, bir-biri menen jawlasqanı haqqında kóp misallar bar. Bul biziń ata-babalarımızdı kemsitiw yamasa tariyxımızdı natuwrı bahalaw ushın tiykar bolmawı lazım. Eger olar bir-biriniń tımsalında ózlerin, másláhátleslerin, qanalasların kórgeninde hám tán alganda XX ásırde bizge bir-biri menen barqulla jawlasıp kelgen jigirmadan aslam türkiy xalıqlar xanlıǵı miyras bolıp qalmaǵan bolar edi» («Ámiwdárya» jurnalı, 1-san, 1999-jıl).

Jazıwshınıń sońǵı jılları jazılǵan «Qaraqalpaqnama» roman-essesi búgingi qaraqalpaq prozasında ideya-tematikalıq, janrlıq jaqtan da úlken jańalıq boldı. Roman-essede xalıq ápsanaları menen ráwiyatlarından, dana el basshilari menen awıl aqsaqallarınan, jazıwshınıń anası, ákesi, kempir apası hám atası aytqan mánili sózlerden quralıp, olardıń túptiykari xalqımızdıń basıp ótken uzaq ótmishi, tariyxiy táǵdirı, úrpádet, dástúrleri, búgingi hám keleshek ómırı haqqında bay maǵlıwmatlar beredi. Romanda sóz etilgen hárbiq waqıya quramalı syujetke qurılıp, tariyx, filosofiya, jaratılıs, tálim-tárbiya, miynet, ádep-ikramlılıq, tábiyat qubılışları h.t.b. máselelerdi óz ishine qamtíǵan halında bayan etiledi. Sonlıqtan, jazıwshı hárbiq ápsanalardan, ángimelerden, danalıqlardan,

hátteki, ayırım ómir bayanlardan ibarat bul shıgarmasın roman-esse dep ataydı.

Roman-essede xalqımız arasına keńnen tanılğan belgili tariyxiy tulǵalar Mashrab, Maqtımqulı, Shıńgis xan, Ámir Temur, Jiyen jiraw, Berdaq, Mamanbiy, Ernazar alakóz, Allayar Dosnazarov h.t.b. haqqındaǵı ańız-ápsanalar menen Qaraqalpaqstandaǵı belgili orınlar bolǵan Qumbasqan, Jayhun, Qızketken, Bala sheyit, Qoyqırılgan, Barsa kelmes h.t.b. jer-suw atamaları haqqında da qızıqlı maǵlıwmatlar beredi.

Jazıwshınıń sońǵı jılları jazılǵan «Qaraqalpaqpan. Táwekelshimen» (2003) kitabı ápiwayı sorawlarǵa hám intervýularǵa tereń filosofiyalıq, didaktikalıq, kórkem-estetikalıq máni júklep juwap beriw úlgisinde jazılıp óz oqıwshıları tárepinen qızıgwshılıq penen oqladı.

Bul kitap kompoziciyalıq qurılısı jaǵınan ayriqsha ózinshelikke iye bolıp, tórt bólímnen turadı. Birinshi bólım avtordıń óz elinde hám sırt ellerde bolǵan payıtlarında jol-jónekey kóshelerde ushırasqan adamlar tárepinen ómirdıń hár qıylı qubılısları, jańalıqları boyınsha kútilmegende bergen sorawların juwapsız qaldırmaw ushın háp zamatta asıǵıs qaytarǵan juwaplarının tursa, ekinshi bólimi hár qıylı gazeta-jurnal redakciyalarınıń sorawlarına oylanıp, jazba túrde qaytarǵan juwaplarının ibarat. Al, kitaptıń úshinshi bólimi haqıqıy didaktikalıq oy-pikirlerge qurılıp, avtordıń óz ómirinen algan sabaqları nátiyjesinde XXI ásirdegi óz adasına bergen 99 keńesinen turadı. Tórtinshi bólimde jazıwshınıń ayırım shıgarmaları haqqında dўnyaǵa belgili bolǵan alım hám jazıwshılardıń pikirleri orın algan.

Soraw hám tapsırmalar

1. Ózbekstan Qaharmanı T.Qayıpbergenov kórkem ádebiyatımızǵa qanday úles qostı?
2. Jazıwshınıń povest hám romanlarında qaysı dáwir waqıyaları menen qaharmanları súwretlenedı?
3. «Qaraqalpaq dástanı» epopeyasınıń ádebiyatımızda tutqan ornı haqqında aytıp beriń.
4. «Jetim emen» degi májilis ne sebep shólkemlestiriledi?
5. Berilgen sorawlar menen olardıń juwabına óz pikirlerińizdi bildiriń.
6. Jarısta kim kóp sorawlarǵa juwap beredi hám ol qanday ataqqa iye boladı?
7. «Qaraqalpaq dástanı» roman trilogiyası ushın jazıwshı qanday sılylıq aladı?
8. «Ózbekstan qaharmanı» ataǵı qashan berildi?
9. T.Qayıpbergenovtıń górezsizlik jıllarında jazılǵan qanday shıgarmaların bilesiz?

TÓLEPBERGEN MÁTMURATOV

(1939 — 1984)

Ómiri hám dóretiwshiligi. Tólepbergen Mát-muratov ádebiyatımızda óz talantı menen tanılğan lirik shayırlarımızdını biri. Ol 1939-jılı 1-sentyabrde Qaraózek rayonınıń Qarakól awılında tuwıldı.

1963-jılı Tashkent Mámleketlik universitetin pitkerip «Erkin Qaraqalpaqstan» hám «Qaraqal-paqstan jasları» gazetalarında, televídenie hám radio esittiriw komítetinde isledi. 1969-jıldan baslap «Ámiwdárya» jurnalında poeziya bólümünü baslığı, juwaplı xatker, bas redaktordıń orınbasarı lawazımların atqardı.

T. Mátmuratov 1969-jılı Jazıwshılar awqamınıń ağzası boldı. Ol ádebiyatımızǵa XX ásırdıń 60-jılları kirip keldi hám usı jıllardan baslap baspa sózde shıgarmaları shıǵa basladı.

Shayırkıń «Aq terek pe, kók terek» (1964), «Lirika» (1966), «Gózzallıq oyandı» (1970), «Aysánem» (1973), «Ashılısıw» (1977), «Arzıw shámeni» (1981), «Jaqsılıq sarayı» (1986), «Juldızlar janar» (1989) siyaqlı birneshe poeziyalıq kitapları basılıp shıqtı. Shayırkıń rus tilinde eki toplamı (1984, 1988) jarıq kórdı.

T. Mátmuratov Qaraqalpaqstan Jaslar awqamı siyliginiń laureati (1977), Berdaq atındaǵı Qaraqalpaqstan Mámleketlik siyliginiń laureati (1986) boldı. Oǵan «Ózbekstanǵa miyneti sińgen mádeniyat xızmetkeri» ataǵı da berildi. Tez ósip, ádebiyatımızdıń bayıwına salmaqlı úles qosıp kiyatırǵan talantlı lirik shayır T. Mátmuratov 1984-jılı 45 jasında tosattan qaytıs boldı.

T. Mátmuratov ádebiyatımızǵa 60-jılları «O, qanday ájayıp» qosığı menen kirip keldi. Bunda gilem toqıwshi qaraqalpaq qızınıń ájayıp sheberligi menen jaslıq jürektiń gilem naǵısınday sulıwlığı súwretlengen. T. Mátmuratov bárqulla dóretiwshilik izleniwde folklorlıq hám klassikalıq ádebiyattıń úlgilerine qosa batıs ádebiyatınıń dástúrlerinen tereń úyrendi. Shayır talantlı lirik shayır sıpatında rus shayırları M. Lermontov, S. Eseninniń shıgarmaların jiyi awdaradı hám olardıń temalarına qızıǵadı. Ásirese, qaraqalpaq ádebiyatınıń klassikleri Ájiniyazdıń hám Berdaqtıń shıgarmalarından ruwxıy aзиq aladı.



Shayır keń jámiyetshilikke óz dóretpeleri arqalı hadallıq, adamgershilik, ádillik, sadıqlıq, shın doslıq siyaqlı eń ağla paziyletlerdi taratıp úlgerdi. Shayırdıń jas bolıwına qaramastan aql-násiyat hám tereń filosofiyaǵa qurılǵan oy-pikirleri kewilge qonımlı bolıp keledi. Shayır «Adamgershilikke abaylı bolıń» qosığında hárbir adamdı insan sıpatında tanıtatuǵın baslı belgi adamgershilik sezimler, usı adamgershilik qásiyetlerdi hárbir adamnıń kózdiń qarashiǵınday abaylap-saqlawı kerek, degen ideyanı alǵa süredi.

Áyyemnen kiyatırǵan hárqanday jamanlıqtıń ústinen jaqsılıq ideyasın jeńip shıǵarıw shayır qosıqlarınıń ózegi boldı.

Sonlıqtan da, ol «Kókte quyash qalsın, jerde jaqsılıq» degen qosığında janlı tirishiliktiń bárshesi ushın kóktegi quyash qanshelli zárür bolsa, adam balası ushın jaqsı nárselerdiń, islerdiń, adamlardıń oǵada zárür ekenligi shayır qosığınıń tiykarǵı ideya-tematikasın belgilep beredi.

T. Mátmuratovtıń qosıqları janrlıq hám ideya-tematikalıq jaqtan oǵada bay. Shayır dóretiwshiliginde klassikalıq poeziyamızda keń qollanılgan jaydari qosıq úlgilerinen baslap batıs ádebiyatındaǵı erkin qosıq (verlibr) forması, shıǵıs ádebiyatındaǵı ekilik (másnawiy), tórtlik, beslik (muxammes), altılıq, táriyip, arnaw, tolǵaw, elegiya h.t.b. janrlıq formalardan sheberlik penen paydalangalıǵıń kóremiz.

Shayır ekinshi jáhán urısı temasına arnap, «Urıs dártleri» poemasın dóretti hám onda urıstiń xalqımız turmısına alıp kelgen awır aqibetlerin hárbir qaharmanniń tilinen bayan etip tábiyyiy halında súwretlegen.

Shayır dýnya júzine belgili nemec xalqınıń ullı shayırı Gyoteniń «Faust» shıǵarmasın qaraqalpaq tiline awdardı. Shayırdıń ózi de 80-jıllarǵa kelip, «Jaqsı adamnıń júregi» liro-dramalıq poeması menen «Meniń juldızı́m» romantikalıq-realistik poemasın dóretti. Avtor «Jaqsı adamnıń júregi» shıǵarmasın dramalıq poema dep ataydı.

«Meniń juldızı́m» poeması haqqında. Shayırdıń «Meniń juldızı́m» poemasında da realistik hám mifologiyalıq súwretlewler aralasıp keledi. Poemadaǵı birinshi adam, ekinshi adam, Eynshteyn, Csillara, Saks, birinshi alaman, ekinshi alaman, úshinshi alaman siyaqlı realistik obrazlar menen birge, Saza, Ana jer, Quyash, Ábeshiy ruwx, Finiks siyaqlı mifologiyalıq obrazlar da qatnasadi. Bul poemanıń tiykarǵı ideyası adamzattı qırǵın urısqa alıp keletuǵın qural-jaraqlardı shıǵarmaw hám dýnya xalıqların tınısh hám tatiw turmısta jasawǵa shaqırıw bolıp tabıladi.

Dúnyada adamlar hár qıylı bolǵanınday poemadaǵı birinshi adam, Ana jer, Quyash, Saza, birinshi alaman, ekinshi alaman, úshinshi alaman-dúnyadaǵı bárshe xalıqlardıń atınan jaqsı hám tınısh jasawdıń tárepdarı bolsa, ekinshi adam óz elim, úyim, dúnya-múlkim aman bolsa, basqa eldi qaygırıwdıń ne keregi bar, dep kelte oylayıdı. Ábeshiy ruwx-jawızlıqtıń, asa ketken jamanlıqtıń tárepdarı bolǵan bolsa, Saks, Eynshteyn, Csillaralar ózleriniń atom hám yadro quralların islep shıq-qanına úlken ókinish bildiredi. Dúnya xalıqları mifologiyasında otqa janıp bolıp, qayta tiriletuǵın ólmes qaharman Finiks obrazın dóretedi. Shayır poema qaharmanlarınıń óz ara dialogları hám tartısları arqalı dúnyada jaqsı adamlar tárepinen jaratılıp atırǵan qanday iygilikli islerdiń insanniń ómiri ushın mángilik ekenligin, al, hárqanday jaman hám jawız háreketlerdiń ómiri qısqa ekenligin sheber hám isenimli súwretley algan.

Usılayınsha, T. Mátmuratov óziniń qısqa ómirinde-aq, xalqımız arasıńa tereń mazmunlı poeziyalıq dóretpeleri menen talantlı lirik shayır sıpatında tanıldı.

SÚYENEDI ADAMĞA ADAM

Qapalanıp tartqanda jábir,
Súyenedi adamǵa adam,
Quwanışhta jalǵızǵa awır,
Súyenedi adamǵa adam.

Diywal súyenedi diywalǵa
Tawlar súyenedi tawlargá,
Hárkim gezek-gezek miymanda,
Súyenedi adamǵa adam.

Ó Gayrı demey milletin, ultın,
Alıs demey mákanın jurtın,
Áne sóytip biygárez, biypul,
Súyenedi adamǵa adam.

Qulaq salıń doslarım, gápke,
Pır-pır uyqılap jatırǵan kátte.
Náresteni es bilip hátte,
Súyenedi adamǵa adam.

Kúnler keler, bilemen anıq,
Jer júzinen jaraq joǵalıp,
Qara kókirekler ağarıp,
Súyenedi adamǵa adam.

Múriwbettiń shuǵlası túsip,
Bir-birewge kóriner ısqı,
Ne tapqanın bólisip iship,
Súyenedi adamǵa adam.

Qosıladı elge el kelip,
Dúnya gózzal men hám sen kelip,
Bir aybatlı asqar taw kórip,
Súyenedi adamǵa adam.

Kontinentler iycin tiresip,
Birin-biri turar súyesip,
Jaqsılıqtıń samalı esip,
Súyenedi adamǵa adam.

Okeanniń arjaqlarınan,
Bul dúnyanıń jan-jaqlarınan,
Qol berisip kórisip mudam,
Súyenedi adamǵa adam.

Jalǵız adam górip, biyshara,
Birleskende kúshi qanshama,
Jerdı ózi súyep tursa da,
Súyenedi adamǵa adam.

* * *

Men jortaǵa jılay almayman,
Kúle almayman da jortaǵa.
Xalayıqtı qalay aldayman,
Aldaw bálesinen qorqaman.

Adam kóz jas tókpesin deseń,
Tildi sheńgel etip súyremeneń,
Adam qaynap ketpesin desen,
Hárgız, hárgız jalǵan sóylemeń.

Haqıqatlıq tússe qurdımǵa,
Jaǵıp izler edim miń shıra...
Óarremligi basqalardıń da,
Júregimdi qoymas tınıshına.

Aytqanımnıń lekini mine:
Súyer bolsań eger, súy anıq.
Bir waqtığı ótirigime,
Túsimde de júrmen uyalıp.

Áwelden de adamızattıń,
Jegi qurtı ósek der edim.
Húreyi ushın hadalıy gáptıń,
Júregimdi tósep bereyin.

Nur alınar atomlı kózden...
Ótirikti aytıp onda men,
Aldasam da tek ilajsızdan,
Adam baxtı ushın aldar em.

* * *

Men haqqında shıgarıp húkim,
Ayır meni bayram-toyińnan.
Bolsın deseń shadlıǵım pútin,
Qosıǵımnan meni ayırmań.

Aq kókirek bolsa hár adam,
Sumlıq bolmas aql-oyında.
Ayır meni ótirik-jaladan,
Hadallıqtan meni ayırma.

Shadlıq tawıp usı bostannan,
Quwanıshım sıymas qoynıǵa.
Ayır meni jalǵan doslardan,
Hadal doslarımnan ayırma.

Bul dúnyada ıras sózlerden,
Qımbatıraq ne bar shayırǵa?
Ayır meni shıyrın tüslerden,
Ashshı haqıqattan ayırma.

Nebir-nebir awır júklerden,
Salmaq túsip tursın moyıńga.
Ayır meni jeńilliklerden,
Awırılıqtan meni ayırma.

Watanıma sóz aytpa oynap,
Túsimde de onnan ayırma.
Jazalasań jazala baylap,
Ana jerde ósken qayıńǵa.

Shırayıńdı urlayın deseń,
Jaslıǵımnan ayır, qayılmam.
Ardan juda qılmayın deseń,
Ana jerden meni ayırma.

JAQSÍLÍQTÍN BELGISI

Jaqsılıqtıń belgisi;
Sózler aysań sindırmas,
Bir sózińdi eki etip,
Eki sózdi bir qılmış.
Júzińdi tómen qaratıp,
Kóp ishinde qayğırmas,
Jaqsığa zálel bolar dep
Jamanga mazaq qıldırmas.
Kún túnerip, kún aynır,
Jaqsılar hárgız aynımas,
Dostınıń jaman kúninde,
Dostına bolar qayǵılas.
Túri-túsın qızartıp,
Ashshı sóz benen túyremes,
Qızıl tilin uzartıp,
Jaman jerden súyremes,
Jamanga aytqan sózlerim.
Qádırsız jerde qalar dep
Gez kelgen jerde sóylemes.

Jamanlıqtıń belgisi;
Jaqsı sózdi jaqtırmas,

Aqtı qara qılar da.
Qaranı biraq aq qılmas,
Sırlasım dep sóz aytsań,
Awzında sirá gáp turmas.
Kúnlerdiń kúni bolǵanda:
Shıqpas jerden jır tawıp,
Doslarına min taǵıp,
Ózine shań juqtırmas.
Jalańash etke may jaǵıp,
Sıptırılıp tuttırmas.
Iretli jerde uyalmas,
Iretli jerde kúle almas,
Kóp ishinde keńkildep,
Kúlkiden awzın jiya almas.
Jaqsı sózge erimes,
Jaqsı menen jamannıń,
Parqın pámlep bile almas.
Hár kimge bir alańlap,
Qızıl tili jalańlap,
Juwhaliq etpey júre almas,
Jurt oğan inanbaǵan soń,
Ol da jurtqa inanbas,
Sonlıqtan jaqsı sinalar,
Jamanlar hárgiz sinalmas.

ОY TOLĞAWÍ

1.

Oylanba deydi doktorlar,
Oylanbay júriw múmkin be?
Oylanbay aytqan sózińniń,
Qiyanı tiyer mıń kúnge.
Oylanbay qalay turarman?
Qiylanba deydi doktorlar,
Qiylanbay júriw múmkin be?
Qiylanbay tapqan mıń somnıń,
Opası bolmas bir kúnge.
Qiylanbay qalay turarman?

Korvalandı qıynağan,
Santyagoli jálladtı,
Gázebim menen qıyqalap,
Gázebim menen quwarman
Men ezelgen arabtı,
Sezimim menen siypalap,
Qorlıqtan aqqan kóz jasın,
Sezimim menen juwarman.

Jeratlı úlken ómirdiń,
Bir jaqtaǵı jurtına,
Ot tiyip janıp atırsa,
Qıylanbay qalay turarman?
Qayrılımay ketsem artıma,
Adamgershilik minárdan,
Sol zamatta qularman.

Oylanbay adam óspeydi,
Pútin bolsa da qol-ayaq.
Oylanbaw degen jınayat.
Oylanǵanlıqtan adamlar,
Jılannan záhár—uw alǵan.
Júz jasawdıń jolında,
Men de tayın turarman,
Ómir súrsem biyqayǵı,
Júzge jetip bararmen.
Biraq ta men sońında,
Adam bolmay qalarman.
Qıylanbay qalay turarman?
Oylanıw degen doslarım,
Sóz emes sulıw gáptegi.
Oylanbaǵan adamǵa —
Sulıw emes juldízlar,
Ashıq túngı kóktegi,
Xirosima qayǵısı,
Songimidiń jarası —
Oysızlıqtıń dártleri,
Oylanbay qalay turarman?

Hátteki mına shıgarmam,
Taramay qalsa qıynalıp,
Jaramay qalsa jılarman.
Tıñshitpasın oylarım,
Tawsıłmasın jollarım,
Kewilimdi terbetsin,
Názelimdey mıńárman.

Ómirge qoyıp shin iqlas,
Ot bolıp janıp súymeseń,
Suwiǵı menen tońbasań,
Otı menen kúymeseń,
Jıllılıq berip jarıtpas.
Ómir degen, shinında,
Qiyınlıqtan quralǵan,
Oylanbay qalay turarman?

2.

Bolmaydı insan,
Qıylanbay júrip,
Oylanbay júrip júdegen,
Bolmaydı suńqar,
Tawlardı gezip,
Aylanbay júrip túlegen.
Oylanbaw degen zil eken,
Oylanıw degen gúl eken.
Oy-sezimniń iyrimine
Dus kelip,
Egitilip turman mine men.
Aytayın góptıń hadalın:
Urısıp ketken adamıń,
Alısta júrip,
Saǵınatuǵın janlardı,
Adam dep naǵız bilemen!

ÓMIR TOLĞAWÍ

Jasaw joq biyǵam:
Tınbaydı dárya,
Tınbaydı dárya sarqılmay,

Shappaydı tulpar,
Shappaydı tulpar arsınbay,
Talpınbay turıp,
Arsınbay turıp,
Adam bolıw qıyın, joram-aw,
Adam bolsań da qaysınday.
Kók bizge sálem bermeydi.
Alistı gózlep,
Raketa bolıp atılmay,
Biyiklikti bulttan asırmay.
Ana-jer bizge iymeydi,
Tik ayaqtan xızmette turǵan,
Soldatqa megzep, —
Keń dalaǵa vıshkalar bolıp,
Shanshılmay.
Oylarım tuwlap,
Ármanım qubılıp,
Tolqıydı meniń aldımda.
Jańlaydı jollar,
Sayraydı jollar,
Sayraydı jollar aldımda,
Júrilgen sayın jańarıp,
Júrilgen sayın tawsılmay.

ANA-JER TOLĞAWÍ

Ana-jer óziń,
Ana-jer óziń hárqashan,
Sholpanǵa shıǵıp ketsek te,
Bawırıńa bizdi tartasań,
Tartasań qızım, ulım dep.
Geypara kewli qaralar,
Ana-jer seni jaralar.
Oylamay meken,
Oylamay meken úyim dep?
Álpeshley góriń?
Álpeshleń jer ananı,
Buyımıń emes ol seniń,
Qaramań oğan buyım dep.

Ana júrekke tiyisli,
Jasasin ol júrekte,
Aytadı sonı súyiw dep!
Bul ana-jerdi
Qolda alıp júriw qáwipli,
Qolda alıp júriw qiyın tek.
Ómirge jawdín
Qılwasın aytsam:
Tóbeden aspan
Túse jaq bolıp turǵanday maǵan,
Dirildep.
Aytaman búgin
Qaytadan búgin
Jaqsıǵa ǵana,
Jaqsıǵa ǵana sıyıń dep.
Aspandı mína,
Aspandı mína jaqsılar,
Atlantqa megzep,
Turǵanday bárhá iyinlep.

BÁLENTLIK

Báleñtlikti kúsemeń biykar,
Óz ornínda turıw jeterli.
Ózińizde bolmasa tiykar,
Sonday qáwipli, sonday qáterli.

Qanatlı kóp, suńqarlar biraq,
Báleñtlikke uship baradı.
Nege kerek jasalma qanat?
Bári bir ol túsip qaladı.
Úyrenbegen bolsań báleñtke,
Páske qarap miyiń aylanar.
Óz-ózińdi salma hálekke,
Páske túsiw taǵı ǵay bolar.

Báleñtlikti ańsay berme sen,
Múshkil bolsa jetip almaǵıń,
Báleñtlikten pásti kórmeseń,
Soqırıqtı satıp alganıń.

Juldızlarǵa biykar jarıspa,
Ózlerinen mirát bolmasa.
Turar medi olar alısta,
Ushıp barar qanat bolmasa?

Páste turıp bolma joqarı,
Ne qılasań ózińdi aldap?
Quri qıyal bolmas opalı,
Bos qıyalda bolmaydı salmaq.

Mudam óz halıńda turaqla,
Kerek bolsa aqıllı kenes.
Qıyal etiw jaqsı, biraq ta,
Quri qıyal báleñtli kemes.

Bilseń bizler biyikte turmız,
Eliń báleñt-báleñt iğbalıń.
Eliń bolsa dúnyada juldız,
Demek báleñtlikte turǵaniń.

Soraw hám tapsırmalar

1. T. Mátmuratovtın «Súyenedi adamǵa adam» qosığında qanday másele súw-retlenedi?
2. Shayırdań «Jaqsılıqtıń belgisi» qosığında jaqsı hám jaman illetler ne ushın salıstırıp súwretlengen?
3. Shayırdań «Oy tolǵawi», «Ómir tolǵawi», «Ana-jer tolǵawi» qosıqları poeziyanıń qaysı formasında jazılǵan?
4. Shayırdań «Oy tolǵawi» qosığınıń ideya-tematikasında qanday másele sóz etiledi?
5. «Ómir tolǵawi», «Ana-jer tolǵawi» qosıqlarınıń mazmunıń aytıp beriń.
6. Shayır «Báleñtlik» qosığındağı: «Eliń bolsa dúnyada juldız, Demek báleñtlikte turǵaniń»,—degen qosıq qatarlarında neni názerde tutıp súwretlegen?

ÁDEBIYAT TEORIYASÍNAN MAĞLÍWMAT

Liro-dramalıq poema. Bul janr shıǵarmaları qurılısına lirikalıq hám dramalıq janrdıń qásiyetlerin de óz ishine jámlep aladı. Nátiyjede aralas janrdıń bir túri payda boladı. Liro-dramalıq shıǵarmada bir jaǵınan syujetke, personajlarǵa dramalıq qásiyetler berip, yaǵníy olardı saxnada oynawǵa qolaylastırıp súwretlese, ekinshi jaǵınan shayırdań syujetke, personajlarǵa baylanıslı qatnasların, oy-sezimlerin, ruwxıy tolǵanısların berip

otıradı. T. Mátmuratovtúń «Jaqsı adamnıń júregi», «Meniń juldızım» shıǵarmaları da liro-dramalıq poema esaplanadı.

Misalı, I. Yusupovtúń «Aktrisanıń ıǵbalı» liro-dramalıq poemasında waqıyalardı súwretlew menen birge:

Háy, sen, Qońıratlı qız, janım Arıwxan,
Qızıl qapı aldında ırkildiń nege?
Sıǵalap turǵanińdı qoy tal arasınan,
Jeter tartıngániń, kir ishkerige,

— degen sıyaqlı tikkeley avtordıń oy-sezimlerin, tuygıların beretuǵın orınlar kóplep ushırasadı. Solay etip, liro-dramada avtor óz qaharmanıńı is-háreketlerine óziniń qatnaslarıń bildirip, olardıń táǵdırıne aralasıp otıradı.

KEŃESBAY RAXMANOV

(1942 — 2004)

Ómiri hám dóretiwshılıgi. Házirgi dáwir qara-qalpaq ádebiyatında talantlı shayır, dramaturg hám jazıwshı sıpatında tanılǵan K. Raxmanov 1942-jılı 18-sentyabrde Kegeyli rayonınıń «Jalpaq jap» awıl keńesi aymaǵında tuwıldı. Awıllıq mektepti pitkergennen soń 1961-jılı házirgi Ájiniyaz atındıǵı Nókis mámlekетlik pedagogikalıq institutınıń qaraqalpaq tili hám ádebiyatı bólmine oqıwǵa kirip, 1969-jılı pitkerip shıǵadı. Ol televidenie hám radioesittiriw komitetinde dáslep aǵa redaktor, soń bas redaktor bolıp isleydi. 1978—81-jılları S. Xojaniyazov atındıǵı jas tamashagóyler teatrınıń ádebiy bólimin, 1981—90-jılları «Ámiwdárya» jurnalında poeziya bólimin basqardı. Sońnan Nókis teleradio orayı direktorınıń orınbasarı, Qaraqalpaqstan Jazıwshılar awqamınıń kórkem ádebiyatti násiyatlaw byurosınıń direktori hám Qaraqalpaqstan televídeniesinde kórkem ádebiyat hám dramaturgiya bólminiń başlığı wazıypalarında isledi.

K. Raxmanovtúń «Saǵan asıǵaman» (1970), «Ómir tolǵanısları» (1978), «Ómir sen ullısań» (1981), «Watan muhabbatı menen» (1984), «Tazadan kelgen oqıwshı» (1988), «Máñzilik alıs» (1995) poeziyalıq toplamları hám «Ayralık qosıǵı», «Nóser», «Ómir hám ólim» povestleri hám



«Aqıbet» romanı basıldı. Sonday-aq, dramaturgtıń «Toǵız tońqıldaq, bir shıńkildek», «Zarı-giryany», «Eglengen báhár», «Laqqılar emlewxanada», «Injıqtıń muhabbatı», «Jaralı júrekler» hám «O dúnýaǵa mirát» pyesaları saxnalastırılıp, tamashagóylerge kórsetildi. K. Raxmanov xalıq teatrları menen quwırshaq teatrlarına, jáne de mektep saxnaları ushın da kishi-girim pyesalar dóretip bardı.

K. Raxmanov 1972-jıldan Qaraqalpaqstan Jazıwshılar awqamınıń ağzasi boldı. «O dúnýaǵa mirát» hám «Kelin» pyesaları ushın Berdaq atındıǵı mámlekетlik siyliqtıń laureati (1978), Qaraqalpaqstan Respublikasına miyneti sińgen kórkem óner ǵayratkeri (1992) hám Qaraqalpaqstan xalıq shayırı degen húrmetli ataqlarǵa iye boldı. Ol 2004-jılı 62 jasında qaytis boldı.

Shayırdıń lirikasında tuwılǵan jerdi, Ana Watandı, ata-ananı, dostı súyiwge, xalıqlar doslıǵın, balalıq, jaslıq muhabbattı ulıǵlawǵa, hadallıq, haqlıq, adamgershilik qusaǵan ulıwma insanıylıq pazıyletlerdi jırlawǵa keń orın berilgen.

K. Raxmanovtıń poeziyasında ana Watan, tuwǵan jer temasına arnalǵan lirikalarǵa keń orın beriledi:

Bir qısım topıraǵıńa tamshı qan tamsa,
Talıńnan bir putaq sınsa shaqadan,
Bir túp emenińdi órt jalın shalsa,
Tek men ayıpliman, jazala Watan.

K. Raxmanovtıń lirikalarında perzent ushın janın pidá etiwshi atana obrazı hám olardıń miyirman kelbeti «Anamnıń esteligine», «Ananı qádirleń adamlar», «Ákege eskertkish», «Ákemniń aytqanları» h.t.b. qosıqlarında da perzentlik mehir-muhabbat penen tolıp-tasıp jirlanadı.

Shayır milliy poeziyamızdıń marjanların qunt penen úyrenip qoy-mastan, tuwısqan xalıqlar ádebiyatlarınıń bay dástúrleri menen de jaqın-nan tanıs boldı. Shayırdıń poeziyası ideya-tematikalıq jaqtan ǵana emes, táriyip, arnaw, poetikalıq dürkinler, tórtlık, muxalles (beslik), altılıq, segizlik hám onlıq sıyaqlı jańa lirikalıq formalar menen jıldan-jılǵa bayıp bardı. Shayır «Haqıyqatlıq haqqında» qosığında:

Tabındırmas báleñtligi tawdıń da,
Baǵındırmas jawızlıǵı jawdıń da,
Tájim etip iyilemen tek ǵana,
Qúdiretli haqıyqatlıq aldında.

—degen qosıq qatarlarında adamlardıń hújdan tárezisiniń ólshew taşı haqıyqatlıq penen ólshenetügىnlığın oǵada durıs kórsetip beredi. Sonday-aq, shayır tórtlikleri menen altılıqlarında, segizlikleri menen onlıqlarında da ómirdegi jaqsı hám jaman hádiyselerdi adamlardıń minez-qulqı hám adamgershilik qásiyetleri menen salıstırmalı túrde sheber súwretlewge erisedi.

Shayırdań «Bult hám quyash», «Janbas qala», «Sen haqqında qosıq», «Báhár hám ǵarrılar», «Tań ashiǵı», «Qardaǵı iz», «Shól dástanı», «Urıs jıllarında», «Tazadan kelgen oqıwshı» siyaqlı onlağan liro-epikalıq poemaları jarıq kórdi.

Shayır «Tazadan kelgen oqıwshı» poemasında ádebiyatımızǵa jańa temanı alıp keldi. Poemanıń waqıyası mektep oqıwshılarınıń turmısına arnalıp, Batır degen oqıwshı balanıń tilinen sóz etiledi.

K. Raxmanovtuń dramalıq shıǵarmalarında ómirdegi hárqanday quwanıshlı, qayǵılı, ókinishli hám kúlkili waqıyalar búgingi kúndegi zamanlaslar obrazı hám olardıń minez-qulqı, ishki oy-sezimleri, islegen is-háreketleri misalında súwretlenedi. «Kelin», «Laqqılar emlewxanada», «Ínjiqtıń muhabbatı» komedyalarında xalqımızdıń iyni kelgen jerde oǵada házılkesh, xosh minayım, álpayım minez-qulqı, ayırim adamlardıń kúlkige tolı ómiri misalında qızıqlı sóz etilse, «O dúnyaǵa mirát» tragediyasında insaniylıq paziyletlerin mal-dúnya, pul menen almastırǵan ayırim adamlardıń shadlı ómiriniń aqıbeti qayǵılı hádiyseler menen juwmaqlanadı.

QARDAĞI İZ

Awılımız qaladan qashıq
Bir jaǵı kól, bir jaǵı toǵay,
Qısta tóle, jazda ılashıq
Kún kóriske boldı dım ońay,
Hámme qapa, hámme ábiger,
Urıs otlı qursawday qısar.
Atlangálı barlıq jas jiger,
Awıl bosap qalǵanday misal.
Burınları jaz aqshamında
Oynar edik sharshawdı bilmey.
Endi mine, qıstıń tańında
Oyanamız ereseklerdey.

Jep pitpegen shiyrin pal kibi,
Tatlı uyqımız shala qaladı.
Bizdi jolǵa saldı hár kúni
Ákelerdiń qalǵan talabi.
Bala bolıp juwırǵan menen,
Izimizde qaldı balalıq.
Uwayımsız tuwilǵan menen.
Erte erdi alağadaliq.
Shaqaq atıp mektep jolında,
Shalqıp qosıq aytı almadıq.
Biz asıqtıq adam bolıwǵa,
Hátte, waqıt qaldı aldanıp.
Tiyip-qashıp bardıq mektepke,
Muǵallimler boldı jetpesin,
Oqıw emes, sawash ketpekte,
Anıq, sabaq ótsin, ótpesin.
Ol waqları «Álipbe» emes,
Soldat xatın oqıw bir mashqı.
Sol xatlardı oqıp erte-kesh,
Kóp balalar sawatın ashti.
Hár úydegi úmit shıraǵın,
Oynatıp tur taǵdır samalı.
Tawısadı kimniń shıdamın,
Kimlerdiki óship qaladı —
Bári, bári biymálım onda,
Jırawlardıń pitpes jırınday.
Hámme názer tigiler jolǵa,
Kútkenleri keletuǵınday.
Xat keliwdiń ózi dábdebe,
Súyinshisi soralar moldan.
Biraq, xat ta jetpes hámmege,
Bir xosh xabar tańısıq bolǵan.
Bara-bara náletiy urıs,
Shala berdi hásiret sazin.
Awıllardı etip bir uwıs,
Alıp keldi «qara qaǵazın».
Sonda kewil túnerip bulttay.
Úmit penen kóz jas dígisti.

Ishine suw tolǵan qudıqtay,
Kóp shańaraq oyılıp tústi.
Sol zarlı ún, joqlaw, ayralıq,
Saratandı dóndirdi qısqa.
Adam boldıq dártke qayralıp,
Balalıqtı qaldırdıq tısta.
Eseydik biz otlı jıllarda,
Ómir jolın erte aqtardıq.
Gá áptapta, gá dawıllarda
Úlkenlerdiń isin atqardıq.
Sılbır emes, bolǵanbız shaqqan,
Mashaqattı úyrendik jeńip.
At jalında quldırap shapqan,
Biz sharwanıń balası edik.
Shopan ákem ketti sawashqa,
Bizge qaldı bir pada malı.
Shıdaw kerek suwıqqa, ashqa,
Qiynaw qıyın jalǵız ananı.
Mennen úlken bala joq, bári
Apıl-tapıl júrgen náreste.
Sónbesin dep úydiń otları,
Jumıs kirdi barlıq háweske.
— Azamat! — dep baslıq aǵay da,
Bazda arqamnan qaǵıp qoyadı.
Jazı menen kólde, toǵayda,
Mal jayılp, erkin toyadı.
Jaqın joram, qońsı Mináj da
Biyǵam emes, anası sırqat,
Barıp qaldı waqt birazǵa,
Aǵasınan kelmedi bir xat.
Pochtalyonǵa telmirip hár kún,
Keler me dep búgin deregi—
Ayta almay ishtegi dártin,
Pisi qurıp qala beredi.
Tap óz ákem pech quwısında,
Otırǵanday qımtap postındı,
Pochtalyon bir kelse usında,
Dım ayayman Mináj dostımdı.

Jubatamız sóz benen sıylap,
Algaw-dalǵaw kewilxanası.
Zarlanadı úyinde biytap,
Meshel bolıp qalǵan anası.
Maǵan járdem beredi Mináj,
Mal baǵamız oqıwdan keyin.
Bul urısqa bar ma bir ilaj,
Ushırdı góy awıl húreyin.

2

Isqırǵan qıs. Jerde qalın qar,
Qaramaydı suwiq ińgayǵa.
Jayılıwǵa bolar mal inkár,
Onıń hali múshkil bundayda.
Jem joq. Hátte, jetpeydi shóp te,
Balalaydı qısta ǵayımız.
Jániwarlar ketpeydi shetke,
Tek ıqtırma ferma jayımız.
Mal jaǵdayı, urıs zardabı,
Qashıradı túngi uyqırndı.
Ot bolsın dep toǵay tallardı,
Aydar edik salıp qıyqıwdı.
Ariq mallar ashırqap qalǵan,
Kiyip keter toǵaydıń ishin,
Sol waqları balalıq aldan
Jarq etedi bir maydan ushın.
Umıtamız maldı, basqanı,
Mináj benen oyın tabamız.
Túnergenshe qıstiń aspanı,
Jazılısıp oynap alamız.
Soń mallardı jiynap, túwellep,
Ákelemiz awıl tárepke.
Suwgaramız kelgenin shóllep,
El jatqansha bizler hálezkte.
Qıyın kúnler awır shanaday.
Qar ústinen jılkıydı áste.
Quwanbadıq bizler baladay,
Shadlıq degen turdı qápeste.

Bizge kúlki boldı tam-tarıs,
Tez ayırdıq ómirdiń parqın.
Jas bolsaq ta boldıq bir arıs,
Tarta bildik hásiret zarpın,
Bir kúni biz gewgimge shekem,
Ógalma-ǵaldan qalıp biyxabar —
Hesh nárseden almastan setem,
Ertek aytıp shıqtıq bir qatar.
Sóytip, maldi túwellewge de
Úlgermesten aydap qaytqanbız.
Biz sebebin bilmedik nege,
Joq bop shıqtı saranaw jalǵız.
Móniredi buzawı onıń,
Zar eńirep turdı biyshara.
Qayaqlardan izleymiz joǵın,
Qarańǵıda oǵan ne shara?...
Házir onıń kelse anası,
Aymalasa jalap ándamlı,
Umitarmız biz de, shaması,
Ayralıqtı, sol bir ármandı.
Házir sıyır tabılıp eger,
Ushırassa mınaw tuwısqan —
Quwanarman men de, ollager,
Ákem qaytqan yańlı urıstan.
Buzaw sesti bawrımdı ezer,
Iyt jırtqanday kewlim sarsańda.
Jetimlikke qay júrek tózer,
Zarlı buzaw — qayda barsam da
Kóz aldımnan ketpes eki eli,
Sol aqshamı part bolıp jandım.
— Awma eken Mináj ekewi, —
Degen sóz de etedi ǵamgún.
Anam kúydi, pisti, tabalap:
— Endi qaydan tóleymiz, qırshın!?
Júrmeyisiz be maldi jaǵalap,
Alağayım ádetiń qursın!!
Jeti túnde qaydan tabılar,
Baslıq bilse, ne deydi endi?

Sút planı buniń taǵı bar,
Kórsetemen qalay tóbemdi?!—
Dedi anam, jer toqpaqladı,
Túni menen uyqılamadıq biz.
Tań ağarıp atqan waqları,
Jolǵa tústik Mináj ekewmiz.
Shımırı ayaz. Qar sıqırlaydı,
Suwıq samal arqadan esken.
Jalǵız sıyır—taw kibi qayǵı,
Kiyatırmız illá demesten.
Súńgip kettik toǵay ishine,
Torańǵıllar joldı tosadı.
Joq izlegen sorlı kisige,
Quslar ǵana hawaz qosadı.
Qar shashadı qalıń putalıq,
Júre almaymız geyde ombalap.
Geyde óship, geyde tutanıp,
Kiyatırmız jandı qorǵalap.
Júre berdik, bilmedik qansha
Alıslargá kettik awıldan,
Júre berdik ayaq talǵansha,
Qoriqtıq maldı tappay bariwdan.
Bir waqları qardıń ústinde
Adam izi kórinip qaldı.
Júrgen iz bul keshe, ya túnde,
Súyrep basıp júripti qardı.
Ańshı dewge, aldında quwǵan
Ań izi joq. Hayran qalarlıq,
Izge erip kettik biz jıldam,
Umitıldı sharshaw da barlıq.
Iz kiyatır keshegi jaqqa,
Mal jayılǵan jerlerge qarap.
Biz jogáltıp aldiq bir waqta,
Mal izleri ketipti tarap.
—Sársen,—dedi Mináj muńayıp,—
Bul izden nan pispeydi, jora.
Qubla betke qaray shıǵayıq,
Múmkın shıǵıp qalar bir qora.

— Meyli,— dedim. Kettik taǵı da,
Baǵdarımız boldı namálim.
Bir shaqırım barsaq arıǵa,
Taǵı kórdik etik tabanın.
Sol iz, endi qosılǵan oǵan
Sıyır izi, erip jetekke.
«Aspaydı dep shama shamadan,
Adamlar da aytpaǵan tekke.
Usı biziń sıyırdıń izi,
Qollı bolǵan. Uri áketken.»
Dep oyladım, Minájdıń júzi
Usı oydıń ırqına ketken,
—Tabamız! Dep ekewmiz birden,
Beldi bekkem buwınıp aldiq.
Saspaw ushın zárre degbirden,
Izdi quwıp juwırıp aldiq.
Uzap kettik awıldan sırtqa.
Jolsız júriw bolmadı ońay.
Kórsetpeyin degendey jurtqa,
Qımtap barar bizdi jıs toǵay.

3

Qansha júrdik, qansha jol astıq,
Biz bilmedik batıs, shıǵısti,
Ara-tura izden adastıq
Qalıń búkler buzdı shırısti.
Eki aylıqta urıstan qaytqan,
Bir muǵallim bar edi biziń.
Sabaq waqta ol talay aytqan,
Partizanlar mártligin, isin.
Bizlerdey jas áwladtıń
Jawlar menen alısqanların—
Ayttı talay-talay erlerdiń,
Ot, qan menen qarısqanların.
Óurijlanıp men de baraman,
Qaraqshını tawıp alsam dep.
Hám ishimnen talwaslanaman,
Dushpanıma pánje salsam dep,

Bálkim, usılay kiyatqan shıgar,
Minájdıń da tisi qayralıp.
Ol da ózin ózi qamshılar,
Aygasıwǵa keler saylanıp.
Bir waqları júz metr jerden,
Kógis tútin kózge shalındı.
Sorpa iyisi kelip tur órden,
Awqat dárti túrtti qarındı.
Biz súyenip qalıppız talǵa,
Mártlik tarap ketti tútindey.
Ańıraydıq, bizlerdi alda
Neniń kútıp turǵanın bilmey.
Búk astında bir bále barın,
Kókirekler turıptı ańlap.
Tapqandaymız urı xabarın,
Iynimizden bastı bir salmaq.
«Jaman aytpay jaqsı joq» degen,
Qardaǵı bul qupiya iz góy.
Barıp qalsaq, miltığı menen
Atıp salsa, pitkenimiz góy.
—Sırdı ashpay turıp erterek,
Barayıq biz awıl tárepke.
Bul xabardı jetkeriw kerek,
Bostan-bosqa túspey hálekke,—
Degenimdi maqullap meniń,
— Sóytıw kerek, — dedi Mináj da.
Bántin basıp jalǵız wádeniń,
Órbańlasıp qayttıq: bul az ba?...

4

Kún batqanda jettik awılgá,
Jıynalǵanlar ketpepti tarap.
Bizler ketken biymálım jolǵa
Otır eken ıntıgıp qarap.
— Sıyır qayda, hey, súmirekler! —
Dedi Bekman — başlıq atamız.
Asıgıp tur soqqan júrekler,
Kórgenlerdi etiwge ańız.

Ayttıq bizler entigip zorgá,
Tútep atqan tútindi ayttıq.
Izdi ayttıq gezlesken jolda,
Jarti emes pútindi ayttıq.
Bizdi tıñlap boldı da olar,
Oylanısıp qaldı bir sátke.
— Bekman aǵa, múnkin sol bolar, —
Dep muǵallim mán berdi gápke.
— Sol góy, sol góy... — dedi baslıq ta,
«sol góy» ına túsinbedik biz.
Tek basımız tiyip dastıqqa.
Sozılıwdı árman etemiz.
Baslıq penen muǵallim aǵay,
Jetpeytugın biziń pámımız —
Sóz sóylesip aldı bir talay,
Onnan sayın shıǵar janımız.
— Al, dem alıń, — dedi bir waqta, —
Tań atıwdan ketemiz taǵı...
Shama kelmey keshki awqatqa,
Jazdırıldı uyqınıń tawı.
Qulan iyek tań atqan waqta,
Bir qol tiyip ketti moynıma.
Anam: «Bar, — dep, — tez qora jaqqa»,
Bir zaǵara tiqtı qoynıma.
Barsam, baslıq, muǵallim, taǵı
Milicioner atlı tur eken.
Olar maǵan kúlip qaradı:
— Jatisín ne, sáskege shekem?
— Kelmedi me Mináj? — desem men,
— Qala bersin, — dedi biypárwa, —
Joldı anıq bileseń góy sen,
Sársen, Sársen... bolajaq sharwa!
Otır anaw, ertlewli atqa,
Tez aydasań, kár etpes suwıq.
Kettik, — dedi. Biz toǵay jaqqa
Patıraqlap shawıstiq suwit.
Kóp yol eken, keshe piyada

Qalay júrdik, hayran qalaman.
Qardaǵı iz baslar qıyaǵa,
Geyde zorgá-zorgá tabaman.
Attan góre, toǵay ishinde
Jayaw júriw ońayıraq eken.
Tuwra keler jerge túsiwge,
Jol bermeydi shaqalar bekem,
Jol bermeydi, sol bir nákástıň
Qoy, ápsherin kórmeń degendey.
Appaq qarda izi patas dım,
Qanlı ayaq júrgen edendey.
Bir shaqırım qalǵan waqitta,
Biz toqtadıq, baylandı atlar.
— Jiberiwi múmkın atıp ta,
Bul úngirde bir bálamat bar.
Saq bolayıq, joldaslar, — dedi,
Milicioner keńesin aytıp,
Qarda jatqan urı izleri,
Turar tegin emesin aytıp.
Piyadalap kettik tasadan,
Tek muǵallim júre almadı.
Keshe ǵana shaqqan jas adam,
Búgin aqsaq — urıs saldarı.
Ol atlardıň qasında qaldı,
Qayta-qayta aytıp aqıl gáp.
Biz panalap torańgillardı,
Kele berdik kem-kem jaqınlap.
Eki adamdı es bilgenlikten,
Hawlıqpayman búgin onshalıq.
Biraq, geyde shıǵa almay bükten,
Qalǵandaymız hámme qorshalıp,
Ústi-ústine soǵadı júrek,
Kóriw ushın urı qandayın.
Jetsem deymen soǵan erterek,
Kepken yańlı shólden tańlayım.
Qaldı tayaq taslam aralıq,
Búgin tútin kórinbes bunda,
Qáwiplenemen: «Etip balalıq,

Júrippiz be basqa jaǵında?»

- Qáne, qaysı tútin shıqqan jer?
- Anaw, shoshaq qalın búk bar ma?
- Sol káradań shıqtı tútinler...
- Ornalaşqan eken iqlawǵa.
- Kórseteyin búgin bir óner.
- Sizler qalín, barayın jalǵız,—
Dedidaǵı sol milicioner,
- Júrip ketti qorıqpastan hárgız.
- Gá eńbeklep, gá jerde buǵıp,
Baratır ol urı tamanǵa,
- Sonda úńgirden bir adam shıǵıp,
(Siyqi joq-aw uqsar adamǵa)
- Tumlı-tusqa qaray baslaǵı,
- Sóytti de ol bizlerge qaray,
Ólimsirep qádem taslaǵı.
- Ushıp turdı jaraqlı aǵay:
- Toqta!! — dedi, oq atılǵanday
Shalqasına quladı urı,
- Hám tez turdı jiǵılsa qanday,
Degendey ol boldı natuwrı,
- Qiymıldama! Tapjılsań, tamam,
Ataman da taslayman, qashqıń!
- Kóter qoldı, namıssız adam,
Toǵayda ne jańalıq ashtiń?! —
- Dep keketip milicioner,
Eki qolın kóterip qoýdı.
- Bekman atam: «Sársen, aytıp ber,
Bul urını bildiń be?» deydi.
- Tigilemen, hesh kimge hasla
Uqsamayıdı, túri bádbásher.
- Urı sırttan, bul urı basqa,
Dep kewilim ózinshe shesher.
- Tanımadım...
- Rastan-aq pa?
- Kórgenim joq bunday ǵarrını.
- Uqsamay ma Dúysen jalaqqa?
- Urısta góy aǵam, barlıǵı...

Milicioner shaqırıp bizdi,
— Qolın baylań, — dedi, — artına!
Saqal ǵawlap basıptı júzdi,
Túsindim-aw gáptiń parqına.
Qashqin, uri, isleri ilas,
Kózimizge kóringen bóten —
Bizge qońsı, bizge awillas,
Dúysen degen aǵamız eken.
Elesledi kózime bir-bir,
Anası onıń, mendey inisi,
Jolǵa qarap otır ǵoy dilgir,
Ne boladı endi bunısı?
Gá tabelshik, gá skladshı,
Hár kásiptiń basına barıp,
Júrdi Dúysen awılda jaqsı,
Xalıq qatarı ketti atlanıp.
Xat kelmedi ketkeli, lekin,
Büytip júrip xat jazıw qayda?
Saǵınsa da qansha úybetin,
Pochta bar ma mınaw toǵayda.
Endi mine, turısı mınaw,
Moynı tómen salınıp ketken.
Sezilmeydi kúliw ya jılaw,
Xalıq jerkener bul ólı betten.
Kórdik bizler jatqan úńgirin,
Aywan-jaywan súyekler jatır.
Terisin de taptıq túlkiniń,
Keshe soyǵan gósh jayrap atır,
Kózlerime basıldı ottay,
Shaqı aylanǵan saranaw bası.
Elesledi anasın tappay,
Keshe ókirgen buzaw kóz jasi...

5

Urı uslangan! Urı kiyatır! —
Dep shapqılap jetti balalar.
— Wáy, siyır joq, quri kiyatır, —
Dep qıynalar sawıńshı analar.

Adam emes, qırı bir súlder,
Sońğı izin túśirip qarǵa—
At aldında abınıp keler,
Jasqanshaq kóz qaramas algá.
«Bul mártillikke men de sherikpen!»
Dep maqtanǵan kibi góddaslap,
Mináj keler bólinip kópten,
Bizge qaray keń qádem taslap.
Bul ushırasıw bolar ma jaysha?
Dúysen qaytqan joq góy urıstan.
Endi qaytip, endi qalaysha
Kórisedi eki tuwısqan?!
Terlep kettim, bárine bunıń
Tek gána men ayıpliday-aq.
Mináj sıyqın kórip urınıń,
Turıp qaldı: sógip ya ayap...
Tanimadı. Bilmeymen sonda,
Súyinshim be soraǵan meniń:
— Mináj dostım, hesh qapa bol ma,
Bul.. bul Dúysen aǵań góy, — dedim.
Ol jalt qarap, taniwi máttal,
Úybetine shaptı eńirep.
Bekman atam tústi de attan,
Adamlardı qoyıp keńirek,
Aytıp berdi qısqasha gána:
Biz urısqıa ketti dep júrgen,
Dúysen qashıp qalǵan qalada,
Bir adam joq kórgen, ya bilgen.
Eki jıldan berli astırtın,
Miliciya izleydi eken.
Lekin, belgi tabılmas, trı-tım,
Bile alıaptı búginge shekem.
Milicioner gáp arasında.
Bizdi maqtap kótermeledi.
— Qıraqı bop ósken jasında
Algıs jawsın sizlerge! — dedi.
Sol waqıttı awıl tárepten,
Shıqtı qıyqıw, qayǵı sazası.

Tikeyip, gá qulap et-betten,
Mináj benen keler anası.
Ayap kettim. Ayadı hámme.
Tiri janniń bári ayadı.
Ana keler bolǵanday delbe,
Uship túser tayıp ayaǵı.
Ashıw, qáhár kúsh berip oǵan,
Tóseginen julǵan, shaması,
Júzlerinde ǵázep, qayǵı-ǵam,
Uwdar-duwdar tarqalǵan shashi.
Hámme sam-saz, kútıp turǵanday,
Perzenti ushın ana húkimin.
Mínaw qashqın, jabayı qanday!
Dushpanı góy ana sútiniń!!
Ana keldi. Irkilmesten ol
Balasınıń barıp aldına,
Júzindegı júnge saldı qol,
Ilingenin julıp aldı da:
— Joq, joq, seni tuwǵanım biykar,
Men ul emes, tas tuwıppan, tas!
Endi maǵan aspan astı tar.
Ne báleni kórip tursań, bas?!

Meni, mínaw xalqımdı jawdan
Qorǵamasaań, kerekseń kimge?
Saǵan aq sút bergenim jalǵan,
Bul qorlıq góy Mináj jetimge.
Shirkew saldıń onıń betine,
Bul ne azap, wax-wax, beglerim!!
Jılar edi xalıq miynetińe,
Qanlı urista nege ólmediń?! —

Dedi ana, sóytti de qarǵa
Talıp tústi shashların jayıp.
Ómir degen tur eken jarda,
Qulap ketti, boldı zım-ǵayıp.
Hámme oǵan talpındı, lekin,
Hesh kim alıp qala almadı.
Pitkeripti ájel xızmetin,
Jolda qaldı ómir kárwanı.

Sóytip, onıń jalǵız xatına
Inkar bolǵan ana biyshara —
Perzentiniń siyqınan mına,
Ólip ketti, buǵan ne shara?...
Sol waqıya bolǵanday jańa,
Kóz aldımda elesleydi kóp,
Qar ústinde turǵanday ana:
Namárt jigit tuwilmasın dep. ...

WATAN MUHABBATÍ MENEN

Jańılmasa ay óziniń jolınan,
Nurlı quyash jarqırasa hár tańda,
Meni aynıtıw kelmes heshkim qolınan,
Sadiq bolıp qalaman bul watanga.

Sel kemirer taynapır taw tasların,
Toǵaylarǵa ushqıń tússe, tutanbaq.
Sol qálpinde qalar meniń jas janım,
Ózgermeydi watanıma muhabbat.

Sebebi, ol ar-namıstan tuwılıp,
Azat zaman shuǵlasında jaynaǵan.
Ámiwdárya suwlarında juwılıp,
Erkin miynet qazanında qaynaǵan.

Adam boldım usı muhabbat penen,
Quwat berdi Watan atlı ullılıq.
Áptaplarda sayam boldı ne degen,
Boranlarda berdi maǵan jıllılıq.

Qayda barsam, jollar ǵayı bolmadı,
Adamlarda tabılmadı maǵan jat.
Jelbirep tur bayraq bolıp qoldağı,
Áziz Watan, senlik taza muhabbat.

Perzentinmen, talay sınnan ótermen,
Ele meniń aldımda kóp saparım—
Qarızdarman, hámmesin de ótermen—
Muhabbatıń menen, Ana-Watanım!

Soraw hám tapsırmalar

1. K.Raxmanovtúń «Qardaǵı iz» poemasında ekinshi jáhán urısı aqbetleri qala-yınsha sáwlelengen?
2. Poemada mektep oqıwshıları Sársen hám Mináj qanday waqıyalardıń gúwası boladı?
3. Sársen obrazındaǵı unamlı qásiyetlerdi aytıp beriń.
4. Poemada Mináj ágası Dúysen qashqınnıń urlıq islerin esitkende qanday jaǵ-dayǵa túsedı?
5. Bir ananıń perzentleri bolǵan Dúysen hám Minájdıń xarakterlik ózgesheliklerine sıpatlama beriń.
6. Poemanıń sońında hásiretli ana «—Joq, joq, seni tuwǵanım biykar, Men ul emes, tas tuwippán tas!», dep ne ushın páryad shegedi, Poemanı oqıp, mazmunın aytıp beriń.
7. Shayırkıń «Watan muhabbatı menen» qosıǵındaǵı Watanga bolǵan súyispenshiliǵı qalayınsha sáwlelengen?
8. Qosıqtıń aqırǵı kupletindegi «Qarızdarman, hámmesinde ótermen» degen qatarlarǵa túsinigińiz.

MÁTEN SEYTNIYAZOV (1934—2007)



Ómiri hám dóretiwshılıǵı. Belgili shayırlardıń biri Máten Seytniyazov 1934-jılı Qanlıkól rayonınıń aymaǵında tuwilǵan. Ol Qaraqalpaq mámlekетlik pedinstitutın tamamlap, Jazıwshılar awqamında (1955—56), «Ámiwdárya» jurnalında (1956—1959), Qaraqalpaq mámlekетlik baspasında (1959—60), jáne «Ámiwdárya» jurnalında poeziya bólimin basqarsa, usı jurnaldıń bas redaktori (1962—65) bolıp ta isleydi. Sońınan Jazıwshılar awqamında juwaplı xatker (1965—71), Qaraqalpaqstan televedeniesi hám radioesittiriw komitetinde redaktor, bas redaktor (1974—80), sońğı jılları «Ámiwdárya» jurnalınıń bas redaktorınıń orınbasarı bolıp isleydi.

M.Seytniyazov 1952-jıldan Jazıwshılar awqamınıń aǵzası. Shayırkıń «Kárim matros» (1955), «Jumbaqlar» (1957), «Nápsiqaw pıshıq» (1959), «Tolqıtqan oylar» (1961), «Qızǵınım meniń» (1966), «Bárhama joldaman» (1971), «Aytılar sóz» (1975), «El qádiri» (1978), «Kewil tillası» (1981),

«Bir gápim bar» (1987) poeziyalıq toplamları menen Hindstan, Italiya, Germaniya, Baltik teñizi boyı elli, Pakistan, Afrika mámlekетlerine bargan saparlarına arnalǵan «Jeti jurtqa sayaxat» (1991) atamasındağı publicistikaliq dürkinleri kitap bolıp basıldı.

Shayırkıń kóphshilik qosıqları ishki oy sezimleriniń tınımsız háraket etip, sırtqa shıgarmasa bolmaytuǵın jaǵdayında dörtetiledi. Ol óziniń aytayıń degen óy-pikirlerin jasırmastan ashıq aydın aytıwǵa ádetlengen.

Xalıqtıń táǵdirı-shayırkıń táǵdirı menen sabaqlas. Bunu biz, Máten Seytniyazovtıń el-xalıq, ana Watan, tuwilǵan jer temalarına arnap jazǵan azamatlıq lirikaları menen liro-epikalıq poemalarınıń mazmunınan tereń ańlap jetemiz. Shayırkıń «Ámiw, Aral meniń ómirimde» liro-publicistikaliq poeması 1983-jılı jazıldı.

Bunnan basqa da shayırkıń hár qıylı temalarǵa arnap jazılǵan «Jigirma eki», «Bes jap qayǵısı», «Jol siltew», «Tús», «Eki qız», «Watan gedayı», «Tolqıtqan oylar» dep atalǵan poemaları bar.

MEN BIR JOLAWSHÍMAN

Men bir jolawshıman, hár kún azanda,
Úyimnen shıǵıwdan jolǵa túsemen,
Jol zawiq baǵıshlar bárha adamǵa,
Men joldı súyemen, joldı kúseymen.

Haq jolawshı bolǵan tek dur men emes,
Hárkim óz ómirine ózi jolawshı.
Jolı tawsılganın heshkim qálemes,
Hárkim óz ómirinde baxtın sínawshı.

Hárkim mezgilinde qonıp, túslenip,
Hárkim jolǵa shıgar jaqın-jıraqqa,
Adassa egerde ernin tislenip,
Hámme siltew alıp barar bir jaqqa.

Kimler atlı barar, kimler qayıqlı,
Kimler samolyotta, kimler mashında,
Kimler jyaw barar, etpe ayıplı,
Hárkim jolın júrer ózi qashan da.

Awa, jolawshıman, hár kún azanda,
Úyimnen shıǵaman, jolǵa túsemen.

Jol zawıq bağıshlar bárha adamǵa,
Men joldı súyemen, joldı kúseymen.

HAQÍYQATLÍQ QAYDA BOLSA

Haqıyqatlıq qayda bolsa,
Meni bar de sol jerde.
Qayda jalǵan payda bolsa,
Meni joq de ol jerde.

Kim birewdi qapa qılsa,
Meni japa shekti de.
Durıslıqqa shubha qılsa,
Meni jasın tókti de.

Kim birewdiń haqın jese,
Meni onda jandı de.
Kim birewden zaqım jese,
Meni sırqatlandı de.

Ótirik, ósek, jala ense,
Maǵan bir is boldı de.
Eger aqtı qara dese,
Meni tilden qaldı de.

Bunıń bárin burıs dese,
Tóbemnen zil bastı de.
Meni eger durıs dese,
Onda kewlim tastı de.

ÁMIW MENEN SÍRLASÍW

* * *

Ómirimniń hárbiń kúndız keshinde,
Bayaǵısha barsań bárha esimde.
Sırlasıwǵa az kelgenim bolmasa,
Bir adamday júrmen jurttıń ishinde.

Awa, geyde aylana almay kúyemen,
Biraq bastı bayaǵısha iyemen.

Maǵan qurttay jel sóz ergen bolmasa,
Ele seni janım menen súyemen.

Biraz jurttı gezgen bolsam azıraq,
Oyım meniń ketken shıgar qozılap.
Biraq bunda ózge mánis bar bolsa,
Bir iyrimiń jutsın meni házır-aq.

Barlıǵın da janım sezer, bilemen,
Bilip turıp taǵı ózim kúlemen.
Mende eger júrim degen bar bolsa,
Aqır sonıń bárin saǵan beremen.

O, Ámiwim, bolaberer gáp degen,
Ústińdegi kópir gápsız pitpegen.
Óz isiniń mazmunına isengen.
Heshbir adam gápke erip ketpegen.

Gúllentiwge mınanday keń dalanı,
Alǵa taslap aǵa bersek bolǵanı.
Barlıǵın da aǵıs basıp ketpey me?
Suwsıldaǵan biymáni gáp qalǵanı.

Eleberin talay sınap kórersen,
Sózlerime qulaǵıńdı túreraseń,
Qay perzentıń qalay xızmet etip jür,
Asıqpasań eleberin bilerseń.

* * *

Tolqıp aqqan aǵısıńdı kóriwden,
Ishpey turıp hawirińe qanaman.
Sonıń ushın dártim bolsa kewilde,
Ámiw, saǵan sırlasıwǵa baraman.

Taqır jerden iyne menen túrtinip,
Quyi qazsam, seniń ushın qazaman.
Jazǵanımda ketsedaǵı kemshilik,
Qosıq jazsam, seniń ushın jazaman.

Gúresemen, gúres degen-dás degen,
Seniń ushın jiǵılamana, jiǵılsam.

Qapa bolsam, ózińdeyin dos penen,
Seniń ushın shaǵınaman shaǵınsam.

Elge berip boyımdaǵı barımdı,
Esten tansam, seniń ushın tanaman.
Qorǵayman dep aǵıp turǵan arındı,
Janar bolsam, seniń ushın janaman.

Meyli, kúnim ótpesin hesh arqayıń,
Jábır kórsem, seniń ushın kóremen.
Ólsemdağı bir kúnleri qartayıp,
Sebebi, men seniń ushın ólemen.

* * *

O, Ámiwim, seni kem-kem,
Jaqsı kórip baratırman.
Mehribanlı dárya ekenseń,
Ilahiyda jaratılğan.

Baxtımdı men sennenaptım,
Sennen toyıp, sennen qandım.
Kim shóllese, sóğan aqtıń,
Jatırqamay heshbir jandi.

...Bir adasqan baratırsa,
Mennen ol jol sorar bolsa,
Baǵıtınan irker edim,
Saǵan qaray silter edim.

Kórsem eger jılaǵandı,
Kózden jasın bulaǵandı,
Qarar edim oǵan qalay?
Silter edim saǵan qaray.

Kórsem eger bir soqırdı,
Ayap ketip ol paqırdı,
Saǵan qaray jeter edim,
Seni tawap eter edi...

Silter edim shóllegendi,
Ómir boyı kúlmegendi.
Tuwíp ósken mákanınan,
Hesh ráhát kórmegendi.

O, Ámiwim, seniń mına,
Suwiń jańga jaǵar edi.
Maǵan qusap barlıǵı da,
Sennen baxtın tabar edi.

Soraw hám tapsırmalar

1. Shayır Máten Seytniyazovtıń qanday poeziyalıq toplamları basılıp shıqtı?
2. Shayır «Men bir jolawshıman» qosığında qanday pikirlerdi keltirgen?
3. Qosıqtaǵı «Jolı tawsılganın heshkim qálemes, Hárkim óz ómirinde baxtın sinawshı», degen qatarlarda neni túnsindińiz?
4. «Haqıqatlıq qayda bolsa» qosığında shayır ómirden algan túsiniklerin oqıwshılar menen qalay bólisedi?
5. «Ámiw menen sırlasıw» qosığında shayır Ámiw menen qalay sırlasadı?
6. Ámiwdárya haqqında jazılǵan basqa shayirlardıń qanday qosıqların bilesiz?

SHAWDÍRBAY SEYITOV (1937 – 1996)

Ómiri hám dóretiwshılıgi. Belgili shayır hám jazıwshı Sh. Seyitov 1937-jılı 16-martta Türkmenstannıń Góne Úrgenish rayonındaǵı «Seyit shúrteniń qalası» degen jerde tuwilǵan. Sh. Seyitovtıń 1942-jılı shańaraq aǵzaları Nókiske kóship keledi hám ol M. Gorkiy atındaǵı mektepte oqıydi. 1955-jılı orta mektepti tabıslı pitkergennen soń 1957 – 1967-jılları «Qaraqalpaqstan» baspasında redaktor, 1967 – 1972-jılları «Ámiwdárya» jurnalında, 1972 – 1974-jılları televídenie hám radioesittiriw komitetinde redaktor wazıypaların atqardı. Ol Jazıwshılar awqamında islep júrip, 1985-jılı Berdaq atındaǵı Qaraqalpaq mámlekетlik universitetiniń qaraqalpaq tili hám ádebiyatı qánigeligin pitkerip shıǵadı.

Sh. Seyitov ómiriniń aqırına shekem «Qaraqalpaqstan» baspasında bólım başlığı wazıypasında isledi. Dóretiwshilik jolın poeziyadan basla-



ǵan Sh. Seyitov 60-jillardıń basında balalarǵa arnap «Úshpelek» (1964) dep atalǵan qosıqlar toplamı menen kirip keldi. Sońınan shayırıdıń «Soqpaǵım meniń qaydasań» (1966), «Tawlardan saza» (1970), «Jollar» (1982) poeziyalıq toplamları menen bir qatarda «Kóp edi ketken tırnalar» hám «Qashqın» (1969) sıyaqlı dáslepki povestleri hám «Ígbal soqpaqları» (1975) dep atalǵan birinshi romanı basılıp shıqtı. Poeziya janrı menen prozada teńnen qálem terbetken jazıwshı endi iri kólemlı shıgarmalar dóretiwge qol urdı. «Isine qosıp tigilsin» povesti menen «Shırashılar» (1986) romanı hám tórt kitaptan ibarat «Xalqabad» tetralogiyası (1978—1990) menen «Jaman shıganaqtaǵı Aqtuba» (1992) romanları izli-izinen basılıp shıqtı.

Sh. Seyitov kórkem awdarma salasında batıs hám shıǵıs ádebiyatınıń belgili sóz sheberleri Hafız, Ferdawsiy, Nawayı, Pushkin, Lermontov, L.Tolstoy, Korolenko, Nekrasov, Maqtımquli, Abay, S.Ayniy, A.Mátjanıń poeziyalıq hám prozalıq shıgarmaların qaraqalpaq tiline awdardı. Óz gezeginde shayır-jazıwshınıń kórkem shıgarmaları da tuwısqan qazaq, ózbek, rus tillerinde basılıp shıqtı. Sh. Seyitov dóretiwshilik islerinde qaraqalpaq awızeki ádebiyatı, klassikalıq ádebiyatı menen jazba ádebiyatın qala berse batıstiń hám shıǵıstiń ullı sóz sheberleriniń shıgarmaların qunt penen úyrenedi. Bul álbette, kórkem ádebiyat tarawında Sh. Seyitovtıń jemisli islewine óziniń paydalı tásırın tiygizdi hám óz ustaxanasına iye jazıwshılardıń qatarınan orın iyeledi. Solay etip, poeziya, proza hám awdarma salasında da tıńimsız qálem terbetken talant iyesi Sh. Seyitovqa 1989-jılı Berdaq atındıǵı mámlekетlik siyliqtıń lauréati, 1990-jılı Qaraqalpaqstanǵa miyneti sińgen mádeniyat xızmetkeri, 1992-jılı Qaraqalpaqstan xalıq jazıwshısı sıyaqlı húrmetli ataqları beriledi.

Shawdırbay Seyitov talantınıń áyne gúllengen waqtında 1996-jılı 59 jasında qaytıs boldı.

Sh. Seyitovtıń balalıq dáwiri urıs jıllarında ótti. Ol óz kózi menen kórip, qulaǵı esitken urıs aqıbetlerin, urıs mayipların, jaqınınan ayırlıǵan awıl adamlarınıń qayǵı-hásiretlerin, analardıń, jas kelinsheklerdiń, qızlardiń arzıw-ármanların, ayralıq azapların óziniń «Hárbir qosıǵımda urıs sarsıǵı» dep atalǵan qosıqlar dúrkininde tereń asha aldı.

Shayır «Qaytarıp ber Ámiwdáryamdı» qosıǵı menen «Qıyal atawı» liro-epikalıq poemasında tábiyattı qorǵaw hám oǵan dıqqat-itibardı kúsheytiw máselesin áyne waqtında súwretlegenlikten, bul shıgarmalar xalqımız tárepinen de jıllı kútıp alındı.

Juwmaqlap aytqanımızda, Sh. Seyitov ideya-tematikası bay, janlıq jaqtan jetilisken poeziyalıq, hám prozalıq shıgarmaları menen házirgi dáwir qaraqalpaq ádebiyatında belgili orın alıp kiyatır.

QÍYAL ATAWÍ (poema)

I

«Bota kóz» kól aydın shalqar
Aydınında bultlar qalqar.
Shabaq shorşıp, oynar balıq,
Qus bazarı qaynar anıq!
Shaqlıdısı maǵanalı,
Shaqlıdasqan shaǵalalı,
Birqazanı salıp buǵaq,
Qalaq baslı ǵallıǵalaq,
Qayda bolsa qoltıq, tuyıq,
Qutanları keshken uyıq,
Digildesken digildikli,
Atawları jigildikli,
Kórgiń kelse úyrekli kól,
Taylarıńdı úyrette kel!
Kórgiń kelse jabayı ǵaz,
Asıq dostım ótpesin jaz.
Ján-jaǵında jis toǵaylı, —
Ańnıń jayı, qustiń jayı!
Shaǵal, qasqır ulır bunnan,
Túlkilerde keler qumnan!
Payız izlep qalalılar,
«Mayopka!» dep ağar bular!
Ańshıları mashin-mashin,
Tigip jatar palatkasin!
Talay ańlıp, talay bildik:
Máyek jynar uya tintip;
Pisirip jer jaǵıp ottı,
Ákep isher bunda joqtı.
Túwesilse dúkan sorap,
Shawqımlasıp isher araq.

Japırısıp boyanlardı,
Úrkitedi qoyanlardı!
Dońızlarda qorqar bunnan,
Qasqır qashar shawqımınan!
Júrgen jeri wayran-jayran,
Atawlardı eter wayran!
Ańga, qusqa jawlar-solar,
Shabaqtı da awlar olar!
«Mıltıq» degen bále shıqtı,
Amonalı jáne shıqtı!
Qorıqlaydı usındaydan,
Álisher ağay kól, toǵaydı,
Kók shápegi suslı tajdan!
Kim búldirse tábiyattı,
Jetip barar shawıp attı,
Íyığında qoshası bar,
«Ataman!» dep abay qılar.
Baxtiyarı, Ániyarı—
Egiz ulı-qos shınarı,—
Bir klasta «Aq úshkilde»,
Tálım alıp qaytar kúnde.

* * *

Gúz de qaytqan ...
Qutı qashqan ...
Qıs húkimin súrer qashshan!
Jaltırayıdı aydında muz,
Qaltırayıdı muzda qamıs.
Muzǵa sińgen jalǵız qoǵa-aw! —
Uship párlı jaydıń oǵı-aw!
— Bul ne dawıs, tańla, Ánwar?
Shaqırıwin qara, zańgar! —
Egizekler túrdı qulaq,
Tińgan yańlı boldı bulaq,
Tińgan yańlı boldı nápes,
Bul dúnyada bolǵan ba ses?!

Pıshaq kesti tındı samal,
Silt etpesten siresti tal!

Sılt etpesten qaldı Dúnya,
Bir jim-jirtlıq boldı biná!
«Óoqqa-góq-goo!...»
Taǵı birden,
Dúnya jańlap, tilge kirdi!
Jer-aspanǵa qańǵırıp ses,
Lappa basın tilkilep qamıs,
Gúńńi-gúwwiń...
Qaq-qaq sótildi muz!
Alıp qashtı sesti samal!
Sıqır-sıqır,
Gúwledi tal!
Sharta ashti kózin bulaq!
Shuwlar giya,
Shuwlap qulaq!
— Bax — baxtı-yar! Qora — az, ıra — as!
— Jin urdı ma! Netken qoraz??!
Qoraz emes, qırıǵawıl-ǵo!
— Qoraz deymen. Pirǵawım bol!...
— Qoraz deymen!... Íraqawın kó — ór!
— Tasla besti?!!
— Ur shappatti!!! —
Qattı shaptı, shaptı qattı! —
Shat tırnayma-tırnay bersin!
Zuwlay bersin, zırlay bersin!
Qaldı papka, qaldı sharf!...
— Qora-azz!...
— Mákiye — en!...
— Usla barıp!...
Qoraz — qızıl. Mákiyen — shubar.
— Qaydan kelip qalǵan bular?!

— Sheshem betten joldı tawıp,
Kelgen shıǵar shubar tawıq!
Qorazı da ergen shıǵar,
Sheshem juwap bergen shıǵar!...
— Júr, uslayıq!... — Quwalastı!
Dúr — dúr ushtı qustıń haslı.
Qoraz dürlep abay qılar,

Uslasın ba jabayılar!
—Ímirt bastı átiraptı,
Qaydan taptıq patırattı!...
—Qaytayıq dep ayttım sağan!...
—Júr qaytayıq, joqlar aǵam!...
Juldız shıqtı...
Keldi úyge.
Mushın Galya tastay túygen!...
Áywan-jáywan,—
Ahwal shataq!—
Urı iyt kirip tókken qatıq!
Aqtarılǵan zerennen pal,
Súzbe qalta sırtta dal-dal!
Súr góshti de jep ketipti,
«Jersiz endi!...» dep ketipti!
Jalanıptı qazan-tabaq,
Qańırap atır máyek qabaq,
Sípıradaǵı undı shashqan,
Un—un ayaq tórdi basqan!
Gayzalaptı qamırturış...
Baslanbasa edi urıs!
Bir iyt emes, on iyt shıgar!...
Bul pántıne qay iyt shıdar!...
...Sonsha jiyǵan máyekti aytsa!...
Principti—dáyekti aytsa:
Dáyegimiz joq bizlerdiń,
Baxtıyarǵa nege erdim!...—
Kewilsizlik erip ketken!...—
Kewilsizlik enip ketken!
Buzawlar da emip ketken!
Sıyırlar da baylanbaptı!
Tawıqlar da túwettenbey,
Ílaq alǵan túwettenbey!
Qayda kelmek, bajban aǵay,
Tań atqansha qorır toǵay!
Ferma jaqtan harıp-sharshap,
Usı edi kelgeni tap!
Shıralar da jaǵalmaptı.

Bular úyden tabilmaptı.
Joymaqshı edi, qırmaqshı edi!—
Bir-bir mushtan urmaqshı edi!—
Galya apay áste-áste,
Ózin bastı qaytti páske:
—Jaǵday mınaw, hallar mınaw!
Naǵıp júrsız, ballarım-aw?!
—Qızıq kórdik ataw jaqta!
—Ne qızıq ol qızıq joqta!
—Jabayı jup tawıq kórdik:
—Sestin tínlap tawıp kórdik!
—Biri qızıl, biri shubar!...
—Sizlerdi jin urgán shıgar!
Isenimsiz ıras gápten,
Jalǵan gápte ziyat hátte!
«Jabayı iyt» dese, inan,
Asırındı bolmas jilan.
Jabayı—ǵaz, úyreк bolar,
Jaqsı bala ziyrek bolar!
Asırındı qus «tawıq» degen!
Qaysıń buni tawıp kelgen?!

Kimge kerek gáp—usınday!
Jatıń,—dedi,—jabısıń da!...
Qáhár—qattı!
Olar jattı.
Kózlerinen ushti uyqı,
Oylar qıynar uyqı—tuyqı;
«Sol tawıqdur shubar tawıq ...
Qalay kelgen joldı tawıp!...
Saǵınishtan kúyip-janıp,
Izlep kelgen palapanın!
Izlep kelgen elesin de!
Qalǵan shıgar jol esinde!
Bala dártı jaman shıgar,
Bul dártke tek anań shıdar; ...»
«...Dalalarda ulır samal,
Toǵaylarda ulır saǵal!
Saǵal barıp almaymeken?!

Tawıq grip bolmaymeken!...
Jumbaq sheship tappay atır ...
Tań da uzaq, atpay atır!

* * *

Tań da attı. Mine, klass.
Klasta tek Shariyar sırlas,
— Shariyar jora, tıńla,— dedi,—
Bilseń quwlıq qılma,— dedi,—
Shubar tawıq, bizler baqqan,
Atawın kak izlep tapqan?!
Qorazı júr qaptalında!
Qorasın bir baqladıń ba?—
Úyde shubar bar ma, joq pa?!—
Kim apargan ataw jaqqa?!
Taǵı urlıq qımappediń?!
— Sheshem shashın julmappedi?!
— Aytpa,— dedi Sháryar,— jalǵan!
Jalǵan gápler bizden qalǵan!
Keshte kórgen kózim,— dedi, —
Dán de bergen ózim!— dedi, —
Kim qorqadı abayıńnan!...
— Atawdaǵı jabayı ma?!
— Jabayıdur?!— dedi Ánwar.
— Jabayıdur?!— dedi Sháryar ...
— Aytayıq pa, aytpayıq pa?!
— Aytayıq-dá, aytayıq-dáá!!!

* * *

Shınlıq bazda sherek tiýin!
Shınlıqqa shek kelse qıyın!
Shır-pır Sháryar,
Baxtiyarda ne sín, sán bar!
Jurt isenbese paydası ne,
Úlken ermek solar, mine:
«Ertek toqı, búbúl!...» desip,
Qızlar kúldi-aw búlkidesip.
«Áwmeserdi tawıp kór!» dep,
Shıńgıslar da etti ermek,

— Sen jabayı adam da tap!
Áliysherov, nervań shataq! —
Muǵallim de shayqadı-aw bas!
Duuw-duw kúldi, kúldi klass!
«Jetkinshekke» jazıw dárti,—
Baxtıyardıń, Ániwardıń,
Ábdimurat jezdesi edi,
Jılında bir gezlesedi.
Isleydi sol gazetada,
Oyı oziq, dilwar adam.
Jurnalistten shayır bolıp,
Shıqqanıń kim bilmes onıń?!
Soǵan aytıp kórsin, qáne,
Jolın jańa taptı, áne!
Kele bersin, qáne May da ...
Biyıl kelmey qalmagáy-dá!...
* * *

— «Uyalı ataw» — «Qıyal atawı», —
Qıs aziqqa ziyan, ataw!
Túnde qabaq tasırlaydı,
Úsh bala da másh urlaydı!
Boy júweri, jasımıqtı,
At jeminen jasırıptı.
Meyli, isenbe, meyliń, isen,
Ketip atrı kise-kise!
Urlıqsız tún shende-shende,
Ketip atrı jiyyeden de!
Jigildik góy atawda bar,
Suwı da bar — jılımtıq qar.
Ataw degen shoq torańgil,
Daraǵashqa kóp torańgil.
Saǵal mine almas oǵan,
Túlki ile almas, jo — gá!
Qala qayda, awıl uzaq! —
Kim quradı kelip duzaq?!.
... «Kóbi ketip, azı qaldı,
Qısı ketip, jazı qaldı!...»

* * *

— Oqıwshılıq sózim! — deydi, —
— Bular jalǵan bezildeydi!...
— Jabayı qus kóp — gó, Sháryar!...
Al, tawıqtan joq — gó, Ániwar!
— Joq, Baxtıyar, jabayısı!...
— Atawda ba-ar!!!
— Davay, usı,
Barayıq — dá, nesi qıyın?!
Kettik! — dedi vojatiyi.

Erip ketken eń sońǵı qar ...
Qarlıǵashın jollap báhár,
Qanatına eritken sáwir!...
Shaǵla, jıldıń, bóbek dáwiri!
— Náwbáhár-gó!!! Shertiń nama!!!
Barabanshı — Gúldirmama!... —
Shatınar — shatınar Aspan sesten!...
Pildey bultlar astan-kesten!...
«Shar-shar, shaw-shaw!...»
— Bul ne?!

— Nóse-er!

— Náwbáhár bul! —
Dushqa túser!...
Kók sókitti túrtip-túrtip,
Áne, jańa shıqtı búrtik!...
Shashıraydı bir altın shash! —
Jadıraydı kókten Quyash!
Nurdı emip otır bul sum, —
Keptirinip otır gúmgúm!...
Náwbáhárdıń aynası —
Ay! —
Túsip ketken kólge qalay?!

Soraw hám tapsırmalar

1. Sh. Seyitovtıń qanday poeziyalıq toplamları basılıp shıqtı?
2. Shayır poeziyalıq shıgarmalarınıń ideyalıq-tematikasında qanday máselerlerdi súwretleydi?

3. Jaziwshınıń qanday prozalıq shıgarmaların bilesiz?
4. «Qiyal atawı» poemasında balalar qanday qustı kóredi?
5. Balalar atawdan ǵazdıń máyegin alıp, ǵuriq tawıqqa salıwdı oylágandaǵı maqseti ne edi?
6. Balalar bulldozershige ne sebep qarsı boladı?
7. «Qiyal atawı» poemasın oqıń hám mazmunında qanday waqıya sóz etilgenin dıqqat penen túsiniń alıń! Túsinińizdi muǵallime aytip beriń.

KAMAL MÁMBETOV

(1940—2001)

Ómiri hám dóretiwshılıgi. Alım hám sheber prozaik jazıwshı Kamal Mámbetov 1940-jılı 14-mayda Kegeyli rayonındagı Mátake Jumana-zarov atındaǵı ijara xojalığında tuwıldı. Ol 1963-jılı Tashkent mámlekетlik universitetin pitker-gennen soń, miynet jolın «Erkin Qaraqalpaqstan» gazetasında islewden baslasa (1963—64), sońınan pedagogikalıq institutta oqıtıwshı (1967—72), «Ózbekkinoxronika» studiyasınıń Qaraqalpaqstan bólümimiń direktori (1972—74), Qaraqalpaqstan televídeniesi hám radioesittiriw komiteti başlıǵı-nıń orınbasarı (1974—76), Nókis mámleketlik universitetiniń docenti, kafedra başlığı, fakultet dekanı (1976—86), universitet rektori (1986—88), keńesi komitetiniń başlığı, ómiriniń sońǵı jılları, kafedrasınıń başlığı wazıypalarında qalıwsız xızmet atqardı.



Respublikalıq joqarǵı universitette ádebiyat

K. Mámbetov 1982-jıldan Jazıwshılar awqamınıń aǵzası boldı. Onıń sheber prozaik jazıwshı sıpatında ótken ásirdıń 60-jıllarınan baslap, «Gójek», «Tırnalar», «Baxtıń bolsın Arıwxan», «Shaqasında emes, tamırında», «Awıl tańları», «Kókshiyel», «İmtixan», «Moskvadan kelgen qız», «Muhabbat hám ájel» siyaqlı gúrrińleri menen povestleri izli-izinen basılıp shıqsa, 80-jıllardan soń «Bozataw», «Posqan el», «Türkstan», «Hújdan» romanları járiq kórdı. Jazıwshı 1991-jılı «Posqan el» roman-epopeyası ushın Berdaq atındaǵı mámleketlik siyliqtıń laureatı boldı. Ol ilim tarawında da tıńımsız miynet etip, 1969-jılı «Qaraqalpaq jazba poeziyasında Shıgıs klassikleriniń dástúrleri» degen temada kandidatlıq, 1984-jılı «Qaraqalpaq ádebiyatınıń payda bolıw hám qáliplesiw dárekleri»

degen temada doktorlıq dissertaciyasın tabisli qorǵap shıǵadı. Onıń kórkem ádebiyat hám ilim tarawındıǵı miynetleri húkimetimiz tárepinen joqarı bahalanıp, «Qaraqalpaqstan xalıq jazıwshısı», «Qaraqalpaqstanǵa miyneti sińgen ilim ǵayratkeri» degen húrmetli ataqlardı alıwǵa miyasar boldı.

K. Mámbetov 2001-jılı 61 jasında qaytıs boldı. Jazıwshınıń «Moskvadan kelgen qız» povestinde qaraqalpaqlardıń tariyxı menen etnografiyasın izertlewe qızıqqan rus ilimpazı Tatyana Mixaylovnanıń (Aleksandrovaniń) ómiri haqqındaǵı qızıqlı waqıyalardı 1924-jillardaǵı Qaraqalpaqstanda bolǵan ilimiý saparı tiykarında sóz etedi. Povest qaharmani Tatyana Mixaylovna «Men qaraqalpaqlar tariyxı menen etnografiyasın izertlep júdá durıs islegen ekenmen. Qaraqalpaqstannan kim kelse de, onıń menen jazılısıp sóylespey kewlim ornına túspeydi. Qaraqalpaqlar ózi kishkene xalıq bolsa da, tariyxı úlken. Men Qaraqalpaqstandı piyada aylanıp, hárbir úyinen duz ishken adamman. Olar sonday aq kókirek xalıq» — dep tolıǵı menen qaraqalpaq xalqı haqqında unamlı pikir bildiredi hám bul jerde basınan ótken turmıs waqıyaları haqqında da qızıqlı sóylep beredi.

Jazıwshınıń úsh kitaptan ibarat «Posqan el» roman epopeyasınıń «Zobalań», «Topalań» (1988) hám «Türkstan» (1993) romanlarınıń keń jobali syujetinde xalqımızdıń XV—XVI hám XVII ásırlerdegi noǵaylı dáwirine tiyisli bolǵan tariyxıı waqıyalar menen tanışamız.

Birinshi kitap «Zobalań» nıń oraylıq ornında bir-biri menen jawlasqan, hár qayılı kózqarastaǵı tuwısqanlar táǵdırı sol dáwirdiń jámiyetlik-siyasiy jaǵdayları menen tígız baylanısta súwretlenedi. Olar noǵaylı ordasınıń ardaqlı biyi Muwsanıń balaları: — biri Yusup sultan bolsa, ekinshisi Ismayıl sultan.

Romanda noǵaylılardıń jawgershilikke tolı ómiri menen birge ótip atırǵan toy-jiyinləri, ondaǵı jıraw-shayırlar, sheshenler, qız-jigitler aytısı, ásirese, pútkil Türkstanǵa belgili Soppaslı sıپıra jıraw, Múyten jıraw, Asan qayǵı, Jiyrenshe sheshen haqqındaǵı, el batırı Er Qosay, Kazan qalasına xan bolǵan Súyinbiyke suliw haqqındaǵı tariyxıı maǵlıwmatlar da kórkem aylanısqá túシリлген.

Ásirese, bul romanda jazıwshı ótken áwlad turmısındaǵı tariyxıı shınlıqtı, yaǵníy, olardıń ózge millet wákilleri menen birigiwge qushtar bolsa da, óz ara kelisimge kele almay ómir boyı jawlasqan aǵayinli eki sultanniń qarama-qarsılıqqa tolı ómiriniń izi qayǵılı ólim menen juw-maqlanıwın isenimli sáwlelendiredi. Romannıń ekinshi kitabı «Topalań»

nıń syujetinde de usı áwlad wákilleriniń perzentleri Tınaxmet, Orısbek, Qazıy, Ormanbet tárepinen de dawam etiwin tariyxıy hám kórkem derekler boyınsha da izbe-iz súwretlep otıradı.

Jazıwshınıń «Türkstan» romanı «Zobalań» hám «Topalań» roman-larınıń dawamı bolıp, onda Taǵaymurattıń aqlığı Amanlıqtıń 1723-jılı báhárde Buxaraǵa elshi bolıp bariwı hám ol jerde jungar basqınsıhalarınıń Türkstanǵa hújim jasap, eldi posqınsıhılıqqqa ushıratqanın esitip tez óz eline qayıtw waqıyası menen baslanadı. Roman qaharmanı Amanlıq óz eline jetiwge asıgıp otız úsh kún dawamında kárwan tartıp ne bir qıya shóller menen el bar hám elsiz jerlerden ótip kiyatırıp ol jerlerde de xalıq basına túskən awır jaǵdaylardıń gúwası boladı. Jolda kiyatırǵan Amanlıq usı otız úsh kún dawamında óz xalqınıń bir ásirge shamalas basıp ótken ómir joli menen óz ómirin salıstıra otırıp, ótkenlerdi janlı eske túsiredi. Jazıwshı Amanlıqtıń psixologiyalıq kewilkeshirmeleri menen ishki monologlarından sheberlik penen paydalana otırıp, xalıq qayğısına qabırǵası qayısıp kiyatırǵan xalıq perzentiniń haqıqıy tulǵasın jarata alǵan.

SHAQASÍNDA EMES TAMÍRÍNDA...

(povestten úzindi)

Aqırǵı sabaqlarımız tamam bolğannan keyin men úyge qayttım. Úyge kelsem Shernazardıń anası meniń ağama kelip arız etip otırǵan eken.

— Kúyewim respublikadaǵı belgili adam edi. Biyshara waqtı jetpey qayıtıs boldı. Jasırmayman, úsh balamız teńnen qayıtıs bolğannan keyin, bunısin sál erkeletińkirep ósirdik. Ákesiniń ornına ósken shınar edi, bara-bara düzeler desem, bul da meniń mańlayıma biyzarılarga qosılıp ketipti. Endi ne qılaman men...

Biyshara aǵıl-tegil jılap jiberdi.

— Ulıńız jaman balalardıń qatarına qosılıp ketken,—dedi aǵam.

— Shıraqım-aw, onı ne qıladı? Sotlayma endi?

— Bilmedim. Meniń bayqawımsıa siziń balańız ol dárejede emes.

— Raxmet, qaraǵım, — dedi Shernazardıń anası.

Bir waqıtları apam meni óz bólmesine shaqırdı.

— Tashkentke xat jazǵan ekenseń, balam. Xabar kelipti. — Men ne mäsele ekenligin bilmey ań-tań bolıp qaldım. Xatta hámmesi bolıp úsh-tórt awız ǵana sóz jazılǵan edi. «Siz izlegen Ekinshi jáhan urısınıń mayıbi Kárim Yunusov Tashkent qalasında isleydi. Podpolkovnik Makarov» dep jazılǵan edi xatta. Men dım quwanıp kettim.

— Taptım, taptım! — dedim bólmeni basıma kóterip.

— Neni? — dedi aǵam hayran bolıp.

— Kárim aǵanı dá! Ol házir Tashkentte jasaydı eken. — Aǵam onnan beter hayran boldı da, xattı qolımnan alıp, qaytadan oqıy basladı.

— Bul kisiniń saǵan qanday zárúrligi bolıp qaldı?

— Maǵan emes, Shinigúl shesheme kerek bolıp atır.

— Shinigúl shesheń kim?

— Bir kempir. Bes balası birden frontta qazalangan.. Házir jalǵız ózi turadı. Kárim aǵa balalarınıń fronttaǵı dostı eken. Bizler bir topar oqıwshılar bolıp onı izlep xat jazǵan edik.

— Ha-a-a. Shinında da úlken oqıwshılıq is bolıptı, — dedi aǵam.

Ruchka menen qaǵaz alıp, Kárim aǵaǵa xat jazıwǵa otırdıq.

«Assalawma áleykum, húrmetli Kárim aǵa!» — dep basıldıq xattı.

— «Bizler, bir topar oqıwshılar, urısta bes balası birden qazalangan Shinigúl atlı bir kempirdi óz qáwenderligimizge alganbız. Ol kempirdiń balalarınıń jazǵan xatlarınıń arasında úlken balası Qurbanbay menen siziń Stalingrad sawashında qiyametlik dos bolǵanıńız málim boldı. Siz ayaqtan jaralanganıńızda Qurbanbay aǵa dushpanlar arasınan arqalap shıqqan eken. Sonıń ushın da hámmemiz oylasıp otırıp, sizge xat jaziwdı maqul kórdik. Eger waqtıńız bolsa, onıń balasınıń erlikleri haqqında aytıp, qartayǵan ananıń kewlin xoshlasańız, tóbesi kókke jeter edi, — dep Nókis qalasındaǵı mekteptiń oqıwshıları Marat, Závre, Qurbanbay, Sulıwxan».

Xattı jazıp bolıp pochtaǵa saldım da Shinigúl shesheydiń úyne qaray kettim. Kósheniń boyında kempir bayaǵı qáddinde quyashqa tigilip otırǵan edi.

— Sálem berdik Shinigúl sheshe.

— Maratjan, keldiń be, qaraǵım, — dedi ol meni kúni menen kútip otırǵan sıyaqlı.

— Kelgeniń jaqsı boldı, qaraǵım, — dedi ol. Maǵan jańa ǵana ispol-komnan adamlar kelip ketti. — Sheshe jayıń gónergen. Biz sizge kishi rayonnan taza jay berdik, dep giltin qolıma berip ketti. Maǵan salsa hesh kóshkim kelmeydi. Balalarımnıń kózi kórgen jay edi. Usı jerden argı dýnyaǵa ketsem deymen.

Men ne derimdi bilmey qaldım.

— Yaq, olay dey kórmə, sheshe.

— Men bul jerden hesh jaqqa ketkim kelmeydi, balam. Usı shınaqtan olardıń besewinde frontqa shıgarıp salğanman. — Kempir egiltegil jilap jiberdi.

Men, shınında da onı ayap kettim. Balalarınıń kózi kórgen usı góne tamnan basqa onda heshqanday jubanışh joq edi. Biraq ızgarı dizege barıp qalǵan jaydı kórip seskeneyin dedim. Bir kúni qulap qalsa?...

— Bul máseleni balalar menen oylasıp sheshemiz, sheshe,— dedim oylanıp otırıp.

Gápten ǵap shıgıp, iretinde Qurbanbay aǵanıń Tashkenttegi dostın tapqanlıǵımdı ayttım. Kempir qattı quwanıp ketti.

— Aynalayın-aw,— dedi ol. Meniń Qurbanbayımnıń dostın tapqanındı aytса?

Men esikiń aldın sıpırıp, krannan suw alıp kelip qoyıp atırsam, Shınıgúl sheshem qazanǵa máyek pisirip atır.

— Bunı ne qılasań, sheshe?

— Je shıraqım. Sizlerdiń úyden máyek jep ketkenińiz de maǵan quwanışh. Bolmasa sonsha máyekti ne qılaman?

Men onıń kewlin qaytarmaw ushın máyekten jey basladım. Usı waqıtta qazıqqa baylap qoyǵan baspaǵı móńiredi.

— Ha, Qurbanbayjanımnıń toyına soyılǵır!

— Otız jıldan beri joq bolıp ketken perzentin elege deyin kútıp júr eken-aw, dedim ishimnen.

Erteńine sabaqtan keyin men, Závre, Qurbanbay, Sulıwxan tórtewmiz Záwreniń úyinde sabaq tayarladıq. Záwreniń úyi pútkilley basqasha bolıp qalǵan. Qarabay aǵa emleniwigé ketip, bul jerdegi ullı shawqı́m joq bolǵan. Jaydıń ishi taza hám tınısh, apası jumısta. Eki inisin baqshaǵa beripti. Záwreniń ájaǵası bolsa pútkilley basqa adam bolıp qalǵan. Oqıwları jaqsı. Hár kúni sabaq tayarlaw menen mashqul boladı eken. Pursattan paydalaniп balalarǵa Shınıgúl shesheydiń ármanların ayttım.

— Jayı tozıp qalǵannan keyin húkimet tazadan jay bergen eken. Qulap qalatuǵın bolsa da usı jaydan shıqpayman, dep atır.

— Nege?— dedi Sulıwxan hayran qalıp.

— Balalarınıń kózi kórgen jay-dá. Ózine jubanışh kóretuǵın usaydı.

— Onda qıyın bolǵan eken,— dedi Závre.

— Marat,— dedi bir waqıtları oylanıp otırǵan Qurbanbay. — Meniń «kombayıń» dep ataqqqa shıqqan bir dayım bar. Óziń bilesen góy, anaw «Nókisli muǵallim» dep kinoǵa shıgıp júrgen jas úlkenshe?

—Allaniyaz aǵa ma?

—Awa,—dedi ol birden quwanip ketip. —Soǵan aytamız. Qolınan kelmeytuǵın óneri joq. Shınıgúl shesheyge baramız, járdemlesip jay salıp beremiz.

Bul pikir hámmemizge unadı. Hámmemiz kelişip, búginneñ baslap ótinish qılmaqshı boldıq.

Allaniyaz ağanıń úyi qalaniń sırtındagi Nókis rayonında edi. Ol ózi shet tilinen mügallim bolıp islewi menen birge. 50 gektar jerje mákke egip tárbiyalayıdı. Onıń ústine balası urısta ólgen kempir-ǵarrılarǵa jay salıp beriw ushın gerbish quyip atırǵan edi.

Dúnyada ne bir adamlar bar-aw! Birewler ishken júz gramm aragın kótere almay, tiygenge tiyip, tiymegenge kesek atıp júr. Al, mına aǵay balalarǵa inglis tilin úyretip qoymastan rayongá 50 gektar mákke egip beredi. Ol da azday jayları tozip qalǵan kempir-ǵarrılarǵa jay salıp berip atırǵanlıǵın aytpaysań ba?

Qoli gúl adam, dep usını aytadı. Bizler, Allaniyaz aǵa bir qamba ılaydı quyip bolıp, qambanıń erneginde dem alıp otırǵan waqtında bardıq. Meniń qıyalımda Allaniyaz aǵa multfilmlerdegeidey dáwlerge usaǵan adam bolsa kerek, dep oylar edim. Biraq ta ol meniń oylaǵanımday bolıp shıqpadi. Ol orta boylıdan kelgen tapaltas denesin shoyın menen quyip qoyǵanday mıqlı bir adam eken. Kórinisinen belgili bir sportsmenge usap ketti. Ol Qurbanbaydı kóriwden:

—Haw, kel, jiyenim,—dep aldınan shıqtı.

Hámmemiz qol alısıp kóristik. Sawsaqlarımız onıń temirdey barmaqları arasında sıqırlap ketti.

—Awa, qaydan kiyatırsızlar? Apamnıń deni saw ma?—dedi ol Qurbanbayǵa.

—Bizler úy betten shıǵıp edik,—dedi Qurbanbay. —Mınaw klaslas doslarım. Bes balası birden frontta qazalanǵan bir kempirge járdem berip atır edik. Jayı tozıp, qulayın dep tur. Soǵan siziń járdemińizdi sorap kelip otırmız.

Allaniyaz aǵa uzaq oylanıp qaldı.

Men bir kempirge otız mıń gerbish quyip beriwege wáde bergenmen. Házır az qaldı. Shembı kúni barayın.

Bizlerge bunnan úlken quwanışh joq edi. Shınıgúl sheshey quwanatuǵın boldı, deymiz bir-birimizge aytıp. Bizler Allaniyaz aǵaǵa kópkóp raxmet aytıp, úyge qaytip kettik. Úyne aparmaqshı edi, barmadıq.

Usınday ullı is qılıp atırğan adamníń qolın suwıtıp ne qılamız. Qaytip kiyatırğanımızda Závre:

—Alisher Nawayı súwretlegen Farxad degen adam da sonday bolsa kerek,—dedi.

—Bul adam, shınında da, házirgi zamanniń Farxadı, dep onıń sózin bárimız tastıyıqladıq.

Erteńine men prokuraturaǵa shaqırtıldım. Máseleniń tórkini maǵan attan-anıq belgili edi. Álbette, meniń Gastronom aldında tayaq jegenimniń máselesi. Bul ápiwayı ǵana hádiyse bolǵanlıǵı menen sońı júdá tereńlesip ketti.

Men kelgenimde aǵamníń uzın hám keń, kabinetiniń bir tárepine muǵallimler jaylasıp algan. Ata-analardan tek Shernazardıń apası ǵana bar. Hámmeńiń únsız otırıwında álle kimdi kútıp otırğanlığı sezildi.

Állen waqtılarda jumissıhi kiyimdegi bir adam kirip keldi. Kórinisinen júdá qıstawlı. Sonıń ushın da bizlerdey náwbet kútıp otırğısı kelmedi.

—Inim,— dedi ol biziń aǵamníń aldına barıp,—shaqırgan ekenseń keldik. Biz awıl xojalığında salıkeshpiz.

—Ele azmaz kútıp otırasız.

Ol azǵantay kútıp otırğan boldı da, jáne sabırı shıdamastan aǵamníń aldına bardı.

—Inim, házır jazı menen islengen miynetimizdiń juwmaǵı, jiyinterim mapazı. Men jumısımnan keshigip baratırman. Ruqsat berseńiz ketsem...

—Otaǵası, mámlekетke kóp muǵdarda salı tayarlap bergeninız ushın raxmet. Onıń ushın mámlekет sizdi bayraqlaydı. Biraq, adam tárbiyalaw isi salığa qaraǵanda da joqarıraq, dep bilemen. Siz, bálkım, salını jaqsı tárbiyalagan shıgarsız. Bul jaqsı, biraq, balańızdı jaqsı tárbiyalay almaǵansız. Shappatay balaga úy-jaydı isenip taslap ketiwge bola ma? —dedi aǵam oǵan tigilip.

Salıkeh máseleniń tórkini balasında ekenligin endi túnsindi.

—Qaydan bileseń, bir juwas bala edi,— dedi mińgırılap.

—Juwas bala eki motocikldi birden urlay ala ma?

Salıkeh birden hawlıgıp qaldı. Ol bul jerde bolıp atırğan waqıylarga sirá isenbes edi.

—Bunı islep júrgen biziń Elmurat penen Maqset pe?

—Endi kim?

—Ya toba. Bul jaǵın sirá oylamappız.

Ol endi júdá juwasıp saltanatlı sóylewdi toqtatıp, mańlayındagi suwıq terdi oramal menen sıpırıp, mýyeshtegi orınlıqqa barıp otırdı.

Aradan kóp waqt ópsteen jáne bir kisi kirip keldi.

—Atım Joldas,—dedi ol kisi óziniň atın ağama tanıstırıp.

—Inim aniğinan kelgende, ele xojaligıma bir bunker de salı almadım,—degen sózdi qosıp qoydı ol.

—Sali haqqında gáp joq,—dedi ağam oğan orınlıq usınıp.

—Onda ne?

—Siziń Nökiste jayıñiz bar ma edi?

—Awa, jay bolǵanda qanday. Biltir salımız bolıq bolıp, on altı mińga satıp alǵanman. Onda heshkimniň haqısı joq inim. Ózimniň mańlay terime aldım.

—Házir úyińzden xabar alıp turıpsız ba?

—Xabar alganda qanday. Házir ol jerde gidrotexnikumda oqıytugın balam turadı.

—Úyińge jaqında kelip ketken be edińiz?

—Yaq, he? Bir nárse bolıp qaldı ma? Jumıs bastı bolıp kele almay atır edim.

—Onda jańalıqtı bizden esitesiz. Balańız texnikumnan quwilǵan. Úyińge barlıq kóshe biyzarları jiyılǵan. Urlıq motocikl shıqtı. Onıń menen turmay balańız kóshede gúnasız balalardı sabaǵan. Bugan ne dep juwap beresiz?

Jańağı kisi polǵa jiǵılıp ketiwine sál qaldı.

—Bul ne degen júziqarashılıq, adamlar-aw? Usı waqitta bir milicioner tórt balanı birden aydap alıp keldi. Olar tap júzi qara adamlar siyaqlı qádirdan ata-analarına, húrmetli ustazlarına heshqanday qaray almadı. Júzlerin tómen alıp muńayısıp turdı.

—Joldaslar! — dedi ağam hámmeni ózine qaratıp. — Men bul tórt balanıň jumısı menen tereńnen tanısıp shıqtım. Xalmuratov Shernazar — altınshi klass oqıwshısı. Kóshe biyzarlarına qosılıp baratırǵan jerinde tutıldı. Onsha úlken ayibi loq. Eskertiw menen mektebine qaytarıldı. Onı qadaǵalaw, mektep muǵallimlerine tapsırıldı.

Jetinshi hám toǵızıńshi klass oqıwshıları Joldasov Maqset hám Joldasov Elmurat xuliganlarǵa qosılıp ketip sabaqtan tıs waqıtlarda turpayı ádetler menen shuǵıllanǵan. Hátte, xuliganlar tárepinen urlanǵan eki motocikldi de óz úylerinde saqlaǵan, ata-anaları awılda bolıp balańarınıň jaǵdayınan xabar almaǵan.

- Nege xabar almağan ekenbiz? — dedi jańagi adam mıńgırlap.
- Hár ayda pul berip turdıq góy?...
- Áne, sol pul óana balalardıń basına jetedi, — dedi aǵam ashıwlanıp.
- Pul bul balanı buziwdan basqa hesh nárse emes.
- Durıs, dep óawırlasti muǵallimler.
- Ata-anasınıń qáwenderligine, olar islep atırǵan awıldağı mektepke jiberiledi. Hár kúni qadaǵalaw mektep muǵallimleri menen rayonlıq miliciya bolimine tapsırıladı, bular. Al, Jumanazarov Tórebay, bul balanıń isi júdá awır, — dedi aǵam. — Úlken qılmıslarǵa aralasqan. Sonıń ushın da bul ele qaytadan tekseriledi. Isi sudta qaraladı.

* * *

Erteńine mektepke keldim. Shernazar pásine qayıtip qalıptı. Ol meni kóriwden:

— Men endi anamnıń aytqanınan shıqqayman, — dedi ol. Keshegi tentekliklerim ushın apam júdá qapa boldı.

Onıń ústine Shernazardıń miliciya xanada qamalıp shıqqanı balalarǵa qattı tásır etken. Sonıń ushın da heshkim onıń menen sóyleskisi kelmedi. Bul hádiyse shinında da, Shernazar ushın awır ekenligin sezdim.

— Ákem júdá aqıllı adam bolǵan eken, — dedi Shernazar entigip. Anam da sol kisiniń húrmeti ushın meniń adam bolıp ketiwimdi niyet etip kóp jillardan beri jekkeshilikte ómir keshirip keldi. Qullası, meniki ánteklik bolǵan. Ákem respublikamızdıń mádeniyatına salmaqlı úles qosqan belgili adam bolǵan. Men onıń atına daq túşirgenime qorlıǵım keldi. Keshe túni menen anamnıń eńiregenlerin esitip, tósegimde jata almadım.

— Sultan, meni jangan otqa Salıp qayaqlarǵa kettiń? — degende qay jerje tıǵılarımdı bilmedim. Marhum ákemniń qulaǵın shıňlatıp: «Sennen qalǵan tuyaqta miyrimsziz, hújdansız bolıp shıqtı góy. Mushtay bala bola turıp miliciyada qamalıp shıqtı», — dep hásiretlengen waqtında kewilim qattı buzılıp ketti.

— Meni keshir, anajanım. Ádiwlep ósirgen mehribanım, — dep egil-tegil jılawım menen anamdı qushaqladım. Kóp waqıtlarǵa shekem, solıǵım basılmadı. Anamnıń bet-awzın jas juwıp ketti.

— Endi jaman balalarǵa qosılmaysań ba? Biyshara anańdı qapalıqqa qaldırmaysań ba? — dep aytıwı menen issı qushaǵına bastı.

— Yaq, anajanım. Seniń tilegińdi orınlayman, — dedim qamıǵıp. Keshe aǵayın-tuwısqanlarımız da kelip ketti.

Ákeń xalqımızdıń baxtı ushın gúresip, el aldında kóp jaqsılıq qaldırıp ketken adam edi. Ákeńniń ornına ósip kiyatırgan nartsań. Onday bolıwıń kerek emes. Biyshara anańdı qapashılıqqá qaldırma,— dep tásselle berdi olar. Usınnan beri men óz jolımdı túsingen siyaqlıman. Biz ózlerimizdi oyın balasınday sanaymız da, kóp orınlarda úlken shalaliqqá jol qoyamız. Negizinde adamgershilik degenniń ózin balalıqtan baslawımız kerek eken? Shıñında da Shernazar pútkilley ózgerip ketipti. Meniń kóz aldımda áytewir nársege tóbelesip, balalardıń mazasin alatuğın jánjelkesh Shernazar emes, al keleshek ómirge kóz salǵan aqıllı bir balanıń kelbeti payda boldı.

Ekinshi tánepiste jáne bir qolaysız hádiyse júz berdi. «Bóriniń awzi jese de qan, jemesе de qan» degende másele jáne Shernazardıń ústinde boldı. Klasta tek bir bala gána tártipsiz bolmaytuğın siyaqlı, biziń klasımızda da sonday hákimlerdiń bir-ekewi bar edi. Sonıń birewi Ospan. Onıń qasımkerligi sonda ózi úlken bir ayıp islep, onı ekinshi adamǵa tapsıradı da hesh nárseden xabarı joq adam siyaqlı mardiyip otıradı da qoyadı. Gúnasız eki biyshara qırampish boladı da qaladı. Ol búgində tap sol tirsekeyligine bardı.

Ol Shernazardıń árgı qaptalına eplep ótti de shıýırshıqlanǵan qaǵazdı rezinaga salıp aldında otırǵan Ómirbaydıń qulaǵına atıp jiberipti. Ómirbay biyshara shır-pır boldı da qaldı. Ol ashıwǵa buwlıǵıwı menen artta otırǵan Shernazardı berip jiberdi. Jańa qulaǵımız tınısh taptı degende patırat baslandı. Hayranman, esheyinde mush alıp juwıratuğın Shernazar bul saparı úndemesten otıra berdi. Waqıyadan xabardar bolǵanım ushın máselege men aralastım.

—Ómirbay, seni rezinka menen atqan Shernazar emes, Ospan.

Ospan kóterilip ketti.

—Balalar, Marattıń sózine isenbeńler. Keshe tayaq jegennen berli ol Shernazardan qorqadı. Sonıń ushın da ol Shernazardıń sózin sóylep otır. Shernazar xuligan. Klastıń ishi ulı-shuw bolıp atırǵan usı máhálde tariyx muǵallimimiz kirip keldi.

Muǵallim Ómirbay menen Shernazardı ornınan turǵızdı.

—Nege onday qıldın?—dedi muǵallim Shernazarǵa ashıwlı qarap, muǵallim men ayıplı emespen, dep atırǵan edi, klastıń ishi birden shuw ete qaldı.

—Muǵallim, ol tártipsiz bala. Miliciyada qamalǵan. Mektepten shıgarılsın.

— Balalar durıs aytadı. Xuliganlıq seniń etińe sińip ketken,—dedi muǵallim ashiwlanıp. Men bolǵan waqıyanı kózim menen kórgenim ushın da sózge aralastım.

Muǵallim, ruqsat etiń?—dedim qol kóterip.

— Ne demekshiseń?

— Bul hádiyeden meniń xabarım bar. Biraq, Shernazar ayıplı emes. Ómirbay aljasıp otır. Onı rezinka menen atqan Ospan. Bul meniń oqıwshılıq sózim.

Muǵallim endi Ospandı ornınan turǵızdı. Onıń qaltasınan shıqqan rogatka menen rezinka meniń bul pikirimdi tastıyıqlap turǵan edi. Sonıń ushın da ol bolǵan hádiyeni moynına aldı.

— Oqıwshımiş,—dedi muǵallim ashiwlanıp, óziń tártipsizlik etip, bul máselede dostıńdı ayıplamaqshı bolasań. Otır, seniń ata-anań menen sóylesiwe tuwra keledi.

Sabaqtan shıqqanımızdan keyin Shernazar meniń menen jolda boldı.

— Marat, men shinında da aqmaq ekenmen,—dedi ol. Bolmasa adamgershilikitń qádirine jetetuǵın sonday qádirdan adamdı sabatarma edim. Onıń ushın ózimdi heshqanday keshire almayman. Sol aqmaqlıǵım ushın házır meni bir sabap alsaań jaqsı bolar edi.

Men kúlip jiberdim.

— Sabaǵan menen is pitpeydi, dostım. Dos bolayıq, deseń bir gáp.

— Ekewmiz be? Qanday jaqsı bolar edi.

— Mine, bolmasa. Qolińdi ber, dos boldıq.

Shernazar quwanıp ketti.

— Raxmet, dostım,—dedi ol. Jańa muǵallimniń aldında da haq gáptı ayttiń. Dos degen sonday bolıw kerek. Eger bul waqıyaǵa da men aralasıp, úyime búgin de muǵallim barganda anam biyshara tósek tartıp, awırıp qalar edi.

— Shernazar,—dedim men, tústen keyin bir oqıwshılıq is qılsań qalay kóresen?

— Ol qanday oqıwshılıq is?

— Balaları frontta qazalanıp jalǵız ózi turatuǵın bir kempir bar. Keshe onıń kranı jarılıp, úyiniń aldın suw alıp ketken. Suwshılar kelip suwın toqtatıptı. Trubaları shirigen bolǵanı ushın, qaytadan truba salıw kerek bolıp atırǵan qusaydı. Soǵan járdem bersek dep edim.

Yaqshı,—dedi Shernazar—biraq tústen keyin biziń úyge kirip ótpeseń bolmaydı. Keshegi waqıyalardan keyin apam jüdá qapa. Jibermey qalıwı mümkin. Ekewimiz wádelesip tarqastiq. Men úyge kelip awqatlandım da

kitaplarımdı taslap, tezden Shernazardıń úyine keldim. Írasında da anası oğan «endi úyden bir adım jibermeymen» dep otırğan eken. Meni kórip basıldı.

— Saǵan isenemen, balam,— dedi ol. Ata-analar jiynalısına barganımızda muǵallimler seni kóp maqtaytuǵın edi.

Onıń ústine klass jetekshisi ekenseń. Jetekshi degen jaman is penen shuǵıllanbawı kerek. Írasın aytSAM, burınnan-aq, Shernazardıń joralarınan gúmanım bar edi. Bunıń joraları gilkıy oqımaytuǵın shashi ósip ketken birewler. Balamnıń buzılıp baratırğanın sońinan ǵana bayqadım. Seniń izińe ergenine qattı quwanıp otırman. Balanıń joldasları jaqsı bolmay ózi jaqsı bolmaydı.

Ol solay dedi de bizlerge ruqsat berdi. Shernazar ekewmiz joldan Qurbanbaydı alıp ketpekshi bolıp, úyine ırkilgen edik, apası; Qurbanbaydıń dayısı menen birge álle qanday bir jalǵız baslı kempirdiń úyine járdem beriwge ketkenin aytti.

— Allaniyaz aǵa keldi me?— dedim quwanıp.

— Awa, ekewi ketti.

Bizler Shınıgúl shesheydiń úyine barsaq Allaniyaz aǵa qashshan-aq qaziwdı baslap jiberipti.

Onıń beli tap ekskovatordıń belindey. Bir batpan ılaydı uzaqtan ilaqtırıp jibergeninde jer solq ete qaladı. Dástanlardan oqıǵanımda Rus tem degen palwangá heshqanday qılısh shaq kelmey, óz aldına qılısh soqtırğan eken. Tap sonday Allaniyaz aǵanıń beli de men kórip júrgen belge heshqanday usamas edi.

— Oho, keliń azamatlar,— dedi bizlerdi kórip qalǵan Allaniyaz aǵa.

— Sizler ultanǵa túspey-aq qoyıń,— dedi ol bizlerge. — Ózim bir maydanda alıp taslayman.

Shınıgúl shesheydiń awızı qulaǵında edi.

— Ózim jay salıp beremen,— dedi jasi uzaq bolǵır Allaniyaz balam.

— Meniń usınısimá quwanıp atırğan balalarımnan aynanayın.

Usı waqıtta qońsı jigit alma baǵdıń arasınan bir qorazdı alıp kiyatırğan edi.

— Alqımin shalıp jiber shıraǵım,— dedi Shınıgúl sheshey úyden bir quman suw alıp shıǵıp. Tawıq qazanǵa salınıp bir qaynayman degenshe Allaniyaz aǵa krannıń astın qazıp boldı. Bizler taw bolıp qalǵan ılay topıraqtı jayiw menen áwere edik.

— Qáne, balalar,— dedi ol sırttan juwınıp kiyatırıp. — Jumıstı neden baslaymız?

— Balalarımniń kózin kórgen jer edi, shıraqlarım—dedi kempir sóz baslap. Basqa jaqqa kóship ketsem, balalarım mennen dím narazı bolıp turǵanday. Dúnya-malǵa qızıǵatuǵın kempir emespen. Pensiyamnan awıstırǵan mıń sumday pulım bar. Usıǵan balalarımniń kózi kórgen ata-mákanınan qaqlıra bolsa da bir nárse salıp beriń, balalarım dep oralǵan túyinshiki Allaniyaz ağanıń aldına qoydı. Allaniyaz aǵa onnan tórt júz sumday ǵana pulın aldı.

— Menińshe usı pulınıń tas, cement, qum alıp keliwge jetip qalar. Qalǵanın aǵash, taxta, áynek, qapıǵa jumsaymız. Jaydılń gerbishin óriw ushın sizden haqı talap etpeymen. Gerbish quyiw, jay óriw, sibaw, pollaw burınnan kiyatırǵan ónerim,—dedi Allaniyaz aǵa.

Kempirdiń quwanışında shek joq edi.

— Bizler bes qabat jay salamız,—dedi Allaniyaz aǵa. Hámmeşiniń esigi dálizge qaraytuǵın bolsın. Bes ójire bul frontta watan ushın jan bergen bes ul. Al, dáliz bolsa ana tımsalında beriliwi kerek. Bizler quwangánımızdan «Ura» dep baqırıp jiberdik.

Shınígúl shesheydiń úyi de hayran qalarlıq edi. Ol bul úyde tek bir ózi tursa da bes tabaq, bes tarelka, bes qasılq saqlaptı. Qullası, bul úydegi hámme nárseniń bári besewden dese bolar edi. Hátte esik aldındığı baǵdıń ózinde elede bes alma, bes túp almurt, bes túp qáreli, bes túp shiye ósip turdı.

Allaniyaz aǵa muǵallim bolıp isleytuǵın bolǵanı ushın da hár kúni jay salıw isi menen shuǵıllana almadi. Sonıń ushın da ol shembi hám ekshembi kúnleri kelip gerbish quyiw beriwge wáde berdi. Bizler sabaqtan shıqqannan keyin gerbishlerdi jiynap beriwge minnetlendik.

Usı tiykarda Shınígúl shesheydiń jayı keminde úsh ay ishinde pitke-riliwi kerek. Bizler usılayınsha wádelestikte úylerge tarqastiq.

Soraw hám tapsırmalar

1. Alım hám jazıwshi K. Mámabetovtıń ómiri hám dóretiwhilik xızmetleri haq-qında nelerdi bilesiz?
2. Jazıwshınıń qanday prozalıq shıgarmaları basılıp shıqtı?
3. Shınígúldıń óz jayın taslap basqa jaqqa kóshıwge qarsılıq bildirgeniniń se-bebi nede edi?
4. Povestte Marattıń obrazı qalay jasalǵan, ol qanday islerdi isleydi?
5. Shernazardıń ádepli, tártipli bala bolıp ózgeriwine siziń pikirińiz?
6. Allanıyazdıń adamlar ushın islegen jaqsılıq islerin qalay túsinesiz?
7. Povesti oqıp, mazmunın aytıp beriń.

GÚLAYSHA ESEMURATOVA

(1930)



Ómiri hám dóretiwshiliği. Házirgi dáwir qaraqalpaq prozasınıń belgili wákilleriniń biri Gúlaysha Esemuratova 1930-jılı 18-fevralda Shımbay rayonındaǵı Qasım Áwezov ijara xojalığında dýnyaǵa keldi. 1951-jılı institutti tabislı tamamlap dáslepki xızmet jolın xalıq aynası jurnalistlik xızmetten baslap «Jetkinshek» hám «Jas Leninski» (házirgi «Qaraqalpaqstan jasları») gazetalarında, sońınan «Ámiwdárya» jurnalında bólüm basqarıwshısı bolıp isleydi. Usı baspa orınlarında islep atırǵan jılları-aq talantlı hayal-qız jazıwshılarǵa ayriqsha ǵamxorlıq kerekligin, ásirese, olardıń turmısın keńnen sáwlelendiriwshi jurnaldıń zárür ekenligin Qaraqalpaqstan Jazıwshılar Awqamınıń májılıslerinde shıgıp sóylewlerinde qayta-qayta aytıp jüredi. 1991-jılı Qaraqalpaqstan tariyxında birinshi márte «Aral qızları» atamasındaǵı hayal-qızlar jurnalı jarıq kórdi. Bul jurnalıń shıgıwına ayriqsha belsendilik etken G. Esemuratova birneshe jıllar dawamında bas redaktor bolıp isledi.

Jaslayınan turmıstan algan tájiriybeleri menen studentlik dáwirde úyrengeñ bilim hám ilim sırları jazıwshınıń talantın barıńsha bayıtıp bardı. Ol ádebiyatımızǵa 1951-jılı «Muhabbat oyınshiq emes» dep atalǵan studentler ómirin súwretlewshi qısqa syujetli, mazmunlı gúrrińi menen kirip kelgen bolsa, onnan beri de avtordıń «Dásturqan», «Keste» (1969), «Xalmurat júrgish» (1972), «Ayday qız» (1980), «Ariwlar», «Qızızım saǵan aytaman» (1980), «Dúwdendegi dápter», «Jiyren» (1981), «Shıgarmalarınıń I tomı» (1995), «Shıgarmalarınıń II tomı» (1997), «Bári ómir haqqında» (III tom) (2000), «Dáwirler nápesi» (IV tom) (2009), Shıgarmalarınıń V tomı (2018) atamasındaǵı prozalıq kitaplari basılıp shıqtı. G. Esemuratova proza tarawında gúrriń janrıńıń sheberi sıpatında tanıldı. Jazıwshınıń qaysı gúrrińin alıp qarasaq ta, onıń kóterer júgi salmaqlı.

Jazıwshınıń «Jiyren» povesti qaraqalpaq prozasınıń tabisi sıpatında jergilikli ilimpazlarımız tárepinen unamlı bahalandı.

Házirgi dáwir qaraqalpaq ádebiyatında repressiya teması oǵada az sóz etildi. «Mínda bir keshirim» povesti arqalı avtor birinshilerden bolıp 1937-jılǵı repressiyanıń ǵam-qayǵıların, pútkil adamzat basına salǵan azap-aqıretlerin qaǵazǵa túsirdı.

Jazıwshınıń «Kim tíńlaydı muńımdı» povestiniń ideyası adamlardıń bir-birine bolǵan doslıq, ulıwma insaniyılıq pažiyletleri haqqında. «Qızım saǵan aytaman, kelinim sen tíńla» povestinde bolsa, xalqımızdıń bay úrp-ádeti menen milliy dástúrin óz boyına jámlegen bolıp hayal-qızlaramızdıń sırtqı suliwlıǵı menen jan sezimin gózzallığın sheber ashıwǵa erisedi.

Jazıwshı G. Esemuratovanıń dóretiwshiliginde «Dúwdendegi dápter» povesti belgili orın tutadı. Povest waqıyası bes tuwısqan qızdıń erjetip kámalǵa kelgennen soń, ózleri tuwilıp ósken úyge toy sebepli qıdırıp kelip balalıq dáwirin eske algan jerinen baslanadı. Povest waqıyası usı bes tuwısqan qızdıń biriniń tilinen bayan etiledi. Povesttegi «Birinshi patefon», gúrrińinde Elmurat ağasınıń awılgá alıp kelgen birinshi patefoni úlken jańalıq bolǵanlıǵın qızıqlı túrde sóz etse, «Kók shayı kóylegim» gúrrińinde kishkene qızdıń tilinen ótken dáwir qıyınsıhlıǵı menen birge Tórtkúlde oqıp atırǵan ájagasınıń óz sózinde turıp suliw etip tigilgen kók shayı kóylek ákelip bergendegi quwanıshı sóz etiledi. «Júziw jarısı» gúrrińinde bolsa, úlken hám tereń hawızde júziw jarısın ótkerip atırıp bası tasqa tiyip jaralangan kishkene qız benen Hásenbay degen balanıń suwǵa mantıǵıp bir ólimnen qalǵanlıǵı isenimli túrde súwretlengen

Jazıwshınıń «Qaraqalpaq qızlarınıń kestege túskен romanları» dúrkinde qaraqalpaq hayal-qızlarınıń qol óneri menen kestelengen sán-álwan táǵdirleri sáwlelengen. Romanlar dúrkinine kirgen «Kempiр apam-nıń romanı», «Pákliktıń qúdireti» «Úngirdegi qız» yamasa «Biyybayshanıń kestesi», «Rayxangúldıń kestesi» (Námártke arnalǵan muhabbat), «Aylı túń» (Gúlimxanniń kestesi), «Alma» gúrrińlerinde súwretlengen kestelerdiń hárkı qaraqalpaq hayal-qızlarınıń ótmishtegi táǵdiriniń bir bólegi bolıp, olardıń jasaw jaǵdayı menen mádeniyatınan derek beredi. Sońǵı jılları jazıwshınıń qáleminen «Ibrayım Yusupov haqqında roman», «Úsh dáwirdıń gúwası «tentek» hayal haqqında ápsana», «Sawaldan tuwilǵan dóretpe—Kestelengen roman», «Ármanlı shaytan arba», «Tek saǵınish», «Iyesine qaytarılǵan qol sharshı», «Shútik shıranıń sharapati» siyaqlı bir neshe prozalıq shıgarmaları payda boldı. Kórkem ádebiyatqa qosqan salmaqlı úlesi ushın G. Esemuratovaǵa 2011-jılı «Qaraqalpaqstan xalıq jazıwshısı» húrmetli ataǵı berildi.

DÚWDENDEGI DÁPTER (povest)

Búgin ákemniń kishkene ójiresi ulı-shawqım aralas kúlkige tolı. Ákem aqlığın úylendirriwdiń ánjamında. Ákemniń bes qızı bar. Usı toydıń bánesi menen besewmiz de jiynalǵanbız. Eń kishkene Orazgúlimiz,—eń úlken qızınan tuwilǵan aqlığı. Ol bul úydiń aqlığı ekenin bilmeydi. Sebebi, apası, ağası ólgende júdá kishkentay edi. Bizler aralasıp óse berdik.

Apam menen ağam qapı hár ashılǵan sayın:

—Haw quwatım kiyatır-ǵoy, haw, nabatım kiyatır-ǵoy, haw, shıraqım kiyatır-ǵoy,—qapı eń sońǵı ret ashılǵanda kishkene qızı Orazgúldı kórip, quwanǵanınan apamniń awzına sóz túspey:—haw, mınaw da kiyatır-ǵoy,—dep albiradı. Hámmemiz kúlip jiberdik. Sol kúlkiniń izi úziler emes. Bir-birimiz benen qushaqlasıp jazdırıla almay atırmız. Álbette, bunday quwanısh adamniń ómirinde siyrek ushırasadı. Besewmiz de usı ójirede tuwilip balalıǵımızdı ótkerdik. Jetilip qız bolıp uzatıldık. Óz baxıtlarımızdı taptıq. Sonnan berli neshe jıllar ótse de, hárqaysısımız hárwaqta kelip júrmız. Biraq, usı búgingidey bolıp jámlengen emespiz. Bizler awzımızdı awzımızǵa qoyıp, kewildegi aq túyinshik, kók túyinshikke túyilgen sózlerimizdi bir-birimizge aqtarıp jazılısa bergenimizde balalarımızdıń súren-shawqımı, talasıp jılasqan sesti eleńletti.

—Bala menen júrseń usındayı bar-dá...—dep kishkene Orazgúl úyden atlıǵıp shıqtı. Balası Tazaxannıń balası menen miltıqqqa talasiptı. Orazgúldıń balası kishilew bolǵan soń, Tazaxannıń balası miltıǵın tartıp alıptı.

—Qay waqta da bizge zorlıq, kishkentayımda meni Tazaxan qoymaytuǵın edi. Endi balası meniń balama kún bermey atır,—dep oyınlıshınlı qattı-qattı sóyledi Orazgúl.

—Aynalayın jılamay-aq qoy, basqa oyınshıq penen oynay ǵoy,—dep hámmemiz juwırıp shıǵıp, jabırlasıp Orazgúldıń balasın jubatıp atırmız ...Ulı-shawqım, qum-quwit ... Onbeslegen bala ákemniń kishkene ójiresin tóbesine kóterdi. Olarǵa awıl turmısınıń bári qızıq. Birin-biri óre bastırmay shawqımlasadı. Áke-sheshem biyshara qızlarınıń júzindegi quwanısh penen girbińsız kúlkini kórip tóbesi kókke jetti. Jigit ağalarım, kishemler onnan beter, ayaǵı sayǵa tiymeydi. Ne ishesiz, ne jeysiz, degen tolıp tasiwlar. Bizler bolsaq annan-mınnan ángime qozǵap, balalıǵımızdı eske túsirip qádimgi úydegi qız waqtımızdaǵıday tórt qat tósekli

tórde jatırmız, erkeleymiz. Qız bala ushın tórkın degenniń usınday bir sawlatı ózgeshe, jumsaqlıǵı bar-aw ...

Ásirese, kishkene Orazgúl óziniń tamasha qılıqları, qızıq sózleri menen hámmemizden ayırılıp turadı. Ol, bala kúninde, ásirese, tawıqtan ólerdey qorqatuǵın edi. Qıńırlıq ete qoysa tótelep tawıq shaqırsań boldı qıńırlıǵın shappa qoyadı da, dem almastan tım-tırıs tura qaladı. Sebebi, kishkentayında ǵuriq tawıq talap taslaǵan. Sonnan baslap tawıq onıń ázireylisi...

Yaqshı, yaqshı arqayıń dem ala ber, tawıqtı shaqırmayman degennen keyin suvíq demin alıp háreketke keledi. Sóytip jürgen keshegi ǵana Orazgúldıń úsh qız, eki balalı bolǵanına hayranbız. Onıń jaqsı kóretuǵın oyını quwırshaq. Onnan qalsa úydiń ishinde oynawdı jaqsı kóredi. Qaywaq kórseń;

— Apa, úyde oynayın,—dep qurdasların úyge topıldırıp turǵanı. Geyde apam:

— Tur, dalada oynań,—dep quwıp shıqsa, Orazgúl óz aytqanı bolmaǵansha esikiń aldında sileyip turıp aladı. — Sizerdiń oyınıńızǵa dala qapıla ma?! Adamlar túslikke sharshap kelgende hárqaysısıńız bir mushti iyelep orın bermeysiz túwe,—dep tońqıldaǵan menen apam qızınıń ójetlenip turǵanın qıymay qaytadan úyge kírgizedi. Apamnıń bir jeri jaqsı, balalardıń hesh irayın jiqpas, meyli ol kisiniń balası ma, óziniń balası ma, hámmegе birdey. Oyınnıń atın aytsań boldı iyip kete beredi. Qumbıl bolıp oynap otırǵan balalarǵa selteń bermes. Qaytama «oyında ozǵan,—shında ozar» dep quwırshaqlarımızǵa kiyim tigip, basların orap berip otıradi. Quwırshaq bolǵanda ne bir shúbereklерden súlderin dúzetip oynaymız. Tek bolǵanı, «tatiw oynań» degendi kóbirek aytadı. Apam ushın urıspasań, qanday da jańalıq oylap tawıp, oyın baslaśań más bola beredi. Bala tárbiyalawda apamnıń óz alǵına qaǵıydası bar. Balanıń uyqısın buzbaw, oyının bólıp jumsamaw yamasa oynap atırıp balalar qápelimde tóbelesip qalsa, jumısın taslap erinbey, ayıp kimde sonı bilip arashalaw. Eger, ayıp balasında bolsa, basqa balalarǵa qaraǵanda óz balasın ayamay qatań jazalaydı. Apamnıń sol jerinen bizler júdá qorqatuǵın edik. Al, esheyin nárseden qıyqań tawıp, máselen utilsa da, basqa bala onıń aytqanına júrmese de, dárrıw tóbeleske tireletuǵın balalarǵa:

— Balam, onday jónsız bolma, ele erjetip alıslarǵa ushasań, bala bolıp awılda jüre bermeyseń. Kóphshiliktiń arasında isleyseń, oqıysań. Olarǵa da usınday ádet kórsetseń jaman qılıǵıńníń záhárın óziń she-

geseń, tentekligińniń aqıbetin óziń tartasań. Jasi úlkenniń balası edi, dep keshirip jiberetuǵın olar saǵan awıllas, aǵayın emes. Sonlıqtan, utılsań ne bolıptı. Utılıwińa kim ayıplı, utılǵanıńdı basqadan kóriwge bolmaydı. Utılıwińdaǵı ayıplını urǵıń kelse ózińdi ur. Qáne, utqan balanıń alındıa júgin.

Awılımızda qáne utqısh balalar kóp bolsa! Utqısh bala eldiń atın shıǵaradı, jawdan óshin aladı. Tóbelesip, at shıǵarıp qanday jawdan ósh alasań. Tek usı eldiń balası jaman, degen at penen xalqıńa jek kóri-nishli bolıp awıldı ılaslaysań. Onday ádetińdi usı bastan taslay góı balam,—dep reje aytıp júrgeni.

—Haw, kempir-aw, balalardıń arasında ne jumısıń bar, onnan da nanińdı qatır, túı bolıp qaldı,—dep atam oǵan násiyat aytadı. Sonda apam:

—Usı balalardıń qáteligin kórip turıp sen aytpasań, men aytpasam, áke-sheshesi aytpasa kim aytadı. Aytıp tártipke shaqıratuǵın áke-sheshesiń anaw ayaǵın kesek qaǵıp, azannan keshke shekem úy qarasın kórmeydi. Ana balaǵa, bala ákege zar. Olar dúzde isli bolsa «biziń eldiń balası edi» dep aldı menen ózińniń janıń ashıydı. Bizge heshkim násiyat bermedi, esitpedim, bilmedim, heshkim tálım úyretpedi dep pánt jep júrgennen góri «solar aytatuǵın edi-aw, ayıp ózimnen boldı», dep ókingeni ózine jeńil boladı,—dep atamnıń sózin óre bastırmayıdı apam. Atam da qalıspaydı:

—He ... e ... isi erikken kempirim qátesine ókinetuǵın balanı tawıpsań, usı zamanda ózimnen boldı deytuǵın bala barma! Ábzelinde bala tuqımǵa tarta beredi. Meyli, sen qulaǵına mıń yasyin oqıy ber, — dep tuqımǵa shógiredi de qoyadı. Irastan da asıq oyınnıń ústinde Abat penen Qosbergen ayqasa tústi. Abat utqan, Qosbergen utılgan. Qosbergen Abattı qoyer emes. «Oyın haram, qaytadan oynaymız» degen menen qaytadan Abat úsh ret uttı da qoydı. «Endi oynamayman, bári-bir utıla bereseń» dep Abattıń oynamaganına Qosbergenniń ashıwı kelip «jıǵılǵan gúreske toymayıdı» degendey Abattıń jaǵasınan ala tústi. Apamnıń ayt-qańın qılmay qızıl kegirdek bolıp alıp-umtılıp tur. Qosbergenniń mına qılıǵıń kórip atam:

—Áne kórdiń be? Ol Qurban shaddestiń balası. Ákesi sadaqadan kegirdeklespey shıqpaydı. Balası da dál ózi. Álhábbız, ákesine usaǵanına qara, — dep tańlanadı.

—Apam da, atam da balalardıń jánjellespey oynaǵanın jaqsı kóredi, — dep adamlardıń, atamlardıń gápplerin eske túsırip otırǵanımızda úyden

jáne bir shawqım kóterildi. Taǵı Orazgúldıń balası jıladı. Ne bolıp qaldı desek, hámme oyınshıqtı bawırına basıp, Biybixannıń balası hesh balanı janına jolatpay shatqayaqlap tur. Óziniń denesi de iri, shataqlığı dúnyaǵa pitpegen, bári ózimdiki bolsa eken, dep jin kózlenedi. Sonda atam:

—Áne ayttım góy, bul bala qusap aldanbaydı da,—dedi. Biybixan balasın tıňlamadı, onıń bawırındaǵı oyınshıqtıń bárın julıp-julıp alıp balalarǵa úlestirdi. Kim paroxod, kim mashina menen oynadı da ketti.

Men de usılay sizlerden jábirlene beretuǵın edim, meniń balam da sizlerdiń balalarınızdan jábirlene berdi góy,—dep balalıǵımızdaǵı biraz waqıyalardı esimizge saldı Orazgúl.

Áne qarań, bizlerdiń tusımızda usınday oyınshıqlar bar ma edi. Tek ılaydan dúzetken oyınshıq penen shobittan soqqan quwırshaqtan basqa ne boldı. Onı da Tazaxan oynaydı da otıradi. Meniń de oynaǵım keledi. Ber, dep jılasam «tawıqqa shoqitaman» dep qorqıtadı,—degen sózine de bir kúlisip basıldıq.

—Qáydem, házirgi balalarǵa túsinbeymen, úydiń ishi tolǵan oyınshıq. Ol waqıtta meniń qızlarım oyınshıqtı qoldan dúzetip oynay beretuǵın edi—dedi, atam balalardıń talasqanın jaqtırmay.

—Tazaxan menen Orazgúldıń sol oyınshıqların, 1—2-klasta jazǵan dápterlerin jaqıńga shekem dúwdenge salıp saqlap júrip edim. Anaw kúni Azat mektepke shobıt tapsıraman dep alıp ketti me, kórinbeydi,—dedi apam qarap otırmay.

—Pay, apa, shobıtqa basqa nárse qapıldı ma, sonı bermegende, oynaǵan oyınshıqlarımızdı balalarımızǵa kórseter edik,—dedim men dápterime qıynalıp.

—Umitpasam, ol 1—2-klastaǵı esap, taza jazıw dápterlerim shıǵar deymen. Onda muǵallimnıń baha qoyǵan qolları bar edi. Birinshi sawatımızdı ashqan ağalarımızdıń túsigren háriplerin kórer edik. Sol muǵallimlerimizdiń bári urısta ólıp ketti-aw.

—Júr, ekewmiz tambasına minip qarap kóreyik. Bálkim tap solardı áketpegen shıǵar,—dedi Orazgúl maǵan. Ekewmiz qız bolıp uzatılǵan góne tamnıń basına shıǵıp, jáń-jaqqa kóz taslaǵıq. Tam dógeregindеги tiklengen taza jaylardıń janında úyilgen bir zámber kesek taqlette bolsa da, bizler ushın óz dáwirimizdiń eń qımbat bahalısı edi ...

—Ájapa, anań qara, mektepke ekewmizdiń qatnaǵan arba jolımızdıń súlderı de qalmaptı. Oho ... ho ... ana aylanıştan jol salınıptı. «Sasiq

oy» díń dál ortasınan izeykesh tartılıptı. Oqığan mektebimizdiń ornı da bilinbeydi-ǵoy! Pay-pay! Özlerimiz oqığan da dógeregi qanday suliw edi. Shıǵısı nárwan-nárwan aq terekler menen qorshalıp, batısındaǵı úlken hawızdıń boyı gújimdey qara tallar menen bürkelgen. Astına teńgedey kún túsipes. Qublaşı úlken maydanlıq bolıp, onıń arjaǵı Satulla atamnıń úlken jayı bolatuǵın edi. Sol maydanlıqta dene shınıqtırıw sabaǵın ótkende qasharman oynaytuǵın edik-aw, esiń de me? Bizler menen qosılıp muǵallimlerimiz de oynaydı-aw, — dedi Orazgúl ırkilip.

— Seniń sol qasharman oynaǵanda shekeńe Záriypanıń top penen urıp ushıp túskenińdi bileseń be?

— Bilemen, júdá juwırgısh edim gó, men tárep hesh waqtta daw bermeydi. Soğan Záriypanıń ashıwi kelip urdı-ǵoy. Ol ne degen úlken qız edi. Ájapa ol waqıttıń muǵallimleri óziniń oqıwshıları menen qosılıp oynaytuǵın edi. Men soğan túsinbey-aq qoymıdım, sen bileseń be?

— Sebebi, ol waqıttıń oqıwshıları muǵallimleri menen qatar ósken qızlar, balalar-ǵoy. Mektep keshlew ashılǵan soń úlkeyip ketse de, sawatlanıw ushın 1—2-klasqa kelip oqıp júre bergen. Esińde me sol jili Záriypa úshinshi klasqa ótpey-aq, kúywıge tiyip ketti... Tamnıń basınan dúwdendi izlep júrip, kóp nárselerdi sóylesemiz kelip:

— Him... mm... Aytqanday dúwdendi izleyik... Usı jaydıń ishinde qanday quwanıshlar, qızıq waqıyalar. Qansha kewilli kúlkiler bolıp edi, esińde me? Elmurat ağamnıń birinshi ret patefon ákelip shertkeni, almashayıw — alımshaǵa oynaǵanıń patefonnań qorqıp kishemizdiń talıp qalǵanı... Birinshi ret radio siminiń tartılıwi...

BIRINSHI PATEFON

Biziń Elmurat ağam elge kelgen jańalıq bolsa, birinshi bolıp ákeledi. Ózi ash qalsa da, awılgá jańa mádeniyat endiriwge iqlaslı-aq. Patefon degenniń jańa atı esitilip awıllarga jetpegen waqtı. Bir kúni qalaǵa barsa, dükanda patefon satılıp atırǵanınıń ústinen shıǵadı. Bar pulına patefon alıp qayta bergen. Jol boyına awıldıń jasların jıynap, quyıldırıp úyge ákelmesi barma, oǵan úlkenler de ergen. Úlken kesek pesh salıngan ójireniń ishi tolı adam. Basqa balalar bolsa, kesek peshti dógereklep esik bette tur. Men Elmurat ağanıń janında patefonnań qasındaman. Balalar maǵan kózi qızıǵıp intıǵadı. Kún ızǵırıq, hayallar atızdan keshlew qaytadı. Biziń úyge patefon kelipti, degen xabardı esitip, úyine qayırılmay tuwrı atızdan shıǵa salıp biziń úyge kele ber-

gen. Bir waqitta hesh nárseden xabarı joq, hámmeden keshlew Torı kishem kirip keldi. Bunday nárselerdi shaytanniń isi dep jaqtırmayıǵın atama shekem patefonniń quwısına únílip turıp astapuralla, mına húkimetke «alhábbız», dep jaǵasına qayta-qayta qolın apara beredi. Sol waqitta jaqınlap barıp Torı kishem:

— Kishkene, mına qutı dım sulıw eken, ishine ne salasań? — dedi.

— Bul zat salatuǵın qutı emes, ishinde artistler qosıq aytadı, — dep Elmurat aǵam qutını ashıp jiberdi de kishe, mına iynesi tiǵılǵan prujinanı kartanıń ústine qoyıp jibersem birden saz shertilip, qosıq aytılıp ketedi, qorqıp ketpe, — dedi.

— Qoysı, kishkene, meni júdá ańqaw kórdiń-aw usı bir qutınıń ishinde qosıq aytılıp, onnan men qorqıp... . Bunıń ishine qosıq aytatuǵın adam túwe meniń barmaǵımda siymaydı. Ádira qaldıq, qorqıtqanıńa bolayıq. Ol zaman menen bul zamanga qutıdan qosıq shıqqandı kórdiń be? — dep, burın esitip kórmegen Torı kishem Elmurat aǵamnıń sózine inangısı kelmedi, taǵı qarap otırmay, kúndegidey meni aldap otır» degen qıyalǵa ketti:

— Qáne sazin shertsin, qosıǵı bolsa ayta bersin, jáne aytalmay qalsa, óz sózińe óziń tutılıp uyatlı bolma, — dep shıqılıqladı.

— Shınıń menen qosıq aytipaydı dep otırsań ba?

— Aytpaydı. Qosıq aytatuǵın adam usınıń qayaǵına jayǵasadı, — dedi jáne ol ózine isenimli türde. Onıń ústine burınnan Elmurat aǵam Torı kishemdi talay ret aldaǵan. Sol kóp aldawınıń biri dep te oylaǵan. Torı kishem eń túpkirdegi awilda ósken qız. Biziń úyler qalaǵa jaqın turǵanlıqtan, qanday jańalıq bolsa da, hámmeden burın esitemiz.

— Qáne, kishe, qoriqpasań qolıńdı tiq, — dep aylanıp turǵan kartanıń (ol waqitta plastinkanı karta deytuǵın edi) qutishanıń tómenindegi tesiki kórsetti raslap.

— Ol da ne qılar deyseń degen oy menen qolın tiqtı. Elmurat aǵam da qolına uslap turǵan prujinanı kartanıń ústine qoyıp jiberip edi.

— Yaqshı shur ... á!... — degen Kárim Zakirovtıń dawısı gúrildep ketti. Torı kishem taldı da qaldı. Buni kórgen úydiń ishi qorqıp ketip pishaq bastı, ala topalań, tıshqan tesigi miń teńge boldı. Patefon kimniń patefoni, hámme Torı kishem menen bánt. Kimisi suw serpip atır, kimisi betin jelpip atrır. Al, atam bolsa:

— Elmurat, qayaqtaǵı shaytanıý isti maqullaysań, — dep patefondı óshırttı de taslattı. Bizler push boldıq ta qaldıq. Torı kishemdi adamlar dalaǵa shıgarıp, álle nemirde ózine keltirdi-aw. Al, Elmurat aǵam bolsa,

patefondı jawıp Ómirbek aǵamnıń úyine alıp ketti. Sonıń arasında Torı kishemniń kúyewi Sapar aǵa da kirip keldi. Bizler endi «hayalımdı taldırıp taslađıń» dep Elmurat aǵama urısadı-aw desek qayta ol:

—Há bereket tap, usıǵan sol kerek edi Elmurat, ele de qolın alamayı menen julıp ketpegen eken Kárim Zákir,—dep Torı kisheme qalaysız—degendey keketip, iyek qaǵıp, —Elmurat inim, bunnan beterirek qorqıtıw kerek edi,—dep adamlarǵa jeńillik tuwdırdı. Jańa ózine kele baslaǵan Torı kishem hesh nárse bolmaǵanday uyalǵan pishinde miyıq tarttı. Biziń apam: —

—Há sori qaynaǵan balam-aw, jigitler menen eregisip ne qıladı-aw, hámlesi joq pa eken ańgódek ǵana kelin-aw, dep kelip qıynaladı. Bizler Elmurat aǵamnıń izinde ulı-shuw, qum-quwit bolıp juwırıp júrmız. Torı kishemniń talıp qalǵan xabarın esitip ol da jaslardıń quwanışılınnıń bir pul bolǵanına qıynalsa da, Torı kishemniń talıp qalǵanına más boladı-aw. «Pay-pay, Torınıń talǵanı bir jaqsı bolǵan eken» dey beredi qayta-qayta. Sebebi, Torı kishem onıń qurdası góy. Bizler úuge kire bergenimizde Torı kishem Ómirbek aǵanıń úyine kewlinde girbiń joq, izimizden jelpildej jáne bardı-góy... qaytadan waq-shaq hesh nárse bolmaǵanday. Bul ne degen siylasıq. Házır jeńge, aǵa, biykesh degenler sonday bolıp bir-birine erkinsip giynesiz dálkeklese ala ma? Joq! Áne, patefon kelgen kúngı qızıq kórinis... .

—Torı kishem júdá qızıq edi-aw, — dep kúlisiwimiz benen tamnıń basında ele turmız.

—Mınlalar dúwdendiaptı-aw bolmasa!

—Tek dúwden emes, ishi tolı olja tapqan qusaydı, kúlkileri zor góy, — dep basqa qızlar bizlerdi keketip tómende tur.

—Dúwden qayda, birew qayda, usı waqıtqa shekem dúwden tura bere me? — dese birewleri:

—Áyyem zamandaǵı dúwdendi qoyıńızshı, tınısh otırıp áńgimeleseyik, jerge túsiń de, — deydi.

—Eger shıǵır tal saqlansa, turıp tozbaydı,—dedi atam onıń joǵalǵanı shataq bolǵan eken. Ishinde meniń «Suwpı Alliyar»ım da bar edi. Azat bárın qosıp áketti me eken.

—Azat, há Azat,—dep dawısladı, atam otırǵan jerinen hawlıǵıp. Azat juwırıp kelip:—qızıq ekensiz, sizlerdiń áyyem zamandaǵı dúwdenińizdi shobittıń orına kim aladı? Ulıwma dúwden degen zattı kórgenim joq,—dedi de juwırıp shıǵıp ketti. Olar qaytadan qaradı. Tamnıń

basında úyilip atırğan apamníń toraq, qurt jayatuǵın góne shiydegeńiniń arasınan dúwden shıǵa keldi. Onı kiyiz benen orap, ústine shıńgirik jiynaptı-aw, apam.

— Mına qara, pitpey qalǵan oyınshiqlarımı shekem sap-sarı bolıp pisip qalıptı. Dápterime qara, bir-eki dápterdi qosıp, apam iyirgen jún sabaq penen ózimniń shandıp tikkenim menen tur-aw, óypey! — Tazaxan dápterin qalay bolsa solay, bawırına basıp jılap jiberdi. Dápteriniń betlerin ashıp sóylenip tur.

— Jazıw dápterim — birinshi muǵallim Qıdırbay aǵanıń qolına qara, «ayrıqsha» degen baha qoyıptı. Mınaw, esap dápterimniń izgi betlerine qara, kók ala shayı kóylegim haqqında jazıppan ...

KÓK SHAYÍ KÓYLEGIM

Bizler bıyıl oqıwdan 20-mayda tarqadıq. Ekinshi klastan úshinshi kasqa óttim. Jaqsı pitkeren balalardıń súwretleri diywali gazetaǵa qaǵılıp, onnan tısqarı — oqıw kitaplar, qálem, siya dáwetler menen siyliq-landı. Men de «Qızıl qalpaq» ertek kitabı menen siyliqlandım. Oqıwdı tabıslı tamamlagańıma da, siyliqlanǵańıma da, onsha quwanbadım. Se-bebi, 1-may bayramına Tórtkúlden shayı kóylek ákelip beremen dep ájaǵam wáde etip edi. Ol kelemen degenshe-aq, oqıw tamam bolıp qaldı. Sol páreńi shayı kóylekti kiyip dolanıp qurbalarıma kórsetip maqtanaman degen oyım pushqa shıqtıdá ...á!. Basqa qızlardıń shayı kólegi túwe, Tórtkúlde oqıp atırğan ájaǵası da joq. Sonlıqtan, olardıń meniń shayı kóylegime awzınıń suwı qurıp qaraytuǵının bilemen-dá!...

Biziń ájaǵamnıń Tórtkúlde oqıytuǵını bizler ushın til menen aytıp jetkere almaytuǵın bir ájayıp baxıt. Biraq, bir jeri unamaydı, bizler onı hár kúni saǵınamız. Tez-tez kelip tursa eken dep intıǵamız. Hár yarım jılda, bir jılda zorga keledi. Onda da apamlar «kel» dep qoymaǵan soń keledi-aw, Tórtkúl júdá uzaq qusaydı. Paroxod penen Ámiwdáryada ásten júzip keletuǵın qusaydı — «onlaǵan kúnde kelgenimiz» — dep otıratuǵın edi sol kelgenlerinde. Sóytip, usı jazda ájaǵam birotala kelmey de qaldı. Bizler ábden saǵındıq. Men shayı kóyleksiz úshinshi klasqa barıp oqıp júre berdim. Bir kúnleri ájaǵam keldi.

— Eger, mina Elmurattıń Tashkentke altı aylıq kursqa bilimin jetilis-tiriw ushın ketetuǵını sebep bolmaǵanda, usı qısta da kele almas edim, — deydi ol apamlarǵa. Ol úlken aǵash chemodandi ashıp, kógi basım shayı kóylekti shıǵarıp, maǵan usınganda, quwanǵanımnan ustarımdı da,

ustamasımdı da, bilmey albıradım. «Eger kishkene ájaǵam Tashkentke ketetuǵın bolmaǵanda bul shayı kóylek bıylı da bizge joq eken» deymen ishimnen kóylekti heshkimge uslatpay, búklewin jazdırmay qoynıma alıp jatıp uyqıladım góy. Azanda shayı kóylekti gúpimniń ishinen kiyip, belimdi buwıp, mektepke kettim. Mekteptiń dálizine kiriwden belbewimdi sheshtim. Biraq shayı kóylegim ońlı kórinbedi. Qızlar kórsin dep gúpimniń shalǵayın ózim ashıńqırap júrmen. Hátte gúpini sheship shayı kóylek penen otırǵım keledi. Biraq, klastıń ishi júdá suwıq. Qarawıl pechti qansha jaqsa da, jılıwi tek muǵallimge jetedi, bizlerge jılıw jaqınlaspaydı. Jıńgil degendi mın órtey ber, bári-bir qızbaydı. Sonda qalay kóyleksheń otırasań! Men sol kúni kóylegimdi qurdaslarımı kórsete almay-aq, úyge qayttım. Apam bolsa:

—Adam qısta da páreńi kóylek kiye me eken?

Bunday kóylekti qısta kiyip gúpiniń ishinde tozdırǵansha, jazda kiy, — dep búklep-búklep sandıqqqa tıǵıp tasladı. Sóytip, shayı kóylekke maqtanıp dolaqlaw biyılǵı jılı buyırmadı. Aldıımızdaǵı jazda da aratura bolmasa oyıńǵa, atızǵa kiydirmeytuǵının attan anıq bilemen. Sebebi, jazı menen kishemlerge kómeklesemen, ot oramız, úkelerimdi ar-qalap, jubataman, top oynaymız, nan qatırıwǵa shópshek ákelemiz. Mal qosqanda sirá kiygizbeydi. Múmkın kishemniń tórkinine qıdırǵanda kiyermen. Sóytse de, jaz erterek shıqsa, ara-tura kiyip qızlardıń kózin qızdırısam dep árman etemen. Ne degen menen basqalarda joq shayı kóylegim bar. Kewlim toq.

JÚZIW JARÍSÍ

Sóytip Elmurat aǵam Tashkentke oqıwǵa ketti.

—Izimnen tez-tez xat jazıp tur. Jáne, qáte jazba. Qáte jazsań, men qapa bolaman, — dedi atına minip atırıp.

—Jaqsı oqıyman, qáte jazbayman, — dep wáde berdim. Elmurat ájaǵam oqıwǵa ketkende apamlar júdá qıynaldı. Sonda ol:

—Nege sonsha qıynalasız, altı ay degen demde ótip ketedi. Hám oqıp, hám jurt kórip kelemen, — degendegi quwanıp kúlgeni ele kóz aldımda-aw. Onıń kúlip sóylewi ózine jarasıp, ısiq júzi ábden sulıwlaniп ketetuǵın edi.

Endi aǵam bargan jurttıń qanday bolatuǵının bilmesem de, kúnde túsimde kóremen. Ol jerde adamlar ayaq penen júrmey, ushıp jüre-tuǵınday kórinedi. Meniń ájaǵam kúnde ushadı-aw dep oylayman. Ája-

ǵalarımnıń ishindegi sol Elmurat aǵam adamǵa úyirsek hám miyirman edi. Sonlıqtan bolsa kerek, men onı hár kúni saǵınıp, jolına qarayman da jüremen.

Bir ay degende ájaǵamnan xat keldi. Sol xatında maǵan bir abzac arnap bılay depti:

— Saǵan neler alıp barayın? Bul jaqta suliw oyınshıqlar júdá kóp, jáne ájayıp tigilgen kóylekler bar,—depti. Álbette, meniń esi-dártim oyınshıq. Quwanıp kettim de: «Ájaǵa, maǵan oyınshıq qazan-tabaq bolsa ákel, ilay oyınshıq penen endi oynaǵım kelmeydi. Soń, aq jipec kóylek penen maqpal komzol ákelip ber. Aqırı, men úlkeydim, jaqsı kiyim kiygim keledi-dá ...» dep jazdım. Soraǵanımnıń bárin ákeletugınday kelip quwanaman. Biraq, quwanishlarımnıń bári biykar eken. Oyınshıq ta, aq jipec kóylek te ákelmedi. Ózi de kelmey qaldı. Sol úmitler menen oqıw da tarqadı.

Bizler oqıw tarqawdan oynap, oqıw baslangánga shekem qanday tamasha oyınlar qurdiq. Sol jılı tap qayıtip oynamaytugınday quniqtıq-aw, oyın balasınıń bárin qaldırmadiq. Ásirese, suwǵa shomılıw, qalaq oyınaw, sırganaq tebiw, top oyın, top torlaw, kóshpek, taq-taq, mańlay shertpek, jasırınbaq, ayqulash, hákke qayda, teppek, bestas, qawıń-qawıń, báhár bolsa sútilmek teriw, sútilmek urıstırıw, súyrik jılıw-izi joq oyınlar-aw. Bizlerdi oyınnan bólip analarımız shaqırıp jumsamaydı. Hás issıda suwda júziw jarısı baslanadı. Onıń qızıǵı óz aldına, qayǵısı da az emes....

Bir kúni úydiń aldında úlken hám tereń hawızde júziw jarısın shólkemlestirdik. Ana basında Qudiyar, mına basında men, qaysısımız burın júzip shıqsaq, sol jeńgen bolamız. Men de, ol da bir waqıtta boyımızdı suwǵa taslađıq. Tap hawızdiń ortasına kelgende basım tasqa tiygendey miyim solq ete qaldı. Ne bolǵanın bilmedim. Kózimniń aldı otlı-jasıllı bolıp ketti de, algá qaray júze almay suwdan basımdı kótergenimdi bilemen, basımnan qan qalay bolsa solay júzimdi juwıp sorǵalap tur. Dógeregimdegi suwdıń ústi qıp-qızıl qan. Jaqın jerde apam tandırǵa nan jawıp atır edi, suwdan shıǵa apama qaray juwırdım. Bilmeymen, apamnıń ne qılǵanın. Tek:

— Há, mańlayı qurǵan, basıń jarılıp qalǵan góy,—degenin bilemen. Esimdi jiysam, basım tańıwlı eken. Ondaǵı apamnıń «qızımnıń endi mini bolatuǵın boldı-aw» dep qıynalǵanların umitpayman. Jazıldı-aw degende, tańıwin alıp kórsem, shep qabaǵımnıń ústi qaq jarılǵan eken, góy. Sondaǵı qasımnıń bóligen tırtıǵı ele bilinip turadı. Hawızdiń

dál ortasına kelgende Qudiyar menen dúgisip qalíppız, ol da qarq emes, bası müñǵırday bolıp eki-úsh kúnde kele bolǵan. Taǵı qádimgi arsız balalıq, qurbılarım Ayperi, Orıngúl, Jumamat, Atamat, úkele-rim Abat, Hásenbay, Orazgúl, Tazaxan bárimiz jáne oyın qurıp júrmız. Áytewir oyinımızdín izi úzilmeydi. Túslik, keshlik degendi bilmeymiz. Ásirese, Orazgúl menen Tazaxan ılaydan oyıńshıq islep oynawdı jaqsı kóredi. Qashan olargá oyıńshıq soǵıp aldamágansha, bizlerdi basqa oyıńga jibermeydi. Búgin men olargá «Qızıl qalpaq»tı oqıp bergim keldi. Kitap oqıw dese, Hásenbaydín jini atlanıp, oqıp bolgansha shıdamay, qıbirlap zorga otıradi. Oǵan tek oyın bolsa, tóbeles bolsa. Onıń jáne eń jaqsı kóretuǵın oyını bir shibıqtı at etip, hayt-shúwlep, úylerdi aylanıp qara terge túsip, heshqanday maqsetsiz shawıp júre berse bolǵanı. «Qızıl qalpaq»tı oqıp bolǵan soń, gil qızlar oyıńshıq soǵatuǵın boldıq. Oyıńshıq soqpayın desem, keshegi soqqan oyıńshıqlarımıdı kepsin dep jayıp qoyǵan jerimde ılaqlar basıp, bárın jımpiytip buzıp ketipti. Bunı kórip bir qıynaldım, sebebi, sol kúngi oyıńshıqlarım sonday suliw shıǵıp edi-aw!

— Ájapa, qıylanba, jaqsı ılay ákelip beremen, demde soǵıp alasız, — dep esheyinde oyıńshıqlarımızdı ózi buzıp kete beretuǵın Hásenbay «atın» qamshılap úlken japqa qaray shawıp alıp ótá ketti. Hahaǵa irkilmedi. Oyıńshıq soǵıw ushın jaqsı ılaydı tek úlken japtıń boyınan alamız. Basqa, jerde jaqsı ılay joq. Bizler de izinen juwırdıq. Sebebi, úlken jap degenniń aǵısı oǵırı páthı. Hásenbaydín ózi kishkene jáne óletuǵının bilmey aldına qaray oysız umtla beredi.

Bizler de bardıq. Hásenbaydín bir ayaǵı úlken japtıń ishinde, bir ayaǵı jaǵada, kishkene nart shaqaǵa asılıp way-way salıp baqırıp tur. Bizler oǵan endi jetkenimizde shaqadan, qolı sıpirılıp ketip, ol gúmbirsambır iyrimniń qushaǵına kirdi de dáwdey tolqıńga aralasıp, batıp shúmip ótá ketti. Hámmemiz bar dawsımız benen;

— Hásenbay suwǵa ketti! — dep shuwlastıq. Bizler kelgende bul jerde basqa adam joq edi, bilmeymen qaydan jiynalǵanın, adamlar jiynaldı da qaldı. Ómirbek aǵa birden boyın taslap, Hásenbaydı japtıń ortası menen arǵı jaǵaǵa shıǵarıp, jerge silq ettirip tasladı da artına aylanbastan ketip qaldı. Bul Ómirbek aǵanıń ashıwı kelgeni. Ol kisi ashıwı kelse, dím úndemeydi. Sógeyin dese Hásenbay esin bilmey atır. Bizler onı awnatıp atırmız, kóp waqtılarda jan endi. Bunnan keyin ılay alıp oyıńshıq soǵıwǵa qolımız barmadı. Hámmemiz úyge tarqastıq. Hásenbayda tús-shıray joq, apası biyshara tek:

—Qulınım-aw, qarağım-aw, japtıń boyında ne jeyin dep ediń?!— dep izinde sóylenip kiyatır. Onı urmaydı: sebebi: Hásenbaydıń anası da, ákesi de jasında ólip qalǵan. Sonlıqtan aqlıǵım sherli boladı dep erkeletedi. Úye keldik te baspaqlarǵa ot alıwǵa atızǵa kettik. Ottı tek paxta atızdan alıw kerek. Basqa jerden ot alsań brigadir de, apamlar da urısadı. Óytkeni paxtaniń otaǵın qurtıw kerek. Ol jılları paxta degen sonday otaqlı boladı, adamlar otap tawısa almaydı. Páshek degen paxtaniń usha basına deyin oratlıp qaladı. Bir tap boyınıń ózinen birneshe arqa páshek shıǵadı. Suwshiginin óz aldına orıp alamız. Izimizdi hayallar ketpenlep ótedi. Keshke qaray kishem ot arqaladı, men atızǵa jaqın jerge arqanlap qoyǵan baspaǵımdı jetelep úye qayttıq.

—Bunday jumıslar bolmasa dá ...á?! tek oynap júre berseń,—deydi izimde jortıp kiyatırǵan Hásenbay.

«Ózi túske shekem suwǵa ketip zorga jan enip otırıp, mınanıń úyinde jatqısı kelmey, jalbırap júrgenine qara» dep kúlkim keledi ishimnen. Balalıq nedegen arsızlıq.

Soraw hám tapsırmalar

1. G. Esemuratovaniń qanday prozaliq shıǵarmaların bilesiz?
2. «Dúwendegi dápter» povestinde balalıq dáwır waqıyalarınıń eske túsiriliwi, ata-ananıń ornı qalay bayanlangan? Oqıp, aytıp beriń.
3. Dúwden degende nenı túsinemiz, onı qızlar ne sebep izleydi?
4. Birinshi patefon adamlarda qanday qızıǵıwshılıq oyatadı?
5. Poveste dáwır haqıqathıgınıń súwretleniwine dıqqat bóliń, adamlardıń obrazı qalay jasalǵan?
6. «Kók shayı kóylegim» bólimin oqıp, mazmunıń aytıp beriń.
7. «Júziw jarısı» bólimindeki balalardıń oyınıńıń súwretleniwine itibar beriń hám pikirińizdi bildiriń.
8. «Júziw jarısı» bóliminde qızdıń bası ne ushın jarıladı hám Hásenbaydıń suwǵa ketiw sebebi neden?
9. Jazıwshınıń gúrrińlerinde qanday másleler qozǵalǵan, aytıp beriń.
10. Jazıwshınıń qaysı shıǵarmasın oqıldıńız? Shıǵarma haqqında sóylep beriń.

TOLÍBAY QABULOV

(1939—2006)



Ómiri hám dóretiwshiligi. Tolibay Qabulov 1939-jılı, 10-mayda Qaraózek rayonunuń Qarabuǵa awılında tuwilǵan. Qaraqalpaq mámlekетlik ped-institutın pitkergennen soń, «Qaraqalpaqstan» baspasınıń bólım başlıǵı, Respublikalıq Jazıwshılar awqamınıń juwaplı xatkeri, «Ámiwdárya» jurnalınıń bas redaktori, Qaraqalpaqstan Málimleme agentliginde aǵa redaktor lawazımlarında isledi. T. Qabulov 1976-jıldan Jazıwshılar awqamınıń aǵzası boldı.

T. Qabulovtıń dóretiwshilik joli 60-jıllardan baslanıp, lirikalıq qosıqlar jazıw menen birge liro-epikalıq janrıda bir qatar balladalar, poemalar, poemalar dóretti. Shayırdıń «Qarabuǵa» (1964), «Ashıǵıńman» (1968), «Diydar» (1972), «Pátulla zor» (1974), «Sen tuwilǵan aqshamı» (1981), «Sen meni qutlıqla» (1989), «Pándiw-násiyat» (1995) siyaqlı qosıqlar toplamları qaraqalpaq tilinde jarıq kórdı.

Shayır óziniń pútkıl dóretiwshilik táǵdırın qosıq penen baylanıstırıdı hám bunı «Diydar» degen qosığında «Diydar nesip deydi, nesip etkey, Nesiybemdi meyli qosıq etkey» dep, óziniń ırısqı-nesiybesin qosıqtan izlegen lirikalıq qaharmanniń kelbeti kórinip turadı.

Shayırdıń lirikalıq qosıqlarınıń ideya-tematikası toplamnan toplamǵa ótken sayın bayıp, rawajlanıp barganlıǵın ańlaymız. «Sen meni qutlıqla» toplamına kirgen «Juwapkershilik» qosığında shayır xalqımızdıń bir perzenti sıpatında aldına qoyǵan azamatlıq wazıypasın durıs sezedi hám óz oqıwshısın da hárbir iske juwapkershilik penen qarawǵa shaqırıdı:

Shayırdıń sońǵı jılları jazılǵan «Pándiw-násiyat» qosıqlar toplamınıń atınan kórinip turǵanınday-aq, bul toplamǵa shayırdıń tálim-tárbiyalıq áhmiyetke iye birneshe lirikalıq qosıqları kírgizilgen.

Shayırdıń «Áy, perzentim», «Balamnıń balasına», «Ulımnıń úlkenine», «Genje balama», «Qızım tıńla», «Qız perzent» h.t.b. lirikalıq qosıqlarınıń hárbirindegi ul-qızına aytqan aqıl-násiyat qatarlarından qáleg-en adam úlgi alsa boladı.

Shayırdań sońǵı jillardaǵı birqansha qosıqlarında xalıqlar doslıǵı teması menen elimizdiń górezsizlikke erisiwin tolıp-tasıp jirlawǵa «Biz nege súyemiz, Ózbekstandı?!», «Óárezsizlik», «Ózbekstan», h.t.b. qosıqlarında keń orın berilgen. Mısalı, shayır «Bul álemde onnan ullı Watan joq» qosıǵında búgingi Ózbekstannıń górezsiz el bolǵanlıǵın «Óárezsizlik nur shashıp tur tóbeńnen, bul álemde bunnan artıq zaman joq» dep maqtanış sezimleri menen jırlasa, «Ózbekstan» qosıǵında shayır usı ideyaların ele de tereńlestiredi.

Shayır T. Qabulovtıń óz zamanı menen ayaq qosıp jasaǵanlıǵın ózi menen zamanlas ullı talant iyelerine hám dos-yaranlarına, jaqınlarına arnap jazǵan qosıqları menen birge dáwir ruwxın sáwlelendiriwshi ekologiyalıq mashqalalarǵa arnalǵan «Aral», «Góne jurtta», «Aral kerek-dur», «Qaraqalpaqstandı qalay súymesseń?» qosıqları ayqın dálilleydi.

T. Qabulov tematikalıq jaqtan bay lirikalıq qosıqlar jazıw menen «Qáwender bala», «Izban qaraqshı» balladaları menen «Ashkózler» ertek shıǵarmasın hám «Pátulla zor» poemasın dóreteledi.

Xalıq shayırı T. Qabulovtıń kóplegen lirikalıq qosıqlarına, solardan: «Assalawma áleykum» qosıǵına Sharapatdin Paxratdinov, «Eń jaqsı namaǵa janım sadaǵa» qosıǵına ǵaniy Amaniyazov, «Kel, Jayhunniń boylarına» qosıǵına Najimatdin Muxammedińov, «Bir ájayıp bostan bul» qosıǵına Álimjan Xalimov, «Ózbekstansań» qosıǵına Q. Xilalov, «Aralasam áziz úlkeni» hám «Seni súygen edim student waqta» qosıqlarına Nurman Muwsaev siyaqlı talantlı kompozitorımız jaǵımlı namalar jazıp qosıqshılarımız tárepinen sheber atqarılıp kıyatır.

T. Qabulovtıń «Ashkózler» ertek shıǵarmasınıń tárbiyalıq áhmiyeti oǵada kúshli berilgen. Ertektiń syujetinde ágayınlı úsh jigit talap izlep ketip baratırıp altın tolı lagenniń ústinen shıǵadı. «Altın kórse perishte joldan shıǵadı» degenindehy, endi ágayınlı úsh jigittiń kewlinde sumlıq jaylaǵanlıǵı sonshelli, hátteki ágayinshılıktı de umıtıp, dўnya ushın birin-biri óltiriwdıń jolların izlestiredi. Eki ágası inisin qalaǵa nanga jumsap, ol kelgennen soń óltiriwdı jobalastırsa, inisi de sumlıqtı olardan da ótkerip, nannıń arasına uw salıp ákeledi. Usılayınsha bir lágen altın ushın bir-birin óltiriwge shekem barıp jetken tuwısqanlardıń hádden tis ashkózlik háreketleri úshewiniń de ólimi menen juwmaqlanadi.

Shayır bul ertek shıǵarmasınıń ideya-tematikası arqalı jaslardı qánaat-shıllıqqa, obal-sawaptı ayıra biliwge, insaplı, bir-birewge miyrim-shápáatlı boliwǵa shaqıradı. «Tegin dўnya — kóz shıǵaradı» degenindehy, jaslardı óz miyneti menen kún keshiriwge tárbiyalap baradı.

ASSALAWMA ÁLEYKUM!

(arnawlı naması bar)

Assalawma áleykum, áziz insanlar!
Atqan tań—nesiybe, ırısqal bolsın.
Bizlerden keyin hám keler insan bar,
Adam adamǵa —dos, tuwısqan bolsın.
Hár kún elpip esken sáwir samallar,
Bul álem hámiyshé gúlistan bolsın.

Assalawma áleykum, Nawrızı álem!
Jańa jıldı baslap jaynap kelgeyseń.
Gáribin kóshkide kútıp Shahsánem,
«Shaq—shaǵala, shaǵala» oynap bergeyseń.
Shay ishken qızlardıń tillá keseden,
Dilwar jeńgesine bayraq bergeyseń.

Assalawma áleykum, áziz diyarım!
Dańq, dáglet, mártebeń jetsin aspanǵa.
Báleń párwazlarıń, tereń qıyalıń,
Máńgi baxit, miyras bolsın jaslargá.
Pútkıl gózzallığı góne dúnyanıń,
Áziz miyman bolsın Ózbekstanǵa!

Assalawma áleykum, biygárez zaman!
Seni pútkıl planeta tán alsın.
Ashıǵıw—biyqarar kóp bolıp saǵan,
Türkstannıń dańqı qayta oralsın.
Dos—tuwısqan bolıp adamǵa —adam,
Dúnya júzi dilbar kibi dolansın!

Assalawma áleykum, alıs juldızlar!
Aspanǵa jarqırap janıp turǵaysız.
Baxıtlı bolsın dep barlıq ul-qızlar,
Kewilge jaqsılıq salıp turǵaysız.
Aldaǵı ómirler, aylar hám jıllar,
Bizdi tuw alıstan tanıp turǵaysız.

KEL, JAYHUNNÍŃ BOYLARÍNA

(*arnawlı naması bar*)

Jáyhun jağasında bayram!
Kel, Jayhunnıń boylarına.
Ippodrom — mártilik maydan,
Kel, mártilikiń maydanına,
Kel, xalqımnıń toylarına.

Qaynap turǵan qutlı ómir,
Qarasań da qay jaǵıńa.
Saqıy quyashı nur sewip tur,
Gózzal awıl aymaǵıma.
Kel, xalqımnıń toylarına.

Bárákalla paxtakeshtiń,
Parlap turǵan bayraqına,
Asıq dostım, asıq dostım,
Ámiwdárya boylarına,
Kel, diyqanlar toylarına.

Jayhun jağasında bayram,
Kel, Jayhunnıń boylarına,
Mártiliń ornı — mártilik maydan,
Kel, mártilikiń maydanına,
Kel, doslıqtıń toylarına.

ASHKÓZLER

(*ertek*)

Bir bar eken, bir joq eken, ertede,
Erteklerdiń qulaq, murnı keltede,
Bolǵan eken ağayinli úsh jigit,
Usamaǵan hasla adam bendege.
Úshewide tuwilǵanlı anadan,
Tuwısqannan baylıqtı dos sanaǵan,
Naǵız ashkóz, qızǵanshaq bop ósipti,
Dúnya dese tat bolsa da jalaǵan,

Birin-biri kóre almağan, jek kórgen
Bir-birinen hiylelikti ótkergen.
Áytewir-aq nárse ushın gey waqta,
Bir-birine alarisip táp bergen.
...Bir kúnleri olar erte báhárde,
Talap izlep shıǵıptı bir sháhárge.
Jolda ketip baratırıp úshewi,
Ushirasıptı altın tolı lágenge.
«—Altın! Altın!» ... dep jańǵırıp hawazı,
Tarpa basıp, tarmalasıp, talasıp,
Bara bári bas salıptı ... «Altındı!—
Quday kókten taslaǵanǵoy shaması!» ...
«Barma eken bunnan basqa taǵı da?...
Dep, jaltaqlap qarasıp jan-jaǵına,
Dárhal olar «quday bergen altındı»,
Qaldırmastan Salıp algan qabına.
Altın qapta. Al, endigi másele,
Tapqan altın bólinedi neshege?
Usı soraw sarsıldırıp olardıń
Hárbiriniń miyin qurttay tesedi.
Ári oylanıp, beri oylanıp aqırı,
Ábden sharshap, alispaptı aqılı.
Bir waqitta eki ağası emirenip,
Inisine bilay depti ah urıp:
— Bizlerdi sen tuwısqan dep sanasań,
Bereket tap, nan alıp kel qaladan.
Sen kelgensoń bólesemiz altındı,
Barıp-keliw «jol haqı»da alasań?
— Joq, barmayman!...
— Ótinemiz?...
— Barmayman!...
— Onda, bizler baramız, sen barmaysań!
— Biraq ta,
Nandı saylap, pisiginen algaysan?...
«Qullıq» depti, ol qalaǵa ketipti,
Eki aǵa «muradına jetipti».
Bir jıńǵıldıń sayasında otırıp,
Oylasıptı hám bílay dep sheshipti:

«Altındı alsaq. Inimizdi óltirip,
Iye bolsaq mal-dúnyağa tórt túlik.
Solay etsek, jurttan asqan bay bolsaq,
Baxit, dáglet bolar edi mángilik?» ...
Orınlawǵa usı arzıw-ármanın,
Jumsap olar bar hújdanın, bar janın,
Inisiniń tez keliwin kútipti,
Tasqa qayrap qonışhtaǵı qanjarın.
Al, inisi baratırıp qalaǵa,
Bilayınsha oylanıptı dalada:
«Altın ushın eki aǵamdı óltirsem,
Jalǵız ózım bayır edim oǵada» ...
Solayınsha kelip ol da sheshimge,
Qalaǵa da barıp erte pesinde,
Nan aladı hám adamǵa bildirmey,
Uw qosadı jolda nannıń ishine.
Nandı alıp tum-tusına qaranıp,
«Bayıytuǵın boldım-aw» dep quwanıp,
Jetip kelse, ağaları «ash bolıp»,
Jógisirep, jatır eken buralıp.
Ushıp turıp eki birdey zańgarlar,
Bara birden asılıdı qanjarǵa.
Altın ushın arın satıp, inisin,—
Eki aǵası jayratıptı solmanda.
Kózden aqqan jaslar menen qosılıp,
Qan aǵıptı inisinen josılıp.
Solay etip, inisi ayaq serppesten,
Máńgi uyqıǵa kete bergen kósılıp ...
Altın ushın algan aqıl, tınıshın,
Eki aǵa qurban etip inisin,
«Bári bárjay boldı góy» dep shadlanıp,
Dawam etken quwanıshın kúlkisin.
Dárhal olar dásturqanǵa asılıp,
Nandı jepti kewillenip, másirip.
Qaydan bilsin, qumıran qapqır ashkózler,
Ájeline turǵanlıǵın asıgıp.
Nandı jepti, ráhátke batıptı,

«Az ǵana dem alayıq» dep jatıptı.
Sol jatıstan, qozǵalmastan, sol jerde,
Ekewi de tap sespesten qatıptı.
Ashkózliktiń ashınarlı saldarı,
Áne, sóytip úsh gelleni jalmadı.
—Aǵayinler aldadıma bir-birin?
—Joq! Olardı ashkózlik aldadı....

* * *

Bul ertekti xalıq dóretken ertede,
Erteklerdiń qulaq, murnı keltede.
Kórдиńiz góy, ashkózlilik awır dárt,
Al, doslıqta jasaw qanday mártebe!
Xalıq degen shin danışpan, danadur,
Aytar gáptiń haqiyqatı ǵana bul,
Ashkózliktiń aqıbeti usınday,
Arziw-árman menen tamamlanadur.

Soraw hám tapsırmalar

1. Xalıq shayırı T. Qabulovtıń qanday poeziyalıq kitapları basılıp shıqtı?
2. Shayır poeziyasınıń negizgi tematikası nelerden ibarat?
3. Shayır búgingi ósip kiyatırgan jas áwladtıń tálım-tábiyasına arnap qanday qosıqlar toplamın jazdı, keńirek túsinik beriń.
4. Shayır «Assalawma áleykum!» atqan tańnan xalqına qanday tileklerdi tilleydi?
5. Qaraqalpaq xalqınıń milliy oyınlarından qaysıların bilesiz?
6. «Ashkózler» erteginde ne áshkaralanadı?
7. Nápsiniń qulı bolıw qanday jaman aqibetlerge alıp keledi?
8. «Birewge góŕ qazba, óziń túserseń» — degen naqılǵa juwaptı ertekten tawıp oqıń hám pikirińizdi bildiriń.
9. Ertek mazmunına jaqın qanday naqlı-maqalları bilesiz?
10. «Kel Jayhunniń boylarına» qosığında watanımızdıń gózzal tábiyatın súw-retlewshi qatarlardı qosıqtan tawıp oqıń hám óz pikirleriń benen túsindirip beriń.

SAĞÍNDÍQ NIETULLAEV

(1948 – 2014)

Ómiri hám dóretiwshili. Sońgi jılları óziniń filosofiyalıq mazmundaǵı poeziyalıq shıgarmaları menen xalqımızǵa jaqınnan tanılıp úlgeren belgili talant iyesi Saǵındıq Nietullaev 1948-jılı, 31-martta Moynaq rayonınıń «Mádeli» awılına qaraslı «Porlı taw» aymaǵında tuwıldı. Orta mektepti pitkergennen soń, 1971-jılı Tashkenttegi rus tili hám ádebiyatı institutin, 1985-jılı Tashkent mámlekетlik universitetiniń yuridika fakultetin pitkerdi. Ol óziniń miynet jolın Moynaq rayonındaǵı orta mekteplerdiń birinde muǵallim bolıp islewden basladı. Sońnan Moynaq rayonlıq Jaslar komitetiniń bólim başlığı, rayonlıq partiya komitetinde instruktor, Ózbekstan Respublikası Ministrler Keńesinde aǵa referent, Ózbekstan Respublikası Oraylıq komitetinde instruktor, Qanlıkól rayonlıq partiya komitetiniń birinshi xatkeri, Nókis qalalıq partiya komitetiniń birinshi xatkeri, Qaraqalpaqstan Respublikası Ministrler Keńesiniń başlığı, Qaraqalpaqstan oblastlıq komitetiniń birinshi xatkeri, Ózbekstan Respublikası Oraylıq komitetiniń bólim başlığı, Qaraqalpaqstan Respublikası Ádillik ministri, Qaraqalpaqstan Respublikası Joqarǵı Keńesiniń sekretariat başlığı, Saliq bas basqarması başlığıńıń orınbasarı, Qaraqalpaqstan Respublikası kásiplik awqamları birlespesiniń başlığı lawazımlarında jemisli miynet etti.

S. Nietullaev yuridika ilimleriniń doktorı, professor, «Qaraqalpaqstan Respublikasına miyneti sińgen yurist» húrmetli ataǵına iye. Kórip ótkenimizdey, S. Nietullaev qanday juwapkerli xızmetlerde islewine qaramastan, dóretiwshilik islerden qol úzbesten ótken ásirdiń 70-jıllarınan baslap búgingi kúnge shekem «Men saǵan ashıqpan» (1981), «Gúlzár» (1997), «Jaqsı tilek» (2004), «Ómir haqqında oylar» (2006), «Tágdir» (2002), «Elim meniń» (2007), «Usı eldiń perzentimen» (2008), «Qádiriń de, qımbatıń da óz elińde» (2009) dep atalǵan birneshe poeziyalıq topłamların baspadan shıgarıp úlgerdi.

S. Nietullaevtiń poeziyalıq kitaplarına kirgen lirikalıq qosıqlarınıń ideya-tematikası didaktikalıq (aqıl-násıyat) hám filosofiyalıq oy-pikirlerge oǵada bay bolıp keledi. Shayırdıń qálegen lirikalıq qosığın oqıp qarasaq,



oniń ideya-tematikasında ómir máńgi bolsa da, al adamníń bul ómirge waqıtsha miyman ekenligi, sonlıqtan da, bul ómirde insanniń ılayıqlı dáwran súrip, paydalı xızmeti menen el-xalqına tanılıp, jámiyyette óz ornın tabıwǵa umtilip jasawı kerekligi tereń uqtırılǵan. Shayırdıń qaysı qosığın oqısaq ta hárbir adam eske ala bermeytuǵın tereń filosofiyalıq oy-pikirler kórkem sáwlelenedi.

Shayırdıń kóphshilik lirikalıq qosıqlarında elim-jurtım dep janıp-jasaytuǵın lirikalıq qaharmanlardıń ruwxıy kelbeti menen jaqınnan tanısamız. Mısalı, shayırdıń «Xalqım meniń» qosığında adamlar arasındaǵı áyyemnen kiyatırǵan jaqsılıq hám jamanlıq, ádillik hám ádilsizlik sıyaqlı ómir qarama-qarsılıqları shayırdı ayriqsha tolǵandırıp, oyǵa saladı.

Ol ózi jasap atırǵan ómirdıń de usınday qarama-qarsılıqlardan turatuǵınlıǵın, biraq, shayır qálbi bárhamma hadallıq tárepinde ekenligin «Hadallıq», «Ádillik aǵayinim, tuwısqanım», «Hárkim eger bir jaqsılıq etkende», «Eń bolmasa bir jaqsılıq etińler», «Jaqsıldıń», «Bolsın bári jaqsılıq, amanlıqqा» h.t.b. qosıqlarında keńnen sáwlelenedi.

XALQÍM MENIŃ

Aq kókirek,
Keń peyil,
Ańqıldaǵan,
Usınday bop túyildi xalqım maǵan.
Qánáatlı,
Sabırlı,
Saldamanlı,
Ğazlarınday kólimniń ǵańqıldaǵan.

Wahahası joq onıń hesh xalıqta,
Kerek jerge kórmegen kesh qalıp ta,
Jaqsılıǵın qaytarǵan jaqsıldıń,
Dushpanlarından bilmegen ósh alıp ta.

Hesh millette joq onıń basqısı da,
Qıssaxanı,
Jırawı,
Baqsısı da,

Júregimniń ishine uyalaǵan,
Iymanınıń nurınıń jaqsısı da.

Dalasınday keń onıń kókiregi,
Umitıp ta úlgerdi bekireni,
Algınına Aralın qoldan berip,
Janı janıp,
Ishinen órtenedi.

Teńewdiń kóp jaqsısın taba almadım,
Shayırılıqta bulaqtay aǵa almadım,
Gárezsizlik dep atqan ullılıqtan,
Sezip júrmen baxtıńniń saǵa alganın.

JAMANLÍĞI, QÍYANETI QURÍSÍN

Jamanlığı,
Qıyaneti qurısın.
Aytıw kerek bas ketse de durısın.
Jalǵan,
Ósek,
Gıybıatshılar,
Shuǵıllar,
Qashıradı bul ómirdiń shırıshın.

Umitpańlar insaptı da,
Iymandı.
Húrmetleńler hadal baylıq jiyǵandı.
Keshirińler óz waqtında úlgerip,
Nápsi degen bálesin de tiyǵandı.

Sótseń ómir jeńillirek bolarday,
Mazmun,
Mánis,
Mańız benen tolarday,
Júreginde jaqsılıqqa orın joq,
Adamlar da quwrap qalǵan tomarday.
Jamanlığı,
Qıyaneti qurısın,

Jırlarımda hadallığım,
Durışım.
Geyde kórsem bılısh etpegen betlerdi,
Mazam qashıp,
Buzıldadı shırıshım.

EŃ BOLMASA BIR JAQSÍLÍQ ETIŃLER

Eń bolmasa bir jaqsılıq etińler,
Ata, ananıń qádirine jetińler,
Tuwǵan jerdiń qayğısına,
Muńına,
Qabırǵańdı qayıstırıp sótińler.
Sonda ǵana xalqıń qurǵın,
El abat.

Bir-birińzge bolıńızlar qol-qanat,
Sótseńizler mehir menen miriwbet,
Máńgilikke qurar jerde saltanat.

Sawap isleń,
Ol da qoldan keledi,
Hadallıqqa tek hadallıq ónedi,
Jaqsılıqtan basım kelse jamanlıq,
Onday jerde iyman insap óledi.

Soraw hám tapsırmalar

1. Shayır S. Nietullaevtiń ómiri hám atqarǵan xızmetleri haqqında aytıp beriń.
2. Shayırdańı qanday poeziyalıq toplamları basılıp shıqtı?
3. Shayır «Xalqım meniń» qosığında óz xalqınıń milliy ózgesheligin qalayınsha táriypleydi?
4. Shayır qosıqlarında iyman, insap, hadallıq haqqında qanday pikirler aytıladı?
5. Shayır qosıqlarınan mísallar keltirip, ideya-tematikalıq jaqtan tallaw jasań.
6. Shayırdańı lirikalıq qosıqlarınıń ayırımların yadlap alıp, kórkemlep aytıp beriń.

ORAZBAY ÁBDIRAXMANOV

(1949)

Ómiri hám dóretiwshiliği. Jazıwshı, dramaturg, publicist hám awdarmashı O.Ábdiraxmanov 1949-jılı 29-avgustta Kegeyli rayonında tuwlıǵan. Ol Xojeli rayonındaǵı mektepte oqıp, Tashkent Milliy universitetiniń jurnalistikä fakultetin tamamlagań.

Ol «Jetkinshek» gazetası, «Ámiwdárya» jurnalında ádebiy xızmetker, bólim baslıǵı, juwaplı xatker, Jazıwshılar awqamında ádebiy másláhátshi, «Qaraqalpaqfilm» kinostudiyasında direktor, Qaraqalpaqstan Ruwxıylıq hám ağartıwshılıq orayı baslıǵı orınbasarı, «Ózbektelefilm»niń Qaraqalpaqstan bólimi direktörü, «Ámiwdárya» jurnalı bas redaktörü bolıp islegen. Jazıwshılar awqamı basığınıń orınbasarı bolıp islegen. 2018-jılı «Ózbekstan xalıq jazıwshısı» húrmetli ataǵına miyasar boldı.

O.Ábdiraxmanovtıń «Bir muhabbat tariyxı» (1977), «Qońsı-qobalar» (1981) atamasındaǵı satıralıq gúrrińler toplamları basılıp shıqtı hám ádebiyatımızda janr sıpatında qáliplesti. Ol satıralıq gúrrińlerdiń sheberi sıpatında «Bir muhabbat tariyxı» toplamına engizilgen «Botinka», «Ázazúl», «Ógizdiń miyi», «Ójet», «Soqır ishek» gúrrińleri menen keń jámiyetshilikke tanıldı. O.Ábdiraxmanov bul gúrrińlerinde syujet hám tema tańlawda jańalıqqa, jańa súwretlew usılların tabıwǵa, qaharmanlar háreketin jaratiwdaǵı sheberligi menen ayrılıp turadı. Jazıwshı qaraqalpaq ádebiyatında «Ústirt, Ústirt góy», «Adamnıń iqlası» atlı ocherkleri menen de belgili boldı. «Ústirt, Ústirt góy» ocherki balalardı Qaraqalpaqstannıń neft-gaz oshaǵı Ústirt penen tanıstıratuǵın dáslepki prozalıq kórkem shigarmalardıń biri. Sonday-aq, O.Ábdiraxmanov «Jetkinshek» gazetasınıń betlerinde viktorina ádebiy mýyeshlerin shólkemlestirip izlenwisheń jurnalist sıpatında da belgili boldı.

Dramaturg sıpatında tanılǵan jazıwshınıń «Ójet» (1981) komediyası Qaraqalpaq mámlekетlik teatrında búginge deyin qoyılıp kiyatır.



Jazıwshı ekologiya mashqalasına bağıshlangan «Aralım—dártim meniń» (1985) esesi ushın YUNESKO medali laureatı boldı. Jazıwshınıń 1985—87-jılları basılıp shıqqan «Mırzanıń izi» esesi jahánniń birneshe tillerinde basılıp shıqtı. Essede unamsız adamlardıń häreketleri ashıp beriledi. Solay etip ol qaraqalpaq ádebiyatına esse janrıń alıp kirdi.

«Sayǵaqlardıń kóshpeli tágdırı» esesi jazıwshı dóretiwshilige belgili orın tutadı.

O. Ábdiraxmanov dáslepki qaraqalpaq kórkem filmleri «Gúm-gúm» (1990), «Tígin» (1991) hám hár qıylı xalıqaralıq kinofestivallar laureatı bolǵan hújjetli filmlerdiń avtorı boldı.

Xalıq jazıwshısınıń Aral mashqalasına arnalǵan «Aralqum», «Dárya dártı», «Aral qızları» hújjetli filmleri, górezsizlik jilları «Ózbekstan» telekanalında kórsetilgen «Xiywa», «Temir tulpar párvazı», «Mizdakxan», «Xorezmniń altın sheńberi», «Ayaz qala», «Ózbekstan temir jolları», «Qońırat soda zavodi» siyaqlı hújjetli filmleriniń scenariyelerin jazdı.

O. Ábdiraxmanovtıń 1985-jılı basılıp shıqqan «Bosaǵa» romanı 2003-jılı ózbek tilinde «Jahon adabiyoti» jurnalında jarıq kórdi. Ol «Qurani-Karim» di tolıq türde qaraqalpaq tiline tunǵışh ret awdarǵan awdar-mashi.

Onıń publicistikaliq shıǵarmaları qaraqalpaq, ózbek hám jahán tilerinde turaqlı türde járiyalanıp kelmekte.

ARAL: APPAQ DIYWAL ALDÍNDA...

Aq qamıs-aw, aq qamıs,
Quwrama suw ishinde,
Sendey bolıp turman mende,
Kók tayǵaqtıń ústinde.

Kúnxoja

Moynaq qalasın aralaǵan adamnıń qala tuwralı túsinigi ózgeredi. Sebebi, bul jerde qala haqqındaǵı túsinikke tiyisli barlıq nárseler bar: bazar, aeroport, eki tárepli gúzar jollar, Qatar-qatar kósheler, appaq etip háklengen jaylar hám keńse, ağartıw imáratları...

Qalanıń appaq qumlı kóshelerin gezseńiz, qaraqalpaq teńizi jaǵısına beyimlestirilgen arxitektura negizinde qurılıǵan úylerge itibar beresiz háwlige kirseńiz, sizdi aq kókiregin ashqan úy iyesi kútıp aladı hám úyiniń tórinen orın beredi. Jáne de itibar berseńiz páskeltek, iqsham etip salıngan ójirelerdiń diywalları appaq, azada! Sebebi, Moynaqta qalpaǵı qara, kewli appaq, qálbi pák adamlar jasaydı.

Men hár saparı qala aralap júrgenimde sáske waqıtları kúnshuwaqta appaq diywalǵa súyenip otırǵan jası úlken aqsaqallardı kóremen. Olar japaǵan-jalǵız, júzlerin quyashqa berip, kózlerin jumǵan halda, qanday da bir qiyallarǵa berilip, tím-tırıs otrıdı.

Olardıń qiyallarınan neler ótpeydi deysiz.

GEOGRAFIYA. LIRIKA. TARIYX

Aymaqta Qaraqum, Qızılqum hám Ústirt keńislikleri azlıq etkendey, ótken ásirdiń sekseinshi jılları Aralqum sahrsı payda boldı. Yaq, bul sahra aspannan túsip yaki basqa jerden kóship kelgen joq, onıń payda bolıwına tábiyat qırsıqlığınıń da baylanısı joq, biz bul sahranı óz qolımız benen jarattıq. Qaraqum menen Qızılqumnıń qan tamırları bolǵan Ámiwdarya menen Sırdaryanıń joqargı ağıslarına hár qıylı toǵanaqlar qurıp, «sahranı baǵı-bostanǵa, álemdi gúlistanǵa aylandıramız, bizler tábiyattan ústembiz, artqa sheginiw joq!» degen uranlar astında, tıń jerlerdi ózlestirdik, ózlestire berdik. Nátiyjede, tábiyattıń móldir inamı bolǵan Aral teńiziniń ózi bizden shegindi, qashti.

Ádette, teńiz kemeleri uzaq saparlarǵa jónep keter aldında teńiz jaǵasındaǵı xoshlasıwshı insanlar quwanıshlı keypiyat penen oramalların bılıgap xoshlasadı. Bul saparı bolsa kemeler júzip baratırǵan jerinde qalıp qoyıp, teńizdiń ózi jaǵalıq penen xoshlaspastan «álwidag» aytti.

Orninan qozǵalmay qalǵan seynerler átirápın appaq qumlar iyeledi. Seynerler tóbesinde bolsa hesh nársege túsinbey qalǵan shaǵalalar biraz waqıt shaq-shaqlap uship júrdı aqır-sońında bul qumlardan baliq shıqpaytuǵınlıǵın túsinse kerek, olarda álle bir jaqlarǵa ǵayıp boldı. Lekin, Aral boyı jaǵalawlarında tómendegi qosıq qatarları búgingi kúnge shekem jańlamaqta.

Aydınlar, aydınlar, shalqar aydınlar,
Bizden sáwer yarǵa sálem aytıńılar,
Tolqınlar, yarımdı alıp qaytıńılar,
Yar kórinbes alıslarǵa qarasam.

Sol sekseinshi jılları Aral teńiziniń qurıp qalǵan ultanında ulıwma maydanı úsh million gektardı óz ishine alatuǵın, qus ushsa qanatı kúyetuǵın sahra payda boldı, sol sahraǵa Aralqum degen atama berildi hám Qaraqum sahrsı Ústirt jáne Aralqum arqalı Qızılqum menen tutasıp ketti.

DUZLÍ TOZAŃ

Házir ulıwma maydanı shama menen 5 million gektardı quraytuǵın Aralqumnan jılına júzlegen million tonna shań-tozańlar kóterilmekte. Olardıń aerozol halında mińlaǵan kilometrler aralığına ushıp baratırǵanlığı haqqında maǵlıwmatlar da bar. 1988-jılı «Aral—88» ilimiý-pubicistikaliq ekspedisiyasi quramında Pámır tawlarınıń Aqbaytasırimında da Araldıń duzlı tozańlarınıń izlerin kórgen edik... Al, buniń aqıbetleri nelerge alıp keliwi mümkin? Qońsı tuwısqan mámlekетlerdiń awıl xojalığında sońğı waqtları baǵshılıq, júzimgershilik, palız ónimleri hám paxtaniń ónimdarlığı júda tómenlep ketkenligi, suwǵarıp egiletuǵın jerlerdiń keskin shorlanıp baratırǵanlığı málım bolmaqta. Sebebi, nede dep oylaysız? Sebebi, mınada: 1. Miyweli aǵashlarının gúllegen waqtında itibar berseńiz, bul tiykarınan Araldaǵı shań-tozańlardıń kúsheygen báhár aylarına tuwra keledi. Duzlı shań túskен qaysı bir miywe gúllerinen tóreli ónim alıw mümkin? 2. Palız ónimleri hám paxta maydanlarınıń shorlanıwına bolsa, tek joqarıdan tútip atırǵan duzlı tozańlar ǵana emes, al suwǵarılatuǵın suwdıń sapası da sebep boladı. Esińizde bolsa, «Jáhán adebiyatı» jurnalınıń ótken sanlarında yaponiyalı jazıwshınıń suw haqqındaǵı ájayıp bir shıgarması basılıp shıqtı. Onda aǵın suwda, «seziw, eslew qábileti hám óziniń jolın tabıw qásiyetleri» bar ekenligin aytıp ótedi. Tınıp qalǵan suwda bolsa, joqarıdaǵı aytılǵan bul qásiyetleriniń geyparaları joǵalıp, bunday suw aynıw hám shorlanıwǵa beyim boladı. Demek, aǵın suwdı májbúriy toqtatıp qoyıw onıń sapasınıń ózgeriwne alıp keledi eken. Sapasız suw menen suwǵarılgan qaysı bir egin sapalı hám mol zúráát beredi? 3. Aǵın suw óz quramında hár qyli minerallar eritpesi menen jerje azaıqlıq zatlar hám málım muǵdarda duzlardı da alıp keledi. Ekstensiv usılda egilgen jer maydanların intensiv suwǵarıw nátiyjesi, sol maydanlardıń tez arada shorlanıwına, al zúráati bolsa jıldan jılǵa kemeyip, ónimlerdiń ózine túser bahasınıń aqlanbawına sebep boladı. Óytkeni, elimizdiń birinshi Prezidentiniń aytqanınday «Aral táǵdiri—million-million insanlardıń taǵdiri. Solay eken, biz óz táǵdırımız, perzentlerimizdiń keleshegi ushın gúresiwimiz zarür». Birinshi Prezidentimiz bul jerde tek ǵana Ózbekstan yaki Qaraqalpaqstan taǵdirin ǵana emes, al jer sharı dep atalǵan ájayıp álemde jasaytuǵın barlıq insanlardıń taǵdiri hám keleshegi jóninde jan kúydirip aytadı. Aytayıq, biz Aral táǵdirine biyparıq qarasaq

aspanımızdı, álemimizdi duzlı shań-tozań qaplap, áste-aqırın Ana jer óz nesiybesin kemeytip, pútkıl dýnya xalıqlarınıń ahwalınıń tómenlep ketiwi hesh gáp emes. Sebebi, Aral áyyemnen eki dárya—Amiwdárya hám Sırdáryalar arqalı keletuǵın suwlar menen duzlardı tábiyyiy saqlap turatuǵın teńiz edi. Dáryalar teńizge aqpay qalǵanlıǵı sebepli, jıl boyı aǵıslar menen keletuǵın duzlar diyqanlardıń suwǵarılatuǵın jerlerine barıp sol jerde qalıp ketedi. Aspanda bolsa jáne Araldıń duzlı shań tozańları. Házır Prezidentimizdiń is-háreketleri hám xalıqaralıq ekologiyalıq shólkemler járdeminde Aral akvatoriyasınıń qubla tárepindegi jasıl mákanımızdı Aralqum hújiminən saqlaytuǵın «Jasıl qalqan»lı zona qurılmaqta búginge kelip toǵay xojalıqları tárepinen míňlaǵan gektar kólemindegi maydanlarǵa seksewil, cherkez, qandım ósimliklerinen ibarat toǵaylıqlardıń payda bolıwı qumlardıń kóshiwine tosıq bolmaqta.

QARAQALPAQTÍŃ NESI BAR?

Bizge analarımızdıń aq súti hám háyyiwi menen kirgen tómendegi qosıq qatarları bárqulla esimizde: «Úsh ay qawıńım, úsh ay sawıńım, úsh ay qabaǵım, úsh ay shabaǵım». Bunnan, álbette, qaraqalpaqlar «jazı menen qawın, gúzde qabaq, qısta shabaq, báhárde bolsa sawın sıyırdıń sútin iship kún kóredi» degen mánis shıqpaydı. Bul jerde diyqanlar egis jerlerin qısta suwǵarıp qoyadı, sebebi, báhárgı suwdıń qashan keletuǵınlıǵı námálım degen gúdik bar. Bir waqıtları Qaraqalpaqstanǵa kelgen bashqurt xalıq shayırı Mustay Kárim diyqanlarımızdıń miynetkeshligin kórip:

Bazı bir qoshjaqpas adamlar azanda turıp, bet-qolın juwıwǵa erinse, mína miynetkesh qaraqalpaq xalqı óziniń egislik jerlerin jılına tórt-bes márte shayıp suwǵaradı eken—degen edi.

Jáne bir rossiyalı miyman bolsa bıyılgı qawın seyilindegi eliw jeti túrli qawınlardan tatıp kórip:

Bir waqıtları qaraqalpaq qawınlarınıń mazası tilińdi qaq jaradı degeni ıras eken, biraq usı shor topıraqtan usınday mazalı qawınlardıń pisip jetilisiwine hayran qalaman. Bizde de qawın-ǵarbızlar egiledi, biraq biz olarǵa kóbinese qumsheker sewip jeymiz,—degen edi.

Qaraqalpaqlar ázelden tuwrı sózli, aq kókirek jigerli xalıq. Onıń tariyxı ne bir biyik-biyik asırımlardan asıp, búgingi áwladlarınıń ármanı bolǵan ǵáresizlikke eriskennen keyin, zorlıqqa ushıraǵan tábiyat, bul

xalıqtıń kún kórisiniń aldanıştıń bolǵan Aral teńizinen ayırǵanı menen, Allataala xalqımızdıń nesiybesin basqa tárepten berip atır. Üstirt hám Moynaq aymaqlarındań neft-gaz kánleri, Qońırat soda zavodı, qurılısı baslanıw aldańda turǵan «Surgul» gazoximya kompleksi, Qarataw kánleri, «Ushqudiq—Nókis» temir jolınıń iske túsiriliwi, «Ulli jipek joli» nıń áhmiyetli bir bólegi bolǵan «Qońırat—Beynew» avtomagistrallarıń tez pát penen júrgizilip atırǵan qurılısları, Nókis aeroportınıń xalıqaralıq áhmiyetke iye dárejge erisiwi menen dúnyanıń tórt tárepine ashılǵan hawa jolları xalqımızdıń keleshegi aydın ekenliginen dárek bermekte.

Soraw hám tapsırmalar

1. O. Abdiraxmanovtiń ómiri hám dóretiwshiligi haqqında nelerdi bilesiz?
2. Jazıwshı qaraqalpaq ádebiyatına qanday janrdı alıp kirdi?
3. Aral mashqalasına arnalǵan hújjetli filmlerin tamashaladıńız ba?
4. Jazıwshı óziniń «Aral. Appaq diywal aldańda «publicistikaliq shıǵarmasında Aral teńiziniń ornına Aralqum sahrası payda bolıwına ózlerimiz sebepshi dep atap ótedi. Qanday sebepler bolıwı múmkin?
5. Usı Aralqum sahrası maydanı neshe million gektardı óz ishine aladı?
6. Aral teńiziniń ultanınan kóterilgen shańlı tozań ekologiyamızǵa qanday tásır kórsetpekte?
7. Aral teńizi haqqında jazılǵan basqa qanday shıǵarmalardı bilesiz?
«Aralım—dártım meniń» temasında shıǵarma jaziń.

ÁDEBIYAT TEORIYASÍNAN MAĞLÍWMAT

Publicistika haqqında túsinik. Publicistika sózi latın tilinen alınıp, jámiyetlik kóphshilik degendi bildiredi. Zamanagóy siyasıy jámiyetlik turmıs máselelerine arnalǵan kórkem ádebiy hám jurnalistik dóretpe. Publicistika házirgi kúnniń áhmiyetli siyasıy, ekonomikalıq, sociallıq mádeniy, huqiqıy hám taǵı basqa máselelerin sáwlelendiredi. Publicistikaniń baslı talabı—ǵalaba oqıwshınıń, yaǵníy publikaniń diydisin, talǵamın, talapların esapqa alıw, áhmiyetli jańa ideyalardı waqıyalardı, jámiyetlik mazmunǵa iye kúnniń jańalıqların keń xalıqqa járiya etiw, jetkeriw bolıp esaplanadı.

Publicistikaniń maqala, ocherk, feleton, sayaxatnama taǵı basqa túrleri bar. Qaraqalpaq ádebiyatı hám jurnalistikasında M. Seytniyazovtiń «Jeti jurtqa sayaxat», O. Ádiraxmanovtiń «Aralım, dártım meniń», K. Mámbetovtiń «Sayaxatnama» shıǵarmaları bul janrlıq túrdiń belgilerin kórsete aladı.

Esse sózi latın tilinen «*shamalayman, ólshep kóremen*» sózlerinen alıngan. Ol erkin kompoziciyaga iye bolıp, jeke pikir hám kózqaraslardı sáwlelendiriewshi, onshelli úlken kólemge iye bolmaǵan shıgarma. Essede ádebiyattanıwdıń hár qıylı tarawlarındagı juwmaqlardan paydalaniw arqalı avtor óziniń jeke kózqarasların dálillewge umtıladi. Esseler sap filosofiyalıq, publicistikalıq, ádebiy kritikalıq, tariyxıy biografiyalıq yaki belletristikalıq xarakterde jazılıwı mümkin. Qaraqalpaq ádebiyatında T. Qayıpbergenovtıń «Qaraqalpaqnama» roman-essesı, G. Esemuratovaniń «Qaraqalpaq ádebiyatınıń súdını edi», O. Ábdiraxmanovtıń «Sayqaqlardıń kóshpeli tágdiri» sıyaqlı esse janrında jazılǵan shıgarmalar bar.

JIYENBAY IZBASQANOV

(1949)

Ómiri hám dóretiwshiliği. Belgili talant iyesi Jiyenbay Izbasqanov 1949-jılı 12-iyunde Shomanay rayonında tuwilǵan. Ol 1972-jılı Qaraqalpaq Mámlekетlik universitetin pitkerip, tuwilǵan rayonında muǵallim, sońinan Qaraqalpaqstan televídenesi hám radioesittiriw komiteteńde redaktor (1973 — 1982) «Jetkinshek» gazetasınıń bólım baslıǵı (1982 — 1985), Jazıwshılar awqamında juwaplı xatker (1985 — 1989), sońinan baspa sóz hám kitap sawdası boyınsıha Qaraqalpaqstan Mámlekетlik komiteti baslıǵınıń orınbasarı, «Qaraqalpaqstan» baspasınıń bas redaktori, Qaraqalpaqstan Jazıwshılar awqamında ádebiy xızmetker bolıp islegen.



Jiyenbay Izbasqanov 1982-jıldan Jazıwshılar awqamınıń aǵzası.

Shayır bir qosığın «Poeziya ómirimniń ózegi» dep biykargá jırlamaǵan. Poeziya janrına ayriqsha ıqlas qoyǵan talant iyesiniń búgingi kúnge shekem «Tulpar haqqında ballada» (1975), «Jaz ótkende»(1979), «Lirika dápterinen» (1982), «Balalıqtıń nesin aytasań» (1984), «Ómirge quştarlıq» (1987), «Muhabbattıń almaz qırları» (1990), «Muhabbat lirası» (1992), Tańlamalı shıgarmaları «Men kútken kún» (1993), «Jollarım uzaq» (1995), «Saǵınish paslı» (2009) sıyaqlı birneshe poeziyalıq topłamları basılıp shıqtı.

Shayırdań 2000-jılı «Saylandı shıǵarmaları» niń 1 tomlığı basılıp shıǵıp, bul toplamı ushın Berdaq atındaǵı Qaraqalpaq Mámlekетlik siyılığınıń laureati boldı.

Jiyenbay Izbasqanov dýnya xalıqları dúrdanalarınan A.S.Pushkinniń, M.Yu.Lermontovtiń, A.Fettiń, Danilovtiń, V.A.Jukovskiydiń, E.Evtushenkonıń, A.Aripovtiń, A.Matjanniń, Shawket Raxmanniń, G.Apolliperdiń, Pol Elyuardıń, Ilya Chavchavadzeniń, Federiko Garsio Lorkaniń, Gyoteniń h.t.b. shayirlardıń shıǵarmaların qaraqalpaq tiline awdaradı. Bul kórkem awdarmalar óz gezeginde shayırdań dýnya ádebiyatı úlgileri menen jaqınnan tanısıwına keń mümkinshilik jaratadı.

J.Izbasqanovtıń «Tuwılǵan jerge» dep atalǵan dálepki lirikalıq qosıǵında insan ushın tuwilǵan jer quyash bolsa, insan tereń tamır bolıp pitken bir daraq, yaki bolmasa quyashqa baqqan ayǵabaǵar. İnsan balasınıń aradan qansha waqt ótiwine qaramastan alıslarda qalǵan awılına, shoq balalığı ótken tuwǵan jerine saǵınışh sezimleri menen umtilip jasaytuǵınlıǵıń sheber súwretley algan. Shayırdań tuwilǵan jer haqqında oyları jıldan-jılǵa tolısıp, bayıp barǵanlıǵın «Tuwılǵan jer saǵınishi» qosıǵınan da kóriwimizge boladı.

J.Izbasqanovtıń qáleminen dóregen «Tuwılǵan jerdiń tútini», «Aǵjap jaǵalığı», «Balalıq shaǵım», «Awıllar», «Ah, awıldıń altın aqshamları», «Tuwǵan jerdiń keń dalaları», «Tuwılǵan jer tolǵawı», «Tatlı eken awıl tárepte» h.t.b. qosıqları birin-biri qaytalamastan, ideyalıq-tematikalıq jaqtan da tolısıp baradı.

Ózbekstan hám Qaraqalpaqstan xalıq shayırı J.Izbasqanov házirgi dáwır qaraqalpaq poeziyasın eki, úsh, tórt qatarlı qosıqlar hám klassikalıq poeziyamızdıń dástúrlik úlgileri menen birge verlibr (erkin) formasındaǵı qosıqları, elegiya janrları menen de bayıtıp bardı. Shayırdań «Ótemis», «Qamal», «Tıńımsız oylar yamasa oqıwshıma xat» poemaları da bar.

TUWÍLĞAN JER TÁRIYPI

Maǵan ısiq kindik qanım tamǵan jer,
Mamıy menen monshaqlınıń arası.
Saǵınışhimnan, balalıǵım qalǵan jer,
Kózime totiya «Aǵjap» jaǵası.

Elat ediń mendey bala tuwilǵan—
Juwırganda jer tanabın quwırgan,

Orpań jollar topıraqın suwırğan,
Kózime totiya «Aǵjap» jaǵası.

Iyrimlenip, pátli boldı ağısıń,
Qamıs, jeken, boyan tolı jaǵısıń,
Jılan kózli qumlar-ǵayrı naǵishiń,
Kózime totiya «Aǵjap» jaǵası.

Qol bılǵaydı buldırıǵan aralıq:
Kózdiń jawın alar gewrek, qaramıq!
Átirapiń-at shaptırım dalalıq,
Kózime totiya «Aǵjap» jaǵası.

Kóńlim kórki-awılımızdıń bağları?!
Qáwmetine qurışım bir qanbadı!
Házir kózden bir-bir ushqan shańlaǵı,
Kózime totiya «Aǵjap» jaǵası.

Gúz ayları ashılısp keterseń,
Sol máwritte meni hám bánt eterseń!
Táriypińe til jetpese-neterseń?!
Kózime totiya «Aǵjap» jaǵası.

Aydınlar muz. Qarlı-boran qısında,
Gürlep toyalar óte berer tusında!...
Qalǵan hinjim álemniń bir mushında,
Kózime totiya «Aǵjap» jaǵası.

Ras, sońira sennen jiraq ketkenim ...
Hár qádemde qıyalımnan ketpediń!
Seniń arqań bul kúnlerge jetkenim,
Kózime totiya «Aǵjap» jaǵası.

* * *

Gúz paslı...
Sarǵayǵan tallardıń astı.
Bir pás gidireseń oyланıp bunda.
Alıs qalǵanınday bir Saǵınish paslı—
Óz gáshti boladı Ayralıqtıń da!

Tırnalar qatarın dúzetenindey,
Tal-tal jetken sesti aylanıp muńga.
Meniń erkimnen tıś gúz ótkenindey,
Óz gáshti boladı Ayralıqtıń da.

Sensiz — ruwx, yoshsız ishqısız qaldım.
Sezimim jaraǵı jaylanıp qıńga...
Sol tallar — men edi: oyları harǵın!
Óz gáshti bar eken Ayralıqtıń da!

* * *

Bahasin bilmeppez: jaslıq shaǵlarda,
Jıllardı jılt etken jáyran etippiz.
Qaldırıp ketti ol bizdi daǵlarda,
Ómirdi atshaptı maydan etippiz.

Balalıq quldırap qumlar ústinde,
Jaslıǵım — bul bulaq shınlar ústinde.
Bir ómir ağar dep iǵbal ústinde,
Nebir jılǵa menen saydan ótippiz.

Rehimsiz Waqitti ushqır at etip,
Ótkenler ruwxın sońlaw yad etip,
Kimnińdur kóńlini pútin shad etip,
Kimnińdur kóńlini wayran etippiz.

Bálkim, Iskenderdey — bolsa shaqımız,
Biri-birewge tiyermedi nápımız?!...
Shiginniń qamırınday ıdırap gápımız,
Geyde hár jiyındı hayran etippiz.

Biymáni bázimler, ishken sharabiń,
Kim bilipti kórgen tústey boların?!
Tawsılmastay kórip ómir alabın,
Onı uzın-shubay bayram etippiz.

Kim bizge, biz kimge sozbay qol ushın,
Ótkerdek ómirdi ... ar-sar kóbisin:
Kem-kemnen tarılıp endi órisim
Rábbim, ne jumbaq jaydan ótippiz?

Tágdirim, aljastıq qaysı bántińde?
Bazda jiipsiz baylar Bergen pántiń de?!
Rası, qádirine yiğlar hárkim de,
Olsız seni qulamaydan etippiz!?

...Búgin — gúz paslıníń dumanı ara,
Sínsip baratırǵan ǵaz ba, tırna ma?
Ótken ómir zarpı órtep miń bara,
Kónil mülkin áywan-jáywan etippiz!

* * *

Balalıqta gúbelek quwıp,
Ármansız bir shalqıǵan jerler,
Báhárgi sel siynesin juwıp,
Juwsan iyisi ańqıǵan jerler.

Jasıl túslı sárwi tallardıń,
Suw boyında ırǵalǵan jeri,
Talday sulıw sansız ármannıń,
Kónlimizde nurlaŋan jeri.

Jas oyshılday biz hám mektepke,
Iqlaslanıp qatnaǵan jerler,
Aramızdan jıllar ótpekte...
Ulın este saqlaǵan jerler.

Soraw hám tapsırmalar

1. J.Izbasqanovtin ómiri hám dóretiwshiliginen nelerdi ayta alasız?
2. J.Izbasqanovtıń lirikalıq qosıqlarında qaysı temalar kóbirek súwretlenedí?
3. Shayır tuwısqan xalıqlar temasına arnap qanday qosıqların jazdı.
4. J.Izbasqanov dýnya xalıqları ádebiyatının qaysı avtorlardıń shıgarmaların qaraqalpaq tiline awdarǵan?
5. Shayırdıń ana Watan, tuwilǵan jer temasına arnap jazǵan lirikalıq qosıqlarınıń áhmiyetin aytıp beriń.
6. «Seniń arqań bul kúnlerge jetkenim,
Kózime totiya «Aqjap jaǵası» degen qatarlar arqalı shayır ne demekshi?
7. «Tuwılǵan jer táriypi» degen temada bayan jazıń.
8. Shayır ne sebep gúz pasılın ayralıq penen salıstıradı?
9. Sol tallar — men edi oyları harǵın!
Óz gáshti bar eken ayralıqtıń da!
Lirik qaharman bul qatarlar arqalı ne aytpaqshı?

KEÑESBAY KARIMOV

(1948)



Ómiri hám dóretiwshiligi. Keñesbay Karimov 1948-jılı 27-avgustta Shimbay rayonındağı Shimbay xojalığında tuwıladı. Ol orta mektepi pitkergennen soń xızmet jolın 1967—1968-jılları «Sovet Qaraqalpaqstanı» (Házipi «Erkin Qaraqalpaqstan») gazetasında xabarshi bolıp islewden baslaǵan. 1975-jılı Qaraqalpaq mámlekетlik pedagogikalıq institutin tamamlap, «Jas Leninskiy» (házipi «Qaraqalpaqstan jasları») gazetasında, «Qaraqalpaq» baspasında, televideň hám radioesittiriw komitetinde, «Ámiwdárya» jurnalında, Qaraqalpaqstan mámlekетlik tele-

radio kompaniyasında juwaplı xızmetlerde isleydi. Sońınan «Erkin Qaraqalpaqstan» hám «Vesti Karakalpakiya» gazetasınıń bas redaktori bolıp isledi. 2011-jıldan Qaraqalpaqstan Respublikası Jazıwshılar awqamı baslığı lawazımında islep atır.

Shayırduń dáslepki qosıqları 60-jıllardıń ortalalarınan baslap járiyalana baslaǵan. Onıń «Aralıqlar» (1980), «Waqıt minarası» (1982), «Umítılǵan yarım ay» (1984), «Meniń terezelerim» (1985), «Araldan keldim» (1985), «Kónilim mülki» (2005) degen atamadaǵı poeziyalıq toplamları baslıp shıqtı. K. Karimovtúń balalargá arnalǵan «Altın teńge», «Ariq mergen» pyesleri jas tamashagoyler teatrınıń saxnasında qoyıldı.

Shayır «Ágabiy» (2013) atlı tariixiy romanı menen keń jámiyetshilikke jazıwshı sıpatında da tanıldı.

Ol belgili sóz sheberleri A.S. Pushkinniń, A. Bloktıń, Saadiydiń shıǵarmaların qaraqalpaq tiline awdardi.

K. Karimov kórkem ádebiyatımız benen baspasóz tarawına qosqan úlesleri ushın «Qaraqalpaqstan Respublikasına miyneti sińgen jurnalist», «Qaraqalpaqstan xalıq shayırı» húrmetli ataqların alıwǵa miyasar boldı. Ol 1983-jıldan baslap Jazıwshılar awqamınıń aǵzası.

Shayırduń eń dáslepki qosıqları toplamına kirgen «Balalıqqa qayıtw», «Báhár», «Aq tal», «Saratan», «Gúzdegi sırlasıw», «Arǵımaq» h.t.b. qosıqlarınıń atamalarınan kórinip turǵanınday shayırda kóbirek tábiyat paslı menen ózin qorshaǵan ortalıqtıń gózzallığı ayraqsha qızıqtıradı. El-

xalıq, tuwilǵan jer hám ana Watan temasına arnap shayır «Xalıqtan asqan dana joq», «Tuwılǵan jer» «Watan haqqında gimn», «Ata mákan», «Torańǵıl toǵayları», «Saǵıńǵan Aral» h.t.b. qosıqların dóretti.

Shayırkıń «Áyledi» qosığında bizdi qorshaǵan álemeńniń jaratılıwı, tóbemizde nurın tótip turǵan quyashtiń, gózzal ana tábiyatımızdıń iyesi bolǵan insanniń jasaw tárizi menen ómir súriwiniń quwanishlı hám táshwishli tárepleri haqqında sóz etedi. «Nalınba» qosığında bolsa, bul dúnyaǵa kelgen hárbir insan balasınıń dúnya gólmá-ǵalları menen táshwisherlerinen hasla nalınbastan alǵa qarap talpınıp jasawi kerekligin tereń uqtıradı. Shayırkıń qaysı lirikaliq qosığın alıp qarasaqta óz xalqınıń ullılıǵı menen mártingin úlken maqtanısh penen tilge aladı. Mısalı, «Xalıqtan asqan dana joq» qosığında meyli Aplatun bol, meyli Elastun bol, qanday xızmetkerde, qanday halda jasaşań da xalıq penen birge bol, xalqıń menen adamsań, xalıqtan asqan dana joq degen áǵla pikirlerdi súwretleydi.

ÁYLEDI

Bul pálek kimlerdi aman áyledi,
Kewlimdi hár kúni piǵan áyledi,
Mín jıl quyash nurın tótip záminge,
Dashti, taw-taslardı rayxan áyledi.

Álemge keltirdi insan balasın,
Gáhinde shad qıldı, gá tókti jasın,
Alla ráhim áylep, kótertti basın,
Yurt berdi, el berdi zaman áyledi.

Sońira kimlerge jel qaraz berdi,
Kimge yoshlı júrek, jáne saz berdi,
Shalqıǵan kóllerge sona—ǵaz berdi,
Jaqsıǵa-jamandı hámdam áyledi.

Shadlıq penen birge inam etti ǵam,
Dártke dawa dedi sharap tolı jam,
Insanniń basına bárın etip jám,
Taǵı júz míń sırin pinham áyledi.

Qos qanat bermedi, berdi zibandı,
Ushqır qıyal berdi, berdiler jandı,
Ishqı berdi súyiw ushın Watandı,
Jáne álemlerdi qayxan* áyledi.

Bizge hám dúnyada náwbet kelipdur,
Míń fáylásuf oğan sıpat beripdur,
Kárimtekli táshwishine sherikdur,
Ne áwladtıń qáddin Kaman áyledi.

NALÍNBA

Uzaq bul dúnyanıń awır jolları,
Pitpese—túwesilmes ógalma-ǵalları
Salmaǵın kótergen Adam balları,
Alǵa umtil, meyli nalın-nalınba.

Eglenbekke hasla bermeydi pursat,
Dártińe jarayıdı aql-parasat,
Tek shabıwdı bilgen sharshamas bir at,
On sına, júz sına baxıt-ıǵbalıńdi.

Dáwranıń tusıńnan jeldey esedi,
Jalınan tutqızbay kókey kesedi,
Alla ırısqı bólip bergen desedi,
Terip je, ya shubırtıp ayda malıńdi.

Duwtar sóyley bilmes perde, tiyeksiz,
Til ne demes aytsam haslı súyeksiz,
Bul dúnya baylaǵan seni hám jipsiz,
Háy-háy! Kárimtekli, bilgil halıńdi.

XALÍQTAN ASQAN DANA JOQ

Meyli Aplatun bol, Elastun bol ya,
Óz kewlińdi óziń sanamaǵıl toq,
Meyli alıp desin, ya desin mayda,
Báribir xalqıńnan asqan dana joq.

*qayxan — kosmos

Ol qalpıп jiynaǵan sózdiń qaymaǵın
Kim júyrik, kim shaban bergen bayraǵın.
Sen de onıń qazanında qaynadiń,
Bile-bilseń xalıqtan asqan dana joq.

Xalıqtı qarapayım, ladanǵoy deme,
Onda insanlıqtan etpegil táme,
Ándiyshe artılgan bir ushan keme,
Bile-bilseń xalıqtan asqan dana joq.

Ol alım, hám dana, hám fáylasufdur,
Sadası da bardı, bilgishi kópdur.
Qayda júrseń — basına taj etip júr,
Qıyal súrseń xalıqtan asqan dana joq.

Tartılsa shól bolar, tassa okean,
Tawdı titiretken márтligi ayan.
Zaman barda ol bar, ol barda zaman,
Qulaq túrseń xalıqtan asqan dana joq.

Aldımda asıma qattırğan ağıw,
Tuwısqanlıq eris, doslıq arqawı,
Qaraqalpaq — meniń süyengen tawım,
Meniń ushın onnan asqan dana joq ...

Soraw hám tapsırmalar

MURATBAY NÍZANOV

(1951)



Ómiri hám dóretiwshiliği. M. Nízanov 1951-jılı Kegeyli rayonında tuwilǵan. Orta mektepti tamamlagannan soń Qaraqalpaq mámlekетetlik universitetin sırttan oqıp pitkeredi. Xızmet jolıń ózi tuwilǵan rayondaǵı M. Jumanazarov atındaǵı xojalıqta jumissıhi, «Paxtakor» sport jámiyetinde instruktor bolıp islewden baslaǵan. M. Nízanovtiń ómiri hám dóretiwshilik jolı baspasóz ornı hám kitap baspasi, televideňie hám kino mádeniyatı menen tıǵız baylanıslı. Bunı biz rayonlıq gazetada, «Jetkinshek», «Sovet Qaraqalpaqstanı» (házipki «Erkin Qaraqalpaqstan») gazetalarında ádebiy xızmetker, Qaraqalpaqstan televideniesi hám radioesittiriw komitetinde aǵa redaktor, bas redaktor, televideňie boyınsha baslıqtıń orınbasarı, «Aral» jurnalınıń bas redaktori, «Qaraqalpaqstan» baspasınıń direktori, «Qaraqalpaqfilmniń» direktori bolıp islegen jıllarınan jaqsı bilemiz. Házirgi kúnde bolsa «Bilim» baspasınıń direktori bolıp islep atır. 1991-jıldan Jazıwshılar awqamınıń aǵzası.

M. Nízanov dóretiwshilik jolıń qosıq jazıwdan baslaǵan. Satira janrına ótiwine áskeriý xızmette júrgen dáwirlerde ataqlı türk jazıwshısı Aziz Nesinniń «Musht ketti» degen kitabınıń tosattan qolına túsip qalıwi birden-bir sebep bolǵanlıqın jazıwshı, shayır hám jurnalist Bazarbay Seytaev penen sáwbetlesiwinde atap ótedi. Jazıwshınıń «Qassaptıń túsi» dep atalǵan tuńǵısh satıralıq gúrrińi Kegeyli rayonlıq gazetasında 1971-jılı basılıp shıqadi.

Satira janrıń tereńnen meńgerip alǵan jazıwshınıń «Usınday da boladı», «Kúlkım keledi», «Nıshana», «Sizge bolmaydı», «Adam kúldirgeni ushın», «Jat jurtaǵı jeti kún», «Irasın aytsań uradı», «Adam jamanlasań zeyniń ashıladı», «Eki qanxor», «Gázyine», «Jaqında qızıq boladı», «Aqshagúl», «Aqiret uyqısı», «Dushpan», «Ashıq bolmaǵan kim bar» siyaqli gúrrińler, povestler, romanları basılıp shıqsa, «Eki dўnyanıń áweresi», «Ólimnen uyat kúshli» komediyaları menen «Ziywar» muzikalı

draması saxnada qoyıldı. M. Nızanov poeziya janrında da qálemin sınap kórip 2012-jılı «Sen hám men» atlı qosıqlar toplamın bastırıp shıgardı.

Ol sońğı jılları kinoscenarist jazıwshı sıpatında «Tank», «Urı», «Kurort», «Qaysar», «Mehrigiya-márgiya», «Qorǵan» sıyaqlı kinofilmleri menen keń jurtshılıqqa tanıldı.

Jazıwshınıń qáleminen dóretilgen satiralıq gúrrińlerinde kúndelikli turmısımızda jiyi ushırasatuǵın unamsız hám kúlkili hádiyseler qızıqlı súwretlenedi. Misalı, «Ákeniń húrmeti» gúrrińinde bas redaktorının ákeniń húrmeti haqqında maqala jazıw ushın tapsırma algan jurnalist jorası Dosmurza menen hám ashınarlı hám qızıqlı bir waqıyanıń gúwası boladı. Gúrrińde Qutlimurat degen adamnıń óz ákesin tirisinde múriwbet (qariyalar) úyine aparıp taslap, ólgennen soń basına jurt tań qalǵanday úlken sawlatlı maqbara saldırǵanlığı áshkara etiledi. Jazıwshı gúrriń qaharmanı Qutlimurattıń obrazı arqalı, usınday eki júzli hám óz áke-sheshesine de miyrimi túspeytugıń ayırım adamlardı qatań sínǵa aladı.

M. Nızanov usınday pidayı xızmetleri ushın 1999-jılı «Doslıq» ordeni menen sıylıqlansa, 2012-jılı «Qaraqalpaqstan xalıq jazıwshısı» húrmetli ataǵına miyasar boldı.

ÁKENIŃ HÚRMETI

Bir kúni meni redaktor aldına shaqırıp, ǵayrı tábiyyiy bir soraw berdi.

—Sen ákeseń-á?

—Á?! —Men albırap qaldım. —Kimge?

—Máselen, men—ákemen, úsh balam bar. Sen-ám ákeseń, solay emes pe?

—He, awa! Qudayǵa shúkir, bes balam bar.

—Áne, usı ákelerdiń húrmeti jayına qoyılıp atır ma? Aytshı, maǵan, qaysı shayır dúnyadaǵı barlıq ákeler yadlap aytıp júrgendey bir qosıq jazdı? Yamasa áke haqqında roman, povest jazǵan jazıwshı bar ma? Joq! Payǵambarımız-ám, sadaǵań keteyin «atań menen anań teńine shaqırsa, úsh iretke deyin anańa bar, soń atańa» degen. Naqıllarımız-díń-ám ońıp turǵan jeri joq.

«Ákeniń eń jaqsısı—jezdedey».

«Ákeli jetim—qor jetim».

Biz biysharalardıń ne jazıǵımız bar?

Oylap tursam — dup-durıs.

— Sonıń ushın, biz ekewimiz ákeniń húrmetin ornına qoyayıq, — dedi redaktor sońında.

— Qáytip qoyamız?

— Qatırıp maqala jazasań! Jazǵanda da ákeniń jurt elestirmey júrgen qırların ashıp ber. Perzenttiń ákege bolǵan húrmetin qol jetpes biyikke shıgar. Saǵan bir ay mawlet!

Kündelikli maqala bolsa maǵan bir mezgildiń ózi-aq, jetip atır edi. Mína máselede bir ay degen erteńniń argı kúni kelip qalatuǵınday kórindi. Ne bolsa da tapsırmazı orınlaw kerek. Qala berdi ózimniń ákelik namısımıń da qosayın dedi. Lekin, basıma keletuǵın hesh nárse joq. Túni menen kirpik qaqpay shıqtım. Erteńine taǵı. Úshinshi kúni hámme jatqannan keyin basıma bir oylar kelgendey boldı. Bılay baslayman dedim ózimshe, jurt hayran qaladı:

... Burınları balaları ákeleri qartayǵannan keyin, arqalap elsiz-kúnsız bir jaqlarǵa aparıp taslaytuǵın bolǵan. Házır qudayǵa shúkir, tórgé otırǵızıp ádiwlep saqlaydı!

Yaq, bolmaydı! esawas birewler eski dástúrdı qayta tikleymen dep ákelerin bir jaqqa aparıp taslap júrse...

Óz oyımnan ózim shorship kettim. Qayta oylanıwǵa kiristim. Taptım! Bılay baslayman.

... Bir perzent óz ákesin Kaabaǵa arqalap apariptı... Qoyıp tur, qoyıp tur, ápsanada bul anasın dep aytılmaytuǵın ba edi... Anıq bilmeytuǵın nárseni shatpaqlamay-aq qoyayıń.

Yamasa... Awa, tap usını jazaman.

... Bir ǵarri menen kempirdiń jalǵız balası bar eken. Onı kútilmegende qalaǵa úlken lawazımǵa mirát etipti. Biraq, kempir-ǵarri awıldan shıqqısı kelmepti. Sonda balası ákesin riza etiw ushın otırǵan jerinen eki qabatlı záwlim saray saldırıp beripti...

Bolmaydı! Ishinde aqlıqları juwırıp oynamagań, balası künde azanda táńır sálemin bermegen, kelini dáret suw jılıtpaǵan záwlim saraydıń kimge keregi bar?!

Ya bolmasa bılay jazǵanda ne qıladı:

... Bir hámeldar perzent ákesine shılt jańa «Neksiya» satıp áperip, keńsesinen bir shofyordı oğan xızmetke bekitip qoyǵan.

Yaǵáy! Bul qıp-qızıl qılmış góy! Bir-ekide pátıń qaytip qalǵannan keyin tamam! Oyına hesh nárse kelmeydi. Sonıń menen bul aqsham da biykar ketti.

Xalıqta «bilmegendi soraǵan ayıp emes» degen gáp bar. Men-ám arsınǵandı qoyıp, jora-joldasqa oylasa basladım. Olar da hár-qaysısı bilgenin aytqan boldı.

— Ákeń — asqar tawıń!

— Ákeń — qudaydan bir jas ǵana kishkentay!

— Ákeń — allatalaadan keyingi dóretiwshiń!

Al, solay etip pań-pań sózler menen baslarman. Keyni ne boladı? Turmistan alıńǵan misal bolmasa ne qızığı bar?

Lekin, «shıntı menen jılasań, soqır kózden jas shıǵadı» degeni ıras eken. Bir kúni sol men izlep júrgen misal tabıldı. Dúyshembi kúni edi. Azan menen Dosmırza degen joram qońıraw etti.

— Aldımızdaǵı piyshembi kúni tań ata biziń dayımnıń úybetine, Qońıratqa tartamız! — dedi ol.

— Oyaqta ne bar?

— Sen izlep júrgen tema bar.

— Xosh—xosh?

— Biziń dayımnıń qońsısı bar — Qutlımurat qusbegi degen. Waqtında qoyandı qulaǵınan, qırǵawıldı ayaǵınan uslap alatuǵın ańshı bolǵan. Házır ottay biznesmen. Dúnyanıń júzinde bunıń tabanı tiymegen jer joq. Tuwilǵan kúnine Turkiyadan qonaq keledi. Koreyaǵa, Yaponiyaǵa barıp keliw — oǵan Shımbayǵa barıp kelgennen ańsat.

— Bulardıń maǵan ne keregi bar? Maǵan ákeniń húrmetin ornına qoyǵan adam kerek.

— Sonıń ushın aytıp atırmán gó. Házirshe ayaq jeter jerde — Qutlımurat qusbegidey bolıp ákeniń húrmetin ornına qoyǵan adam joq. Jurt sonnan ibrat alıw kerek. Ol jaqında ákesiniń basına úlken etip maqbara salıp pitkergen. Piyshembi kúni sonıń ashılıw saltanatı boladı eken. Dayım ayttı. Eki avtobus, jeti jeńil mashın, aldında rayonniń GAYı júredi deydi.

Qullası, dostım mayın tamızdı. Barmasqa ilaj qalmadı...

Piyshembi kúni azan menen jolǵa shıqtıq. Barsaq adamlar táwır-aq jiynalıp bolǵan eken. Áwliye basına júrerden aldın «jeńil-jelpi» dep shay berdi. Bunday jeńil-jelpi shay dárejesine biltir meniń genjetay balama bergen súnnet toyım-ám jetken joq.

Biraq, jańaǵı qusbegimiz mollalardan góre jurnalistlerdi kóbirek húrmetleydi eken. Bizler Dosmırza ekewmizdi birinshi mashıńga otırǵızdı. Ózi aldingı orınlıqqa otırdı.

— Meniń ózim onsha dańqparaz emespen,—dedi ol mashina qozǵalıwdan-aq. — Lekin, jurnalistler meni qaydan bolmasın izlep tabadı. Bir kún televidenieden, bir kúni radiodan, bir kún gazetten. Mine, búgin hárte áwlyie basına da jurnalist birge kiyatır.

Ündemedim. Ne deymen? Kiyatırǵanım ıras.

Qoyımshılıqqa kelip jettik. Hámme mashinadan túsip edi, bir me-rekeniń adamı boldı. Aldımızda aq sálle oraǵan imam jol baslap, biyiktegi sawlatlı maqbaraǵa qaray kóterildik. Áne, maqbara deseń maqbara! Hár gerbishin ayna menen qırıp, lak penen jaltıldatqanday. Gerbishleriniń arasındań sibaw ılay emes, zer jalatqan zerenniń ernegine usaydı. Tóbesindegi yarım ayǵa tik qaray almaysań—kúnniń nuri qayıtip kózińe urıp, kóp waqqı deyin kóz aldıń qap-qarańǵı bolıp qaladı.

Gúmbezdıń dógeregine hár qıylı reńdegi naǵıslı suliw taslar tóselip, qaptalı bası ǵubbalı jiltır temir qursaw menen qorshalǵan.

Gúmbezdıń mańlay aldına júzinen nur tógilgen, jelkesinde sarı shekpeni bar appaq saqallı bir ǵarrınıń súwreti jiltır marmer tasqa túsilgen.

Onıń aldına ústine maqpal jamılǵan bir stol qoyılǵan. Stol ústi pisken túye tawıq, jılqınıń soǵımı, alma-júzim, hár qıylı miyweler menen tolıp tur. Stoldıń eki tárepinde iynine súlgı salǵan, qımbat kafelerdegi barmenlerdey eki jigit xızmetke taq tur.

Hámme gúmbezdı jaǵalap otırdıq. Baǵanaǵı aq sálleli imam yarım saattay qıráátke salıp quran oqıdı. Qol jayıp, pátiya qıldıq. Keyin hámmemiz bir-birewge jol berip, maqbara aldına jayılǵan dasturqannan duz tattıq.

Keyin «miting» baslandı.

—Dúnyaǵa kelgen hárbir perzent,—dep jay menen sóz basladı imamımız. —Ákege mine usınday etip húrmet kórsetiw kerek. Qánekey, meniń hám, seniń hám, onıń hám ul-qızları Qutlımuratjanday saqawatlı insan bolıp, erteńgi kúni qábirimizdiń basına usınday maqbaralar qursa!

Birese gáp tıńlayman, birese maqbaraǵa awzım ashılıp qarayman. Bizlerden júz metr bılayıraqta ılaydan salıngan, sırtları qırshılıp túsip bolǵan bir gúmbez bar. Qutlımurattıń ákesiniń gúmbeziniń qasında onı súyinshisine alıwǵa bolmaydı. Biraq, piyshembige kelgen alamanniń hámmesi sonı aylanıp, diywalınıń unıraǵan topıraqların mańlayına súrtıp atır. Áste sorastırsam, usı qoyımshılıq atı menen atalǵan qaysı bir shayxtıń maqbarası eken.

Gúmbez basındaǵı Qutlımurattı maqtawlar úlken bir jiynalısqa usap ketti.

— Qutlımurat dostımız, kerek dese ákesi ushın janın da ayamaydı, — dedi qarnı salıńgan birew. — Minekey, mına ákesiniń súwretin Turkiyadan súwretshi ákelip saldırdı. Súwretshi onıń júz jıl turiwına kepilik berdi. Qutekeń aytqanın eki etpey oǵan úsh million sumdı bir iyinnen sanap berdi. Men ózim sanastım.

— Ağayinler! «Jaman shının aytaman dep, sırin aytadı» deydi—dedi taǵı bir galstuk taqqan «isshi». — Sol aytqanday, men ırasımdı aytSAM, keyingi on jıldan berli ákemniń basına barǵanım joq. Hár jılı eske túsıriw kúnleri bala-sháganı jiberemen. Sebebi, bariwǵa uyalaman. Ákemniń qábırı ele sol at aǵashı menen turıptı. Basına táwirlew etip belgi salıwǵa qúdiretim keledi. Lekin, qunt joq tá! Men usı qásiyetli maqbaranıń aldında turıp wáde etemen, kelesi jılı álbette ákemniń basına belgi qoyaman. Sebebi, Qutlımurat dostım bul saqıylığı menen, bul pažıyleti menen meni qattı uyalttırdı!

Sóz jarıspaqqa aylandı.

— Qutlımurat bul maqbara ushın otız úsh millionnan artıq pul sarpladı.

— Yaq, otız jeti millionnan kóbirek. Bul qurılıstiń bası-qasında men barman.

— Durıs! Lekin, ol ákesi ushın otız jeti sum jumsaǵan quraqım qıynalǵan joq.

— Ákege sarplaǵan górejet—bul sawabıy is!

— Taqsır, durıs aytıńız! Aqırı, ol seniń alladan keyingi dóretiwshiń!

Qullası, hárkim bir talasıp sóylep qaldı! Sóylegenlerdiń hámmesi de, «meni kórdi me eken» degendey kóbirek Qutlımurat qusbegige qarap sóyledi. Ol hárkim maqtaǵan sayın bir óksheden bir ókshege minip, marapatlanıp turdı.

Kúndı awdırıńqırap, maqbara menen zorǵa xoshlasıp qayıtip keldik. «Deńgeneniń úlkenin túye soyǵanda kóreseń» degendey, dasturqannıń úlkeni kelgen soń boldı. Baǵana serlemegeñ ekenbiz, bul úy qalanıń tar kóshesine usamaydı. Keyin bilsem, dógeregindегi tórt qońsınıń jayın qımbatına satıp alıp, ornına uzın-shubay saray saldırgan eken. Jeriniń ayaq betine qatara tamıljıtıp úsh otaw tigipti. Jurnalistlerdi húrmet etemen degenine bola bizlerdi birinshi otawǵa kírgizdi. Bul jerde sóylegende awzınıń bir shekesinen millionlar shıǵıp kete beretuǵın

biznesmenler, soń úlken-kishi lawazımlardaǵı hámeldarlar otırdı. Eń qó-renishi bizler Dosmırza ekewmiz.

Meni endi bir nárse qızıqtıra basladı. «Qusbeginiń ákesi tirisinde kim boldı eken? Súwretine qaraǵanda din háziret ya ataqlı iyshan bolıwı mümkin»

Áste-aqırın jılıslap barıp, «erteń keshte Iranǵa ketemen» dep otırǵan ózim qatarlı jigitke sibırladım.

—Dostım, Qutlımurattıń ákesi tirisinde kim bolǵan?

Ol izine erip kelgen kishkene bala tınıshın alıp atırǵanday názer menen bir qaradı da, sóylesip otıra berdi.

Azmaz otırdım da, onıń arjaǵında úshinshi bolıp otırǵan kisiniń art betinen barıp iyninen túrttim.

—Yashullı, Qutlımurattıń ákesi kim bolǵan?

Ol maǵan bejireyip bir qaradı.

—He, jazayın dep pe ediń? Siz jurnalistlerden ólilerge de tınıshlıq joq.

Zańgardiń dawısı qattıraq shıǵıp ketti me, hámme maǵan jek kóriwshilik penen tigildi. Endi bul otawda otırıwǵa ózimdi qolaysız sezip, shıǵıw menen boldım.

Ekinshi otawda baǵanaǵı imam menen ózine óksheles mollalar otırǵan eken. Meniń barıp esik betke jayǵasqanımdı heshqaysıı elestirgen joq.

Bir nárseni anıqlaǵıń kelse, tınısh tapqıń kelmeydi eken. Bul iret sibirlawdı qoydım. Mollalar másele sorágandı jaqsı kóredi gó.

—Taqsır!—dedim baǵanaǵı imamǵa qarap. —Bir nárse sorasam máyli me?

—Sorań balam!—dedi ol sawlat penen.

Hámme tı̄m-tırıs bolıp, meniń awzıma tigildi.

—Qutlımurat dostımız búgin ákesiniń húrmetin ornına qoydı. Meniń bir nárseni bilgim kelip tur. —Ákesi tirisinde kim boldı eken?

Imam jım bolıp qaldı.

—Balam!—dedi bir waqta. —Ekinshi márte ulamalardan másele soramaqshı bolsań, aldın ne sorayaǵıńdı oylap al. Hárgız bul dúnyadan ótken móhmin haqqında ǵıybat gáp izlewshi bolma!

Mańlayıma payǵambar hasası menen urganday boldı. Otawdan qalay shıqqanımdı bilmedim. Men shıǵıw menen izim ǵaw-w ete qaldı.

—Taqsır, kewlińizge almań.

—Qalada ósip, biytártip ketken zańgar dá!

— Durıs. Ózi de sorağanına pushayman bolǵan shıgar.

Úshinshi otawǵa kirerimdi de, kirmesimdi de bilmedim. Dosmırza baǵana birinshi otawda qalıp edi. Bir waqta qasıma keldi.

— Ne qıldını? Bildiń be? Kim bolǵan eken tirisinde?

— Heshkim aytpaydı.

Sótymsem, otawdını artınan bir kisi quman alıp kiyatır. Kózine qarasam, betiń bar, júziń bar demey tuwrısınan sóyletuǵın adamǵa usadı.

Táwekel usı adamnan da bir márte sorap kóriwge qarar ettim. Jamanlığı bir sóger. Kúni menen esitken gáplerim sógisten jeńil bolǵan joq.

Garri meniń sorawımnan keyin dóberek-dashqa bir-bir názer salıp aldı. Shaması, qusbegi bul dóberekte joq pa dep qaraǵan bolsa kerek. Ol áwlyie basınan kelgen boyı ishke kirkennen, qaytip shıqqan joq edi.

— Inim, bul dóberekke kóship kelgenime bari-joǵı on jıl boldı. Arǵı jaǵın bilmeymen,— dedi soń. Jasırıp turma desem, usamaydı.

— Aqsaqlı, ol kisi biltır ólgen gó! Siz on jıldan beri...

— Men kóship kelgende ol kisi joq edi dá! Qariyalar úyine aparıp taslaǵanına bir jıl bolǵan eken. Sonnan biltır óldı. Soyaqta óldı. De-nesin ákelgende kelin jayǵa kirkizbey, tap mına mollalar otırǵan orta-daǵı otawǵa qoydı. Sóyerde juwıp shıǵardıq. Súyegine engenniń birewi ózı...

Bizler Dosmırza ekewmiz ań-tań bolıp qaldıq. Garri dáret algan qumanın otawdını japsarına qoyıp, ózi ishke kirip ketti.

Onnan beri aradan on jıl ótti. Redaktor bir ay mawlet bergen maqala ele jazılǵan joq. Irası, ákeniń húrmeti qanday bolıwı kerekligin ele bilmey júrmen.

Soraw hám tapsırmalar

1. Jazıwshınıń ómiri haqqında nelerdi bilesiz?
2. Jazıwshınıń qaysı janrıdaǵı shıǵarmaların bilesiz?
3. Jazıwshınıń qanday satıralıq shıǵarmaların oqıdınız?
4. Kinoscenarist sıpatında qanday kinofilmler döretti?
5. «Ákeniń húrmeti» gúrrińiniń mazmunun túsinip alıń.
6. Redaktor óz xızmetkerine qanday tapsırma beredi?
7. Qutlımurat ákesine qanday maqbara qurǵızǵan edi?
8. Qutlımurattıń ákesi kim bolǵan?
9. Ne sebep xalqımızda «ákeniń eń jaqsısı jezdededey» degen gáp bar?
10. «Ákeli jetim qor jetim, analı jetim zor jetim»—degen naqıldını mánisin túsındırıń.

XALIYLA DÁWLETNAZAROV

(1952)



Ómiri hám dóretiwshılıgi. Xaliyla Dáwletnazarov 1952-jılı 10-fevralda Kegeyli rayonınıň Xalqabad elatında tuwıldı. Ol orta mektepti pitkrergennen soň 1970—1975-jilları Nókis mámleketlik kórkem óner uchilishesinde oqıp tálım aladi. 1977-jıldan baslap «Qaraqalpaqstan jasları» gazetasında ádebiy xızmetker bolıp isleydi. Bunnan sońğı jilları Qaraqalpaqstan teleradio kompaniyasında teleredaktor, radioda müzika bóliminiň baslığı, «Qaraqalpaqstan» baspasında redaktor, respublikalıq radio komitetinde ádebiyat hám drama bóliminiň baslığı, «Erkin Qaraqalpaqstan» gazetası bas redaktorunuň orin-islegen. 2009-jıldan baslap «Ámiwdárya» jurnalınıň bas redaktörü bolıp islep atır. 2016-jılı «Qaraqalpaqstan xalıq shayırı» húrmetli ataǵına miyasar boldı.

Shayırkıň «Xat», «Sen maǵan kerekseń», «Sen jaqsı qızań», «Ashıq bolmaǵan kim bar», «Xosh jaslıǵım», «Álwidaǵ, muhabbat, álwidaǵ», «Dos bolıw hámmeňiň qolınan kelmes», «Ashıq bolıp jasań» poeziyalıq toplamları basılıp shıqtı.

X. Dáwletnazarovtuň «Hásiret hawiri», «Paraxatshılıq haqqında sóz», «Anama xat», «Búlbúl piǵanı», «Iyesiz jurt», «Qaraqalpaq bayazı», «Ziywariy shejire», «Álwidaǵ muhabbat», «Xosh qal, jaslıǵım...» poemaları bar.

X. Dáwletnazarov 1991-jıldan baslap Jazıwshılar awqamınıň aǵzası.

Shayırkıň «Ashıq bolmaǵan kim bar» (1992), «Dos bolıw hámmeňiň qolınan kelmes» (1994) qosıqlar toplamına kirgen lirikalıq qosıqlarına xalqımızdıň búgingi turmıs tirishiligi, jer menen ana tábiyatımızdaǵı ekoliyalıq ózgesheliklerdiň xalqımız turmısına unamsız tásiri, onıň qosıqlarınıň arqawı boldı. Álbette, kórkem sóz sheberi ushın ótiw dáwiriniň qıyınhılığın tereń túsiniw hám onı kewil-tuyǵılarınan ótkerip, keń oqıwshılar qáwimine kórkemlep jetkerip beriw úlken sheberlikti talap etedi. Misalı, «Táshwishimiz qat-qabatdur» qosığında shayırkıň búgingi ekoliyalıq apatshılıqqa janı ashıǵan xalıqtıň kewlindegi oytolǵanıslardı óz jüreginen ótkerip jırlaǵanlığınıň guwası bolamız «Suwsız

el bolmaydı», suw tirishiligidizdiń arqawı bolǵanlıqtan da, shayır «Meniń dártli Ámiwdáryamsań...» qosığında bolsa «Saǵındım góy mawij urıwlarıńdı «Anajanım Ámiwdárya, yar bolagór kólim ushın», yamasa «Sen bolmasań búlbúl bolmas baǵlarda, qus túwe tolı jurt qalar daǵlarda» dep ekolgoiyalıq qıyınhılıqlarǵa janı ashıp jırlaydı. Shayır X. Dáwletnazarovtiń sońǵı jıllardaǵı poyeziyalıq shıǵarmalarınıń ishinde «Iyesiz jurt» qosığı belgili orın tutadı. Qosıqtıń ideya-tematikasında óz tuwilgan awılınan erterek ketken lirik qaharmanniń júrek tolganısları kúshlı berilgen. Ol sońinan tuwısqan inisiniń de anası menen qarındasın, úy dáskeleri menen birge iytı menen pishiǵında alıp kóshkenligin, lekin erte báhárde uya salǵan qarlıqashlardıń usı kóshke ermey qalǵanlıǵı tásırlı súwretlenedi. Ásirese, eski jurtta ákesi egip, tárbiya bergen bağları menen tallarınıń qalıp qoyǵanlıǵı shayır júregin eriksiz eljiretedi. Sonlıqtan da, ol «Ata jurtum qarap turǵanday, Ákem bolıp – kózı jasawrap» qatarlarında iyesiz qalǵan ata mákanı ushın ózin ayıplı sanaydı.

İYESİZ JURT

Men awıldan kettim erterek,
Mágar... Quri shaptım dalaǵa,
Turmis sonı etkendi zárür,
Soń, inim de kóshti qalaǵa.

Kekse Anamdı, qarındasımdı,
Úydiń awır dáskesin alıp,
Kóshti:
Biziń «Qutlıayaǵımız»
Barǵan jerde júrdi talanıp.

Ketip qalıp júrdi awılǵa,
Óǵan heshkim dıqqat bólmedi,
Abzal kórip eski mákандı,
Bir kúnleri... qayıtip kemedi.

Iytarshılıq-dárkar ma iytke?
Barǵan jerde kerek ońısıq.
Tábiz bilmes iyt, pıshiǵ ushın,
Qırın qarar biraz qonısı.

Hár báhárde keler qarlıgash,
Shiylewsiz sol dálizimizge,
Bawır basıp qalıp-ek, biraq,
Kóshken waqta ermedi bizge.

Peshem emes, kimdi dur tillew,
Obalı ne? Eriwin, erdi.
Sezip izge qaytpasımızdı,
«Shírr-shírr» etip jílap jiberdi.

Ókinishtiń qursawı qalınıń,
Ishki tuyǵım etiledi pash...
Únsız-túnsız qaldı baǵımız,
Ermedi góy... bir de bir aǵash!

Sırlas, qıymas dep júrsek,
Olar,-
Tek, jerge bas iyedi eken-aw,
Sol topıraqtı bizden de góre,
Haq, haqıyqıy súyedi eken-aw?

Yadqa tússe tuwǵan mákanım,
Eńsem túsip, qalarman jawrap,
Ata jurtım qarap turǵanday, —
Ákem bolıp — kózi jasawrap.

* * *

Jazıla-jaq kewil shermińiń,
Men unamsız qaharmaniman.
Qalanbasa oshaqqa otın,
Qazan shalqıp, bulqıy ma quman?

...Siyrekıpti... «Mayda jiyde»miz,
Kiyatırman, qolımda baltam.
Kóp qırqılıp, shabilǵan tallar,
Bolıp qaptı-aw, dím gene jaltań!

Xabarlaspas biz benen endi,
Dúńkiyisken góne túbirler.

Aǵash túwe adamlardı da,
Tágdir degen, ayawsız birler.

Ákem paqır, jemis-jiydesin,
Pullar edi bazargá satıp.
Al, biz...
Onıú nurlanǵan baǵın,
Ne kúnlerge qoyǵanbız shatıp?...

Túbi menen berdik kótere...
Kim jarǵılar, kim tros salıp.
Al, daraqlar taban tireser,
Jerge bekkem asılısıp alıp.

Qarsılasar... aqırı bolmas,
Tuwǵan jerin qushıp jiǵılar...
Sol kúnlerdi eslesem búgin,
Ókinishten janım sıǵılar.

Aytısqandı, bálkim duyım jurt,
Sóz-qálbimdi tırnap qazar dım.
«Qolı quri emes edi góy,
Átteń... suwpi Dáwletnazardıń...»

Qıynar ele hújdan azabı,
Sebebi, bul—oysızdıń isi,
Shanship edim ózim shúlliklep,
Meniń menen jaslı kóbisi.

Birew eger, birewler jular,
Kim dur buzar, kim dur düzeter,
Bul ómirde kim dur qolı suq,
Onı kim dur qorǵap-gúzeter.

Áke ruwhı keshirgey bizdi,
Túse almadım múlkine ara,
Sonnan meniń kewlim daǵlı,
Jurtımnıń da júregi jara.

Gelleklendi talay mártebe,
Talay narttan shıqtı talları,

Dım-dım siyrek qalǵan aǵashlar,
Akemizdiń ǵamgún balları...

Súyeklerin ólgen aǵashtiń,
Soń áketer hárkim súyretip.
Ata-anańníń aytpaǵanın da,
Qoyadı eken turmıs úyretip.

Olar kórip-bilmegen isler,
Soqpaǵıńda kóldeneń jatar.
Ańlıtadı qáwip-qáterge,
Qıyıńshılıqlarǵa sınatar.

Kóbeytedi qarız-parızdı,
Kimge? Qashan? Qalay óteler?
Úyretedi shuqıp kózińe,
Murnıńa jıp taǵıp jeteler.

...Meniń muńlı ákem qusaydı-aw,
Íníranısıp gúrs-gúrs qulaǵan.
Ar-namısim aǵashlar menen,
Satılǵanday tuyılar maǵan!

* * *

Sağınışhim kem-kem biytaqat,
Sol kúnlerden uzaǵan sayın,
Ótmishimniń yad shıraqların,
Qıyalımda qayttan jaǵayın.

Jan dúnyamnıń kópten beklewli,
Qapısınan úńildim jáne,
Suwiq sezim boyımdı qarıp,
Óz-ózimnen túńildim jáne.

Bay,— dep jürsem, kewlim jupını,
Tusawlı attay ármanım shabar,
Awılımnan, Anajanımnan,
Kópten berli almappan xabar.

Qırshın ketken jan doslarımnıń,
Bar emespe edi balları?
Joralıqtı keltirip bárjay,
Soramappan, arzı-halların!...

Baslań meni qádirdan jollar,
Qulınshaq bop ósken úyime.
Jazdırılar ma ókinish túygen,
Kewlimdegi shiye túyinler?

Ashshı sezim janımdı qarıp,
Tágdirimnen túńildim búgin.
Men ózimdi umıtıp barıp,
Júregime úńildim búgin!

Men keshiktim...
Mına ómirde
Men kóbinshe júrdim utılıp.
Endi bolsa hinji-ármanlar,
Monshaqtayın ketken sitılıp.

Keńlerge keń. Targa tar-dúnya,
Geyde ziyat kereginen de.
Nazırqanar hätte, pútinge,
Birew qayıł, sheregińe de.

Ómir degen qustayın erkin,
Mol-kól. Gey waq tolmas uwıs ta.
Jete bermes sozǵan nárseńe,
Mútájliktiń qolınday qısqa.

Adımları alshaq-waqıttıń,
Tutıp bolmas: juwırgısh, epli,
Bul táǵdirge isenbek qıyın,
Minezi bar: bir, ońlı-shepli.

Soraw hám tapsırmalar

1. X. Dáwletnazarov lirikalarınıń ideya-tematikası hám mazmun aytıp beriń.
2. Shayırdıń qanday poeziyalıq toplamları basılıp shıqtı?
3. «Iyesiz jurt» qosığında lirik qaharmannıń tuwilǵan awılına degen saǵınış sezimleri qalay bayanlanǵan?

4. Qosiqta mákanınan kóshken iyt hám qarlıgashlar qanday awhalǵa túsedí?
5. Qosiqta awıldan qalaǵa kóshken adamlardıń ekken teregi, miywe aǵashları qanday awhalǵa túskен edi?
6. «Tuwılǵan jerim—ata mákanım» degen temada gúrriń jazıń.

NÁBIYRA TÓRESHOVA

(1953)



Ómiri hám dóretiwshılıgi. N. Tóreshova 1953-jılı 5-mayda Qońırat (házirgi Qanlıkól) rayonındagı házirgi M. Nurmuxammedov atındaǵı shirket xojalığında tuwıladı. Mektepti tamamlaǵannan soń 1969—1973-jılları Nókis mámlekетlik pedagogikalıq institutınıń filologiya fakultetiniń til hám ádebiyat bólümünde oqıp bilim aladı. Sońınan 1975-jıldan baslap Qaraqalpaq teleradio kompaniyasınıń radioesittiriw komitetinde «Jaslıq» redakciyasınıń redaktori, bólım başlığı, 1989-jıldan «Ámiwdárya» jurnalında publicistika bólümimiń başlığı, házirgi kúnde usı jurnalda bas redaktordıń orınbasarı lawazımında islep atır.

N. Tóreshovanıń qosıq jazıwǵa qızıǵıwshılığı orta mektepte oqıp júrgen jılları baslanǵan. Onıń kórkem ádebiyatqa bolǵan qızıǵıwshılığın ótkizgen tuwısqan ájaǵası shayır tábiyatlı Karamatdin Tóreshovtuń ornı girewli bolǵan. Ol ózi de qosıq jazıw menen birge qarındasına kóplegen kórkem kitaplardı ákelip berip, talantın tárbıyalap barıwǵa járdem etedi. N. Tóreshovanıń dáslepki qosıqlar toplamı «Jaslıǵım meniń» degen atama menen 1978-jılı jarıq kórdi. 1981-jılı «Ádildiń sózleri» atamadaǵı gúrrińler toplamı, 1988-jılı «Sáwir samalı», 1991-jılı «Periyzat» qosıqlar toplamları hám usı jılı türkimen shayırı Bahargúl Kerimovaniń «Ishqı dápteri» toplamınıń awdarması, 1994-jılı «Ózińnen» qosıqlar toplamı, 1996-jılı «Ádildiń sózleri»niń 2-kitabı, 2009-jılı «Ázizim» qosıqlar toplamı, jarıq kórdi. Onıń «Qorǵan», «Shayqas», «Tutqın», «Qızı́m-aw», «Jetim qız», «Men ushın» poemaları menen «Periyzat», «Analıq haqqında qıssa» qıssaları, «Gúlzada» draması, «Yalǵanshi» dástanı basılıp shıqtı.

Shayırdıń bul qosıqlar toplamlarına kirgen lírikalıq qosıqları menen liro-epikalıq shıgarmalarınıń ideya-tematikasında jaslıqtı, ómir gózzallığın,

ana watandı, tuwilǵan jerdi, tábiyattı, muhabbattı, perzentti, opalı yardı, insan boyındagi eń jaqsı paziyletlerdi shin kewlinen tebirenip jirlaw ayriqsha sezilip turadı. Ásirese, tuwilǵan jer, ana watan temasında jirlamaǵan shayır bolmasa kerek. Hátteki, tuwilǵan jerdi maqtanış etiw, onıń ullılıǵın sezinip jasaw, hárbir insanniń perzentlik parızı esaplanadı. Usınday azamatlıq tuyǵını shayıra N. Tóreshova «Qaraqalpaqstanım meniń» qosığında júrek tórinen shıqqan perzentlik sezimleri menen tolıp-tasıp jir etedi:

Talantlı shayıra N. Tóreshova kórkem ádebiyatımızdı rawajlandırıwǵa qosqan pidayı xızmetleri ushın 1995-jılı «Qaraqalpaqstanǵa miyneti sińgen mádeniyat xızmetkeri», 2003-jılı «Qaraqalpaqstan xalıq shayırı» húrmetli ataqların alıwǵa miyasar boldı. 1983-jıldan baslap Jaziwshilar awqamınıń aǵzası bolıp qabillandi.

QARAQALPAQSTANÍM MENIŃ

Táriyp

Jan degeniń sonsha shiyrin,
Heshkim jannan keshe almas.
Jan ishire jan Watanım,
Heshkim jannan úze almas.
Úzse hámki bir kún kelip,
Pushayman jer tóze almas.
Kózdiń aǵı qarasınan,
Bezse sóner, beze almas.
Qaraqalpaqstanım meniń,
Anamniń da anasınan,
Babalardıń babasınan,
Adamata, Nuwx payǵambar,
Tumarisa sazasinan.
Edige hám Alpamıslar,
Gúlayımnıń kaabasisań...
Basımdaǵı altın tajım,
Kewlimniń qalasisań.
Beyishim, bostanım meniń,
Qaraqalpaqstanım meniń.
Sen ázelgi ata xalıqsań,
Ullılıqta bilimiń kóp.

Túrkiylerge altın taxtsań,
Ulís, beglik quriwıń kóp.
Barlıq qáwim saǵa salǵan,
Eski úyseń siniǵıń kóp.
Tumli-tusqa shashiraǵan,
Toqsan eki burımiń kóp.
Ulli Táńrim algıslasa,
Bul dúnyada turıwiń kóp.
Teberik Watanım meniń,
Qaraqalpaqstanım meniń.
Túrkstan hám Turan saǵan,
Massagetten qalǵan mákan.
Altın Orda, Deshti qıpshaq,
Keń órisiń qatar qongan.
Míń reńge juwdı seniń,
Júzlerińdi míń bir zaman.
Míń apatlı joldan ótip,
Bul kúnlerge keldiń aman.
Baxıtım, iymanım meniń,
Qaraqalpaqstanım meniń.
Batırılıqta dańqi ketken,
Ernazarday kimler ótken.
Qaraqalpaqqa xanlıq berip,
Mingen Tawın biyik etken.
Hesh jaqtanda járdem kútpey,
Makkarlıqtı qıyıp ótken.
Ózbek, qazaq tuwısqanın,
Bawırına jiyip ótken.
Márt, bahadır, narım meniń,
Qaraqalpaqstanım meniń.
Kúni keshegi Allayarınıń,
Seniń ushın janın tikiń.
Babalarım úmitiniń,
Máwriti jetkenin uqtı.
Qani tamǵan xalıq bayraǵın,
Duwtar menen báлent tuttı.
Óz aldına xalıq etip,
Shegarasın sızıp shıqtı.

Soń kúnshildiń gýybatınan,
Sibirerde kúni pitti.
Árman menen alislarda,
Biywaq sóngen tańım meniń.
Xalqi ushın janı qurban,
Qaraqalpaqstanım meniń.
Aq kewillik qanımızda,
Qırıp alsaań izi ketpes.
Haqtı súygen bendelerdiń,
Basınan baxıt, dáklet ketpes.
Ana-jerim baylıqların,
Sanap kórseń sanaq jetpes.
Neft, gaziń, mramoriń,
Aǵıp turǵan baylıq pitpes.
Nesiybesi mol janım meniń,
Qaraqalpaqstanım meniń.
Ámiw—Aral, eki ashıqtıń,
Kamarınan dóregenbiz.
Keń qushağın abat etip,
Ál-hasılǵa bólegenbiz.
Tefízinen marjan súzip,
Qumnan altın elegenbiz.
Biraq suq qol tartıp alıp,
Jábırın biz tólegenbiz.
Kóp úmitli tańım meniń,
Qaraqalpaqstanım meniń.
Qaratawiń baylıq káni,
Qumiń taza xrustaldur.
Topıraqıń asım-nanım,
Túwesilmes ırısqaldur.
Qarakóliń jaylaw sáni,
Kiyiklerge tuwısqandur.
Qırıńdaǵı qızǵaldaqlar,
Janıp turǵan gúlistandur.
Sawlat penen sánim meniń,
Qaraqalpaqstanım meniń.
Murat shayıq dástúrleri,
Búgin bizde dawam eter.

Jas áwladtíń bilim, aqılın,
Sınamaqqa sawal piter.
«Júzden júyrik, mıńnan tulpar»,
Tulpar jolın rawan eter.
Jáhánniń aq otawınıń,
Eń tórinen orın jeter.
Bilim quwǵan elim meniń,
Qaraqalpaqstanım meniń.
Tariyxıńdı dástan etip,
Bır ómirge jirlap ketken,
Sípıra jiraw, Jiyenińdey,
Bul dúnyadan kimler ótken.
Kúnxoja hám Ájiniyaz,
Shayırılıqta bolǵan hóktem.
Berdaq shayır «Shejire»ńdi,
Ólmes etip aytıp ketken.
Sóz elinde sultani kóp,
Miń muqamlı tarım meniń,
Aspanı juldızǵa tolı,
Qaraqalpaqstanım meniń.
Talantlılar makanısań,
Shiyrin lapižlılarǵa baysań.
Hár adamıń shayır seniń,
Sheshenlerge tolı jaysań.
Danalıq, begligiń miyras,
On tórt kúnlik tuwǵan aysań.
Reńinde júz miń jılwa,
Kóz aladı aqqa jaysam.
Saltanatlı baǵım meniń,
Qaraqalpaqstanım meniń.
Spitamen áwladları,
Jetilisken búgin bizde.
Alpamıstiń zúryatları,
Dárman bolar búgin bizge.
Jáhán ara palwanlıqta,
Erkinbayıń tústi kózge.
Márt, ǵayratlı uǵlanlardı,
Jetildirip ertip izge,

Qalqanlarıń bolar seniń,
Qaraqalpaqstanım meniń.
Esabı joq sansız baylıq,
Seniń jerlerińnen óner.
Qayta islewdi qolǵa alsaq,
Jaqsı kúndi kózler kórer.
Dúnya júzi bazarları,
Saǵan doslıq qolın berer.
Ana xalıq hár qádemnen,
Joqlıq emes, altın terer.
Tańır súygen xalqım meniń,
Qaraqalpaqstanım meniń.
Ózbek xalqı óz bawırını,
Qırğızlariń xanalasiń.
Qazaq, türkmen, sennen nusqa,
Qoy-qozısı qoralasiń.
Awızbırılık úlken dáwlet,
Hár úyde bar aralasiń.
Tájik, azar qol berisken,
Tamırı bir saǵalasiń.
Reńli bostanım meniń,
Qaraqalpaqstanım meniń.
Gárezsizlik zaman kelip,
Qurıldı kóp oqıw jaylar.
Kompyuter hám internetler,
San mıń ilim giltin jaylar.
Búgingi kún jas bala hám,
Kompyuterde oyın oynar.
Bilmeytuǵın nársesi joq,
Dúnya tanıp júzi jaynar.
Baxıtlı mákanım meniń,
Qaraqalpaqstanım meniń.
Júz mıń qırılı xalıqsań óziń,
Nurińnan kóz qamasadı.
Miywası mol baǵsań óziń,
Sabırlılıq jarasadı.
Insanlıqtıń órisiseń,
Jaqsı niyet ulasadı.

Seniń baxıtlı erteńińe,
Prezidentiń jol ashadı.
Máńgi jasa elim meniń,
Qaraqalpaqstanım meniń.

ANA TILIM

Ana tilim — qálbiń nurǵa saqıydım,
Miń jırlasam, túwesilmes táriypiń,
Sen jetkerdiń áyyem ásir bitigin,
Anam Tumaristiń mártlik tariyxın.

Sen arqalı ótmishimiz nur shashar,
Baba miyras arziw-úmit gúl ashar,
Jazıp atır jańa ásir tariyxın,
Sen arqalı bilim alıp bul jaslar.

Ana tilim basımdaǵı gúl tajim,
Sen arqalı elim jayar qulashın,
Sen bar bolsań ótmishim hám búginim,
Keleshegim sóndirmeydi quyashın.

Sen bar bolsań, qaraqalpaq bar bolar,
Ala moynaq duwtardaǵı tar bolar,
Sen bar bolsań hawazımız máńgilik,
Hár perzentiń qatardaǵı nar bolar.

Máńgi aman bol tillerimniń zibarı,
Seni ardaqlar górezsizlik zamanı,
Qaraqalpaqtıń tastı kesken sózi bol,
Ana-jurttıń nurǵa tolsın jamalı.

Soraw hám tapstırmalar

1. N.Tóreshovaniń ómiri hám dóretiwshılıgi haqqında nelerdi bilesiz?
2. N.Tóreshovaniń qanday dástan hám qıssaların bilesiz?
3. Shayıra «Qaraqalpaqstanım meniń» qosığında tuwilǵan eldi qalayınsha táriypleydi?
4. Basımdaǵı altın tajim,
Kewlimniń qalasisań,

- Tumlı-tusqa shashıraqan,
 Beyishim, bostanım meniń.
 Qaraqalpaqstanım meniń.
 degen qatarlar arqalı shayira ne demekshi?
5. Muğallimniń járdeminde qosıqtı kórkemlep oqıp yadlap alını.
 6. Shayira óz ana tiline bolǵan súyispenshiligin qalay sáwlelendirgen?
 7. Qosıqtı táśırli etip oqıń hám yadlap alını.

BAXTIYAR GENJEMURATOV

(1959)

Ómiri hám dóretiwshiliği. B. Genjemuratov 1959-jılı 11-mayda Taxtakópir rayonında tuwilǵan. 1976-jılı orta mektepti tamamlap, rayonlıq gazetada isleydi. 1978—80-jilları áskeriy xızmette boladı. Ol 1980-jılı Nókis mámlekетlik universitetiniń filologiya fakultetine oqıwǵa kiredi hám «Nókis universiteti» gazetasınıń juwaplı xatkeri bolıp isleydi. 1985-jılı universitetti pitkerip, 1993-jılǵa shekem «Ámiwdárya» jurnalında ádebiy sıń hám mádeniyat boliminiń başlığı, juwaplı xatkeri, Qaraqalpaqstan Jazıwshılar awqamında poeziya boyınsha másláhátshi, başlıqtıń orınbasarı, juwaplı xatker lawazımlarında isleydi.

1993-jilları Berdaq atındığı qaraqalpaq mámlekетlik universitetiniń aspiranturasında oqıydı hám 1996-jılı «Ájiniyaz lirikasınıń poetikası» degen temada kandidatlıq dissertaciyasın qorgayıdı.

B. Genjemuratov 1996—2006-jillar aralığında filologiya fakultetinde oqıtıwshı, kafedra başlığı, jurnalistika bóliminiń başlığı, Berdaq atındığı milliy muzeyinde tariyx hám arxeologiya bóliminiń başlığı lawazımlarında isleydi. 2006-jıldan kafedra docenti bolıp islep atır.

B. Genjemuratov «Áptaptıń ómiri» (1987), «Saratan» (1990), «Oq qadalǵan ay» (1997), bir tomlıq «Saylandı shigarmaları» (2012) qosıqlar hám poemalar toplamları qaraqalpaq tilinde, «Ukuzzaryo bitiklari» (2006) qosıqlar hám poemalar toplamı ózbek tilinde basپadan shıqtı. Shayırdıń «Mode xan sózi yaki Chin jipegindegi bitik», «Qar Aq Alp Aq» poemaları ózbek tilinde, «Ukuzzaryo bitiklari» (2006) atamada óz aldına kitap bolıp qaytadan basıldı. Onıń bir dürkin qosıqları «Türk sheriyati antologyası» (Ankara, 2006) hám «XX asr o'zbek sheriyati



antalogiya» sına (Tashkent, 2007) kirgizilgen. Shayır Batis hám Shıǵıs klassikleriniń qosıqların qaraqalpaq tiline awdarıp, «Lirika» degen at penen 1992-jılı baspadan shıǵardı.

Shayırdań bir qatar qosıqları qazaq, rus hám francuz tillerinde járiyalangan. Ol belgili tariyxshılar A.Yu.Yakubovskiy hám B.D.Grekovtiń «Altın Orda hám onıń qulawı» degen kólemlı fundamental miyнетин qaraqalpaq tiline awdardı. B.Genjemuratovtıń «Ájiniyaz lirikasınıń poetikası» (1997) degen monografiyası baspadan shıqtı.

Ol Qaraqalpaqstan Jaslar awqamı siyliginiń (1991 hám Ózbekstan Jaziwshılar awqamı siyliginiń (2001) laureati. 2006-jılı «Shuhrat» medalı menen, eń jaqsı qosıqları ushın Xorezm Mamun akademiyası, Ózbekstan Jaziwshılar awqamı hám Xorezm wálayatı hákimligi tárepinen siylıqlandı. B.Genjemuratov 2007-jılı Qazaqstan qalasınıń Aqtaw qalasında ótkerilgen shayırlar tańlawınıń laureati boldı. 2017-jılı «Ózbekstan Respublikasına miyneti sińgen mádeniyat xızmetkeri» ataǵına miyasar boldı.

QARÍZÍM KÓP

*Ustaz Ibrayim Yusupov jerlenen kúni jazılǵan qosıq yamasa dostim
Quwanishbay Orazimbetov penen sırlasrıw*

Bir alladan biyuwap jaqsı qosıq jazılmayıdı,
Demi tawsılmaǵansha bendege jay qazılmayıdı,
Júrekten jaqsı qosıq jan menen birge shıǵadı,
Ol-táŋe jandi jetelen Táńrimnıń sazındaydı...

Baxtiyarda qosıq joq. Qaraqalpaqtan jır ketti,
«Tirilerden» túnílip, bul dúnyadan tiri ketti.
Endi ǵana er jetken, poeziya jetim qaldı,
Shayırlardı jılatıp Ullı Ibrayım Pirim ketti...

Wah!... Jorajan, qáytinyin, júregim muzlap atır,
Álle nárse sızlatıp hám tilkimlep duzlap atır,
Ózim ǵana ańlaytuǵın, ózim ǵana túsingen,
Asqar tawın joǵaltqan bir álem bozlap atır...

Sum ájel, bul qara jer jaqsılargá toymadı bir,
Adamlar shorsha kóksin oyğanın qoymadı bir,

Júreklerdiń tórlerinen orın alǵan adamlar,
Áy, Jaratqan! Keń dўnyaǵa sıymadı bir?!...

Men búgin bul shorshada bir káramat — Sezim kórdim,
Ágamniń jer jayında Haqıqattıń kózin kórdim,
Arshı Álem Ağlasına Perishteler alıp ushti,
Piyrimdi qushaǵına qolım menen ózim berdim...

Bul dўnyaǵa, jorajan, aytatuǵın arızım kóp,
Ózim bilgen hám bilmegen ótewim shárt parızım kóp.
Pútkil ómirim dawamında jelkemde qılısh turar,
Ulli Ibrayım shayırǵa jaqsı qosıq qarızım kóp.

SHÍGÍSTA OYANBAQTA DÁW UĞLAN—TURAN

Gúbelek, pal hárre búlbúl bolmasa,
Shólistanǵa megzer Gúl araları,
Quyash, ay, juldızdıń nuri tolmasa,
Zimistanǵa megzer kún araları...

Ańız bar: «Aspandi kóterip turǵan,
Batısta Atlanttıń beli taladı».
Shıǵısta oyanbaqta daw uğlan—Turan,
Ol pálektiń júgin iynine aladı...

Awa, oyanbaqta gópletten Turan,
Ol Atlant táshwishin ózine aladı.
Ógan mádet bolar duwalar qılǵan,
Xorezmniń palwan minaraları.

Soraw hám tapsırmalar

1. B. Genjemuratovtıń qanday poeziyalıq toplamları basılıp shıqtı?
2. Shayır poeziyasınıń ózgesheligin aytıp beriń.
3. Shayır «Qarızım kóp» qosığında «Endi gána erjetken poeziya jetim qaldı» dep ne ushin jirlayıdı?
4. Shayır ózine qanday wazıypa júkleydi?
5. «Shıǵısta oyanbaqta daw uğlan—Turan» qosığın kórkemlep oqıń.
6. Shayırdań qaysı shıǵarmaları basqa xalıqlar tiline awdarıldı?
7. Qanday ilimiý miyneti bar?
8. B. Genjemuratov qaysı shıǵarmalardı qaraqalpaq tiline awdarǵan?

DÚNYA ÁDEBIYATÍNAN

FRIDRIX SHILLER

(1759 — 1805)



Ómiri hám dóretiwshiligi. Germaniyanıń ataqlı shayırılarıńıń biri sıpatında Shiller jáhán ádebiyatınıń rawajlanıwına úlken úles qostı. Onıń lirikalıq qosıqları tereń filosofiyalıq mazmun menen suwgarılğan. Jazıwshınıń adamlarǵa ómir baǵışh etetuǵın shıgarmaları haqıyqatında da xalıqshıllıǵı gúressheńligi hám ádalatsızlıq ústemlik etken hákimiyat sistemасına qarsı keskin narazılıǵı menen ulıwma xalıqlıq ideallardı táriyiplep beredi. Shiller ayriqsha kúshke iye gúressheń «Qaraqshilar» (1781), «Fiesko duzaǵı» (1783), «Zulımlıq hám muhabbat» (1784), tariyxıy temada jazǵan «Don Karlos» (1787), «Vallen-shteyin» (1799) romantikalıq tragediyaları, «Mariya Styuart» (1800), «Orlean qızı» (1802) hám de «Vilgelm Tell» (1804) siyaqlı shıgarmaların jaratıp, jáhán dramaturgiyası gózıynesin bayitti.

Fridrix Shiller 1759-jılı Vyurtemberg gercoklıǵında áskeriy shipaker shańaraǵında tuwıladı. Ol oficerdiń balası bolǵanı ushın Vyurtemberg gercogi Karl Evgeniy shólkemlestirgen áskeriy akademiyaǵa oqıwǵa kiredi. Bolajaq shayır akademiyada oqıp júrgen jıllarınan baslap nemec sharayatınıń qarańǵı tárepleri menen soqlıqıсадı. Ózin aǵartıwshi alım dep kórsetiwge uringan Karl Evgeniy haqıyqatında zalım adam edi. Ol akademiyada qattı qollıq siyasatın ornatıp, hámmeňi, atap aytqanda studentlerdi górezlilik, baǵınishlılıq ruwxında tárbıyalawǵa háreket qılar edi. Karl Evgeniy nemec ádebiyatına jek kóriwshilik penen qarar edi.

Shiller studentlik jıllarında ingleş hám francuz aǵartıwshılarıńıń dóretiwshiligin úyrenedi. Óziniń zamanlasları bolǵan «Dawıl hám hújim» ádebiy háreketi wákilleriniń shıgarmaları menen jaqınnan tanısadı. Russo, Lessing hám Shekspir siyaqlı genial iskustvo danałarınıń shıgarmalarınan suwsınlanadı. Bulardıń hámmeſi Shillerdi sol waqıttaǵı sociallıq sistemaǵa, onıń ádalatsızlıǵına, neni qálese sonı isleytuǵın hámeldarlarǵa qarsı gózepleniwshilik hám jek kóriwshilik otın

tutandırıcıdı. Usı kúnleri 22 jasar Shiller «Qaraqshılar» tragediyasın jazıp, zaman tártiplerine óziniń narazılığın bildiredi.

Jas dramaturgtıń birinshi shıgarması bolǵan «Qaraqshılar» tragediyası Mangeym qalasınıń teatrında saxnaǵa qoyıladı hám úlken tabisqa erisedi. Shıgarmanıń tamashasına bargan Shillerdi Gercog Karl Evgeniy eki hápte qamap qoyadı. Sebebi, gercog ózine górezli adamnıń erkin túrde, óz betinshe jumıs islewin qálemes edi. Mámlekет xojayını menen bolǵan bul soqlıǵısıwdan soń Shiller Mangeym qalasına ketedi. Bul jerde onıń «Fiesko duzaǵı», «Zulımlıq hám muhabbat» shıgarmaları saxnaǵa qoyıladı. Joqarıda atları aytılǵan úsh tragediya dramaturg dóretiwshiliginde «Dawıl hám hújim» dáwirine tán bolıp, gúressheńlik, narazılıq keypiyatı menen Franciyada jetilisip kiyatırǵan burjua awdarıspaǵı (1789—1794) aralığında awhaldi sáwlelendiredi.

Shayır «Qaraqshılar», «Don Karlos», «Zulımlıq hám muhabbat» dramalarında reakciyaǵa, din, eski isenimine keskin gúres alıp bardı. Al, nemec xalqın birlikke shaqırǵan «Vilgelm Tell» hám francuz xalqınıń óz górezsizligi ushın mártnlik gúresin súwretleytuǵın «Orlean qızı» shıgarmaları ullı shayırdıń úlken dóretiwshilik tabısı boladı. Bul shıgarmalar házirgi kúnlerde de óziniń ótkir siyasiy baǵıtı hám kórkemlik kúshin joytqan joq. Sonıń ushın da, Batis Germaniyanıń jańa urıs otın tutandırıwshıları «Vilgelm Tell» shıgarmasın qattı qadaǵan etti. Bunda Shiller nemec xalqınıń eziwshilerin ayawsız áshkara etken edi.

Shillerdiń dárbadarlıq penen geziwləri dawam etedi. Ol Mingeymnan Leypcikqa soń Dresden qalasına kelip jaylasadı. Endi Shillerdiń dúnyaǵa kóz qarasında evolyuciya júz beredi. Dáslepki gúressheńlik ornın tárbiyalıq ádep-ikramlıq hám ağartıwshılıq kózqarasları iyeleydi.

1787-jılı Shiller Veymarǵa kelip, Gyote menen tanısadı. Gyote menen birgelikte Veymar teatrına shıgarmalar jazadı. Shillerdiń Gyote menen doslıq qatnasi 1794-jıldan baslanıp, ómiriniń aqırına shekem dawam etedi. Ekewi birge jurnallar shıgarıp sol waqıtta kóp taralǵan konservator hám filtrlik poeziyaǵa soqqı beriwge qaratılǵan ataqlı tipogrammaların dóretti. Evropa jámiyetinde iskusstvonıń tágdırı ushın gúres aparǵan eki ullı jaziwshi bul arqalı gumanizm ideyasın keńnen úgit-násiyatladi.

90-jılları Shiller estetikaǵa tán shıgarmalar jazadı. «Tragediyalıq iskusstvo haqqında», «Adamdı estetikalıq jaqtan tárbiyalaw haqqında xatlar» sıyaqlı teoriyalıq shıgarmalarında idealist Kant filosofiyasınıń tásiri sezilip turadı. Erkinlik hám gózzallıq túsinikleri arasında óz ara

múnasibetler máselesin shesher eken, endi Shiller insan kámilligi hám jámiyetti qayta quriwda estetikaliq tárbiyaniń xızmetine ayriqsha áhmiyet beredi. Shayır tariyx, áyyemgi grek iskusstvosı menen shuǵıllanıp, adamlardı gózzallıq idealı menen tárbiyalaw mümkin degen teoriyalıq juwmaqqa keledi. Ol antik dúnya iskusstvosında óz idealların kóredi. Shiller 46 jasında, áyne dóretiwshilik kúshke tolǵan paytında dýnyadan ótedi.

Dramalıq shıgarmalar menen qatar, Shiller kóp gána lirikalar da jazdı. Shayır 1797—1804-jıllar arasında kóbinese ballada jazıw menen shuǵıllandı. Shillerdiń kóp gána balladalarınıń ishinde «Qolǵap» balladası ayriqsha orın tutadı. Onda kishkene syujet paydalanylıp, shayırdıń jeke sezimleri menen ishki keshirmeleri beriledi. Sol dáwirdegi isi erikken hámeldarlardıń máslik penen islegen háreketlerin sínǵa aladı. Haywanatlardıń alısılwın tamashalawǵa kelgen hayallardıń da mákkarlıǵı menen aqılsızlıǵı́n pash etedi. Solay etip, adamdı qorlaw, insaniyılıq pazıyletti ayaq astı etiw, adamnıń ústinen kúliw sıyaqlı feodallıq sistemanı jek kóriwshilik sezimi menen áshkaralaydı. Ballada da shayırdıń tereń gumanistik ideyası ayqın kórinedi.

QOLĞAP

(*Ballada*)

Ay-hay dúnya, qızıq kóp-aw ózinde!
Korol-patsha berilip más sezimge,
Talastırıp qamap qoyǵan ańlarıń,
Qızıq kórer ishi pisken gezinde.
Baronları, qonaqları, balası
Húkimdardiń qaptalına jarasıp,
Biyik balkon-shardárege shıqtı da,
Turdı bári tamashaǵa qarasıp.
Rıcarlar erlik dańqı tanılǵan,
Kózlerinde ishqı oti jalınlar.
Qızıq kórmek bolıp quwday sızıldı
Zer lipaslı úlbiregen xanımlar.
Korol bir isharat berdi bir páste,
Temir tor qapısı ashıldı áste,
Mań-mań basıp shıqtı jaysań arıslan,
Bir aqırıp qoydı aybatlı túste.

Artı jińishke, bas beti dáwsebendey,
Kóz qarası shaynamastan jegendey.
Dál ortaǵa jatıp aldı sozılıp,
«Batır bolsań, jantasıp kór» degendey.
Korol bir isharat berdi taǵı da,
Ekinshi temir tor ashıldı sonda.
Ğarǵıp shıqtı dáw júrekli jolbarıs,
Bata almadı biraq ol arıslanǵa.
Ań patshasın kórip, bılǵap quyrıǵın,
Kút kendey-aq, onıń hámır-buyrıǵın,
Bir-eki baqırıp, tumsıǵın jalap,
Ózinen kúshliniń shalganday iǵın,
Ol hám jattı. Korol burıldı jáne,
Úshinshi temir tor ashıldı mine.
Eki qaplan-barıs shıǵa sekirdi,
Biyǵam jatqan jolbarıstıń ústine.
Jolekeń olardı qaǵıp tasladı,
Arıslan kóz ashıp, onı xoshladı.
Qaplanlar da kúsh atasın sezgen soń,
Irıldap, qıypańlap jata basladı.
Tınışlıqta sóytip az waqtı ótti,
Turǵan jurttıń sabır-taqatı pitti.
Jırtqısh ańlar jatqan jerge bir waqta
Balkonnan bir qolǵap tústi de ketti.
Dem jetpey turǵanda eskendey samal,
Jurt selk etip, tańırqastı sol mágál.
Sonda qasındaǵı óz jigitine,
Mıyıq tartıp kúldı bir sahipjamal.
Mákkar kúlki menen qıylıp qattı,
Shiyrin ziban menen suliw til qattı:
«Iras bolsa,— dedi meni súygeniń,
Ákelip ber túsip ketken qolǵaptı».
Jigit únsız túsip ketti balkonnan,
Jırtqıshlar ústine kirdi de, sonnan—
Tikke barıp, alıp qayttı qolǵaptı,
Arıslan hám jolbarıstıń aldınan.
Xanımlar «shuw» etip, húrresi ushti,
Hátte, erkekler de hawlıǵa tústi.

Gór awzınan aman qaytqan jas jigit,
Maqtawlargá qulaq aspadı hesh te.
Ashığınıń salqın qarap kózine,
«Algısıń ardana bolsın ózińe»
Dep, ájelden alıp kelgen qolǵaptı,
Ilaqtırdı suliw qızdırıń júzine.

Soraw hám tapsırmalar:

1. Shiller akademiyada oqıp júrip gercog Karl Evgeniydiń siyasatına ne sebep-ten qarsı boladı?
2. Gercog Karl Evgeniy Shillerdi eki hápte qamap qoyıwinıń sebebi nede?
3. Shayırdań dramalıq shıgarmalarınıń ideyası hám mazmunında qanday máseleler sóz etiledi?
4. Shiller Gyote menen birlikte qanday dóretiwshilik jumıslar alıp baradı?
5. Shayırdań «Qolǵap» balladasında adamlardaǵı qanday qásiyetler áshkara etiledi?
6. Shayırdań «Qolǵap» balladasın oqıń hám mazmunın sóylep beriń.

SERGEY ESENIN

(1895 – 1925)



Ómiri hám dóretiwshılıgi. XX ásir baslarındaǵı rus ádebiyatınıń belgili sóz sheberi Sergey Esenin óziniń erkin oy-pikirdegi lirikalıq qosıqları hám liro-epikalıq shıgarmaları menen jáhánnıń kóplegen ellerine jaqınnan tanıs boldı.

Sergey Esenin 1895-jıldıń 3-oktyabrında Rossiyanıń eski tariyxına iye bolǵan Ryazan guberniyasına qaraslı Konstantinova awılında dýnyaǵa keldi. Ol kishkene waqtınan baslap-aq, ana tárepinde dayı atasınıń qolında tárbıyalanadı. Jaslayınan zeyinli ósken Sergey bes jasında oqıwdı úyrengengen bolsa, toǵız jasınan baslap qosıq jaza basladı. Ol awıl muǵallimleri tayarlaytuǵın mektepti pitkergennen soń, on tórt jasında Moskvaǵa baradı hám bul jerde sawdagerdiń kárxanasında, baspaxanada jumıs isleydi. Ádebiyat hám muzıka dóberegine qatnasıp, qosıqlar jaza baslaydı. Qosıqları on toǵız jasınan baslap-aq, Moskvadaǵı gazeta-jurnallarda

basılıp shıgıp, keń oqıwshılar jámáátshilige jaqınnan tanıladı. Ol sayaxatshı shayır sıpatında dúnyanıń kóplegen ellerinde saparlarda boladı. Jigirma jasında Petrogradqa kelip, ataqlı rus shayırı Aleksandr Blok penen tanışadı. 1918—21-jıllar aralığında Murminskiy, Arxangelskiy, Qırım, Kavkaz, Bessarabiya, Ázerbayjan ellerinde saparlarda boladı. 1922—23-jılları Germaniya, Franciya, Belçika, İtalya siyaqlı Evropa ellerine barıp, tórt ay Amerikada da boladı. Ol tez ósip, áyne dóretiwshiliği rawajlanıp kiyatırgan waqtında 1925-jılı, 25-dekabrde 30 jasında qaytıs boladı.

Sergey Eseninniń ayırım lirikalıq qosıqları menen poemaları talantlı qaraqalpaq shayırları Turğanbay Jumabaev («Meniń jolım», «Bilim», 1992) hám Baxtiyar Genjemuratovlar («Lirika», «Bilim», 1992) tárepinen qaraqalpaq tiline awdarılıp basıldı.

Ol óziniń az ógana ómiriniń ishinde-aq, «Bul dúnnyada men bir jolawshı», «Qarındasıma xat», «Atama xat», «Parsı namaları» qosıqlar dürkini, «Dártler keter óksik kewilden», «Ana ibadatı», «Iyt haqqında qosıq», «Túlki», «Megzemeydi báhár shadlıqqa», «Jasap men sharshadım», «Pushkinge», «Báhár», «Meniń jolım», «Mına kóshe tanış maǵan», «Kashalovtıń iytine», «Boran jılar», «Ah dawıl, ah dawıl» hám t.b. birneshe lirikalıq qosıqları menen «Anna Snegina», «Ullı sawash qosıǵı», «Pugashev» siyaqlı birneshe poemaların jazıp úlgerdi.

Shayır oǵada jas bolıwına qaramastan, ol dóretken qosıqlarda ózi jasaǵan dáwirdiń jámiyetlik-siyasiy márselelerine biypárwa qaramaǵanlığı, sózine, pikirine iye talant iyesi ekenligi ayqın sezilip turadı. Misali, shayırdań «Meniń jolım» qosıǵında basıp ótken ómirin óz xalqınıń tágdırı hám tuwǵan awılı turmısınan hasla bólek alıp qaramaǵan lirikalıq qaharmanniń kewil-kúyi ashıq jırlanǵanlığınıń gúwası bolamız.

Sergey Eseninniń qaysı qosıǵın alıp qarasaq ta ómiri hám ana Watan tágdırı menen tiǵız baylanıslı dóretilgenin kóremiz. Ásirese, shayır kóplegen ellerde saparlarda bolsa da óz elin, tuwılǵan awılı Ryazandı hasla esten shıgarmaydı. Sonlıqtan da, onıń «Endi qaytamán úyime», «Atama xat», «Qarındasıma xat» siyaqlı birneshe lirikalıq qosıqlarında Watan saǵınıshi, tuwǵan jer muhabbatı menen jasap atırgan shayırdań júrek sezimleri menen jaqınnan tanısamız.

Shayır jas bolıwına qaramastan, kóp jerlerdi kóriwge hám olar haqqında da ájayıp qosıqlar dóretiwge umtılıp jasaǵanlığı ayırım lirikalıq shıgarmalarında ayqın sezilip turadı. Ásirese, ol ullı talant iyeleriniń Watani bolǵan Shiǵıs ellerine, solardan Iranga bariwǵa oǵada qızıǵadı,

lekin onıń bul tilegi iske aspasa da «Parsı namaları» degen lirikalıq dürkinin jazadı. Shayırkıń usı dürkinge kirgen qosıqları sheberlik penen jazılǵanlıǵı sonshelli, tap shayırkıń usı jerde, usı eldiń adamları arasında júrgendey seziwimiz mümkin. Misalı, shayırkıń usı dürkinge kirgen «Xorasanda bir dárwaza bar...» degen qosıǵı

Bes qatarlı, bes bántlı ápiwayı hám qısqa qatarlardan ibarat bolıp, yadlawǵa qolaylı bolıp jazılǵan. Qosıqta shayır Xorasanǵa kelmese de, Xorasannıń dárwazasınıń sırtınan baqlap, kewli sezip turǵan adam sıyaqlı bul eldiń adamların, ásirese, gózzal periyzatına degen mehir-muhabbatın ana Watan muhabbatı menen qatarma-qatar qoyıp jırlaydı. Bul da shayırkıń shıǵıs ellerine bolǵan izzet-húrmeti menen óz watanına bolǵan perzentlik muhabbatınıń máńgilik ekenliginen derek beredi.

Shayırkıń «Dártler keter óksik kewilden» qosıǵı da «Parsı namaları» dürkinine tiyisli. Bul qosıqta da rus shayırı S. Eseninniń Iran gózzalına bolǵan súyiwshilik sezimleri sheberlik penen jırlanadı. Buniń sebebi, shayır parsı tilindegi klassik ádebiyattnıń úlgileri menen jaqınnan tanış bolǵannan soń usı elge keliwdi hám usı eldiń gózzalların kóriwdi qıyalınan ótkeredi. Qosıqta rus shayırınıń Iran gózzalına bolǵan ashiqlığı isenimli súwretlegeni sonshelli, shayırkıń Iranda júrgendey kóz aldımızda elesletemiz. Shayır óz eliniń hayal-qızları menen shıǵıs hayallarınıń turmısın salıstırmalı türde súwretlew arqalı haqıqıy turmıstı sheber súwretley alǵan. Shıǵır Iran gózzalın «gúlge», «tań júzli dilbarǵa», «kiyik kózlı suliwǵa» h.t.b. teńeydi. Eger de, sol gózzal bir mártebe jılda menen im qaqsı boldı, basına jipek oramal salıp, jollarına she-raziy gilem tóser edim, degen shıǵısqı tán bolǵan súwretlewlerdi oǵada sheberlik penen súwretley alǵanlıǵına qayıł qalmaw mümkin emes.

PARSÍ NAMALARÍ

* * *

Kónil daǵı qıynamas meni,
Júregimnen kem-kem alıslar.
Tegarannıń kógis gúlleri
Dártlerime dawa baǵıshlar

Shayxanashı duǵıjım mına,
Bul rustı qayıł etsem dep,
Ashshı araq, vino ornına,
Berer maǵan ashshı shay demlep.

Baǵıńızda túrli gúller bar,
Siyla, lekin, búlinbe xojam.
Aqsham maǵan telmirer dilbar,
Sál serpilgen shídırasınan.

Rossiyada qızlar janında,
Saqlaymız matawdá kórkin.
Úyrenemiz posa alıwǵa,
Tóbelessiz, qanjarsız, biypul.

Tań kelbetli, kózleri janıq
Bul gózzalǵa meniń tillerim;
Xorasanı oramal alıp —
Berer edim Shiyraz gilemin.

Ashshı shay quyıp, iship kórermen,
Jalǵan sózdi aytpayman biraq,
Ózim ushın juwap berermen,
Seniń ushın bermeymen juwap.

Qaray berme esikke qatań,
Baǵıńızǵa, báribir jol, bar ...
Sál serpilgen shadırasınan
Aqsham maǵan telmirdi dilbar.

* * *

Ayttım búgin pulpurishqa; maǵan
Ne beredi bersem túmendi,
Men Lalaǵa qalay aytaman
Parsı tilde «súyemen» dewdi?

Men pulpurishqa ayttım qaytadan,
Sazday jeńil, bulaqtay taza
Lala ushın qalay aytaman,—
Parsı tilde sorayıń posa?

Taǵı da men ayttım qaytadan,
Jasqanıwdı qaytarıp keyin,
Men Lalaǵa qalay aytaman,—
«Úyret maǵan sen menlik» deyin?

Juwap berdi ol pulpurish qısqa;
Ashıqlıqtı aytalmas sózler,
Tek gúrsiniw shıgadı tısqqa,
Yaqıt bolıp janadı kózler.

Atı bolmas hárgız posanıń,
Qábirdegi jazıw emes ol.
Jupar shashqan lala mísalı,
Láblerdegi erigen ses ol.

Sen ıshqıdan kepillik kútpe,
Jollarıńda quwanısh, muń bar.
«Menikiseń» dey alar tek de,
Shadırانı julqıǵan qollar.

* * *

Ayttıń maǵan Saadiy mudam
Aq siynden posa algan dep.
Sál sabır et, waqtında buǵan,
Quday ushın úyrensem kerek!

Qosıq ayttıń: «Efrattan ótseń,
Gúller kórki qızlardan ısiq».
Shayırlıqqa saqıylıq etsem,
Jazar edim basqasha qosıq.

Sulıw bolsın yarım bir ǵana,
Men gúllerdi qırqıp taslayman,
Shahiydadan ziyat gúl-lala,
Tabılmasa deymen hesh qaydan.

Násiyat aytıp qıynawdı qoysań...
Men awlaqpan násiyat degennen.
Shayır bolıp tuwilǵan bolsam,
Shayırlarsha súyiseyin men!

* * *

Men Bosforda bolmadım hesh te,
Qoy, sorawlar bermegil maǵan.

Teńiz kórdim kózińde keshte, —
Rus jalın bolıp lawlaǵan.

Men Baǵdadta júrmedim, ıras,
Ákelmedim jipek, xnanı.
Dizeńizge bas qoyıp bir pás,
Bir dem alsam qalay boladı.

Sen janıma qımaǵıl jábir,
Ótinishim bos ketti. Jurtım—
Rossiyada ataqlı shayır
Bolǵanlıǵım sen ushın bir pul.

Kónilimde garmonní sesti,
Aydın keshte iyttiń úrgeni.
Qıyalíndı tartpayma heshbir
Rossiyanıń uzaq elli?

Jabiqqannan kelmedim bunda,
Qıyalımdı meniń urladıń.
Eki qolın megzep aq quwǵa,
Eki qanat bolıp shırmadıń.

Nalımayman ótken ómirden,
Biraq, bir pás alayın tıńım.
Sózler qozǵan shadlı elińnen,
Áńgimeler aytıp ber búgin.

Qoyǵıl meni sózine baylap,
Qıyalımda garmon sherteyin,
Arqadaǵı gózzaldı oylap
Gúrsinbeyin, árman eteyin.

Men Bosforda bolmadım hesh te,
Biraq, sóylep berermen saǵan.
Teńiz kórdim kózinde keshte,—
Kógis jalın bolıp lawlaǵan.

* * *

Nur aymalar Iran aqshamıń,
Gúl jawdırar dalada—bayram.

Hayyam aytqan qosıqtı, janım,
Ayt aldımda bolayın hayran.
Gúl jawdırar dalada—bayram.

Ay nurına shomılar Shiyraz
Kókte oynar juldız shoğırı.
Nıqap tutıp júredi gil naz,
Unamas bul maǵan ogırı.

Ay nurına shomılar Shiyraz.
Kún almasın deyme júzlerin,
Qızlar nege júrer nıqapta?
Artıq súysın deyme ózlerin,
Koringisi kelmey shuwaqqa,
Qızlar nege júrer nıqapta?

Sen nıqaptı dos tutpa sánem,
Al sózimdi salmay talqıǵa.
Qısqa ómir bergen góy álem,
Qana almassań onıń zawqına.
Al sózimdi salmay talqıǵa.

Tágdirlerdiń qaralığı da,
Bizge hújim ete almas ziyat.
Júzlerińdi xoshirey mína
Bul álemenen jasırıw uyat
Bergen onı ana tábiyat.

Gúl jawdırar baǵlarda keshte.
Ózim aytıp beremen saǵan—
Qosıqlardı Hayyam aytpaǵan,
Basqa mákan turıptı este...
Gúl jawdırar baǵlarda keshte.

Hawa taza, kók-kóńbek tınıq,
Men júrippen gúller aralap.
Jolawshı, sen uzaq jol júrip,
Kóre almassań shóllerdi biraq.
Hawa taza, kók-kóńbek, tınıq.

Jazıqlıqtan óterseń jaynap,
Baǵ ishi bay ireń, túrlerge.
Sen júreseń ásten abaylap,
Qulap ketpew ushın gúllerge.
Jazıqlıqtan óterseń jaynap.

Sıtırlar yaq, sibırlar bağlar,
Qosığınday Saadiydiń názik.
Ay ashılıp nur tókken shaǵlar
Baǵlar jáne kórkem hám qızıq,
Qosığınday Saadiydiń názik.

Kónıl kúyin taratar peri,
Sibızǵıday jaǵımlı sonsha.
Qushaǵına ol alar bolsa,
Qalmas hárgiz hijran dártleri,
Sibızǵıday jaǵımlı sonsha.

Sharshaǵanıń shıǵar keshegi,
Jollar júrip harıǵan adam,
Olpeń, salqın samal esedi,
Simiremen taza hawadan,
Olpeń, salqın samal esedi.

* * *

Xorasanda bir dárwaza bar,
Bosaǵası gúlge orangán.
Onda turar páriyshan nigar.
Xorasanda bir dárwaza bar,
Asha almay kettim dimardan.

Qollarımda kúsh bar qanshama,
Shashlarımda altın, zer ireń.
Ol qız meni tutqın qılsa da,
Qollarımda kúsh kóp bolsa da,
Ol esiki ashalmadım men.

Nege kerek meniń mártligim,
Nege kerek meniń qosıǵım?!

Sháhiy meni súymese búgin,
Ashalmasam onıń esigin,
Nege kerek meniń mártilgim?!

Rossiyaǵa qaytaman endi,
Iran! Seni qaldırǵanım ba?
Júrmespen be qayta bul joldı —
Watanım tur kózim aldında,
Rossiyaǵa qaytaman endi.

Xosh bol endi, xosh bol periyzat,
Dárwazańdı ashalmasam da,
Dártiń menen bolarman abat.
Ant etemen oylap jasawǵa,
Xosh bol endi. Xosh bol, periyzat.

* * *

Ferdawsiydiń kórkem Watanı,
Xoshmináyım kózleri oyshań.
Bul rustı—qızǵın máháli,
Hárgiz-hárgiz umıta almaysań,
Ferdawsiydiń kórkem Watanı.

Ájayıpsań, kórkemseń Iran,
Shamshıraqtay janar lalalar.
Qıyallarım eligip buǵan,
Basqa úlkelerdi aralar.
Ájayıpsań, kórkemseń Iran.

Simireyin sońǵı mártebe,
Xosh iyisti sherbettay suwıq.
Xoshlaspaymız dew — bul qamtáme,
Janım, Shahiy, sestińdi tınıq
Tınlayın men sońǵı mártebe.

Men ózińdi umitarman ba?
Qayda barsam, qayaqta jürsem,

Seni aytıp kóringen janǵa,
Kóz aldımda bolarsań bir sen —
Seni máńgi umıtıw qayda.

Men qayǵıńnan ketpespen kóship.
Kerek bolar saǵınsań keshte,
Qaldırayıń saǵan bir qosıq,
Onı aytıp sen meni esle.
Dawısımıdı qosıqtan esit...

* * *

Shayır bolıw-juwabım tayın;
Aytar bolsam haqıyat gózlep,
Erkeletip basqanıú janın,
Jara salıw janıńa júzlep.

Shayır degen dúnyaǵa sırlas.
Ayan bolar saǵan búgini.
Búlbúllerdiń janı qıynalmas,
Tek bir qosıq aytatuǵını.

Sıńǵırlawiq ermekseń jurtqa,
Háy, sen totı, dawıs joq sende,
Ózińshelik kerek qosıqqa,
Baqa qusap baq-baq etseń de.

Araq haram depti Muhammed,
Shıǵarmaptı jurttı sáwirge.
Sonıń ushın shayır vino iship,
Urar eken ózin jábirge.

Shayır kelse súyiklisine,
Yarı ashsa basqaǵa qushaq,
Ot tússe de janıp ishine,
Shayır oǵan urmadı pıshaq.

Qızǵanıștan júregi jansa,
Gúbirlener úyne deyin;

«Táǵdirime jazılǵan bolsa,
Qańǵırıp-aq, endi óleyin.»

* * *

Qız qolları bir jup aq qustay
Altın shashım ara dildirer.
Ishqi—qosıq mísal tawıstay
Jáhán gezip aralap júrer.

Bir waqları ayttım namalar,
Aytıp turman qaytadan ózim.
Soniú ushın tereń dem alar
Náziklikke shomılǵan sózim.

Janıń bolsa muhabbat jayı,
Júrek bolar bir bólek altın.
Tegarannıń kóktegi ayı,
Qosiǵıma bere almas jarqın.

Endi qalay jasayman, janım,
Kúyeyin be Shahiy nazına,
Ya qartayıp qashqanda sánim,
Shad bolsam ba ishqı sazıma?

Hárkimde bir jol bar unamlı,
Hárkimde bir ózgeshe háwes.
Jaman qosıq aytса iranlı,
Bilip qoyıń, Shiyrazlı emes.

Qosıǵımdı meniń soraǵan
Adamlarǵa bilay aytıńlar;
Suliw aytar edi ol adam,
Joldan urdı onı aq quwlar.

* * *

«Nelikten ay sewer ólı nur
Xorasanniń gúl bağlarına?»

Engendeymen rus jeriniń
Perdelengen dumanlarına.—

Dep soradım, ázizim Lala,
Túngi ǵam-gún sáwir tallardan,
Olar maǵan aytpadi nawa,
Tek úndemey qaradı maǵan.

Nelikten ay nur sewer ǵam-gún?»
Dep soradım búgin gúllerden.
Olar aytti: «Sorap kór aldın,
Lala gúlden tańda terbelgen».

Japıraqların shayqadı lala,
Ol sıldırlap sır asha ketti;
«Basqa menen kórdim baǵana,
Shahiy basqa birewdi ópti.»
Shahiy aytti: «Rus bilmeydi...

Janı—qosıq, qosığı—janı...»
Sol ushın ay sáwle sewmeydi,
Gúngirtligi-qaygısı, ǵamı.
Ózgeris kóp bolar álemde,
Birew qáler, birew qálemes...
Biraq, ozim túnler degende,
Aylı túnge bolarman háwes...

Soraw hám tapsırmalar

1. Rus shayırı Sergey Eseninniń ómiri hám dóretiwshiligi haqqında nelerdi bilesiz?
2. Shayır qaysı ellerde saparlarda boladı hám shıǵıstiń qaysı qalasına barıwdı árman etedi?
3. Shayır «Parsi namaları» qosığınıń ideyasında qaysı temanı sóz etken?
4. Qosiqtı Shiǵıs hám rus xalıqlarınıń milliy ózgesheligin kórsetetuǵın orınlargá ahmiyet beriń.
5. Qosiqtı watan saǵınışlı qalay berilgen?
6. Qosiqtı sóz etilgen Iran qalası qaysı ullı shayırlarıń watanı?
7. Eseninniń ana Watan, tuwilǵan jer haqqındaǵı qosıqlarınıń mazmunun aytıp beriń.

MUWSA TASHMUHAMMED ULÍ AYBEK

(1905—1968)



Ómiri hám dóretiwshiliği. XX ásir ózbek ádebiyatınıń iri wákilleriniń biri Muwsa Tashmuhammed ulı Aybek házirgi zaman ózbek ádebiyatı tariyxında lirik shayır hám sheber prozaik jazıwshi sıpatında jurtshılıqqa keńnen tanıldı.

Aybek 1905-jılı 10-yanvarda Tashkentte ónerment shańaraǵında dúnyaǵa keldi. Aybek—jazıwshınıń ádebiy laqabı bolıp, onıń tiykarǵı atı Muwsa, atasınıń atı Tashmuhammed. Aybek dáslep eski mektepte, sońinan zamanagóy mekteplerde bilim aldı. Aybek 1930-jılı Orta Aziya mámlekетlik universitetiniń jámiyetlik

pánler fakultetin pitkeredi hám 1935-jılǵa shekem usı universitette siyasiy ekonomika páninen sabaq berdi. Ol sonıń menen birge, Ózbekstan Ilimler Komiteti janındaǵı Til hám ádebiyat ilimiý izertlew institutında (1933 — 1937) ilimiý xızmetker bolıp isledi. 1938 — 1941-jılları Ózbekstan oqıw-pedagogika baspasında ádebiy awdarmashı hám redaktor wazıypalarında isleydi. Sońinan birneshe jıllar dawamında Ilimler akademiyasınıń jámiyetlik ilimler bólímine hám Ózbekstan Jazıwshılar awqamına basshılıq etti. «Sharq yulduzi», «O'zbek tili va adabiyoti» jurnallarınıń bas redaktörü bolıp isledi. Biz bunnan Aybektıń ádebiydóretiwshilik jumıslar menen ilimiý jumıslardı da birge alıp barǵanlıǵın kóremiz. Aybektıń kórkem ádebiyat hám ilim tarawındaǵı xızmetleri esapqa alınıp, 1943-jılı Ózbekstan Ilimler Akademiyası düziliwden-aq, onıń haqiqıy aǵzası bolıp saylandı. Ol 1965-jılı Ózbekstan xalıq jazıwshısı, 1946-jılı «Nawayı» romanı ushın Nawayı Mámlekетlik siylıqtıń laureatı, 1963-jılı «Balalıq» povesti ushın Hamza atındaǵı Ózbekstan Mámleketlik siylıǵıń alıwǵa miyasar boladı.

Aybek Tashmuhammed ulı kórkem ádebiyatqa ótken ásirdıń 20-jıllarınıń baslarında lirik shayır sıpatında kirip keldi. Jas shayırdıń «Shalǵıw dawısı» (1922) dep atalǵan birinshi qosığınan soń «Tuyǵılar» (1926), «Kewil nalaları» (1929), «Jalın» («Mashala») (1929) siyaqlı qosıqlar toplamları menen «Dilbar—dáwır qızı», «Ósh» (1932), «Orazdıń baxtı», «Shopan qosıǵı», «Baxtıǵúl hám Saǵındıq», «Temirshi Jura»

(1933), «Qaharman qız» (1936), «Gúlnaz», «Nawayı» (1937) sıyaqlı dástanları menen poemaları izli-izinen basılıp shıqtı.

Aybek ekinshi jáhán urısı jilları jazılğan «Jawǵa ólim», «Watandı súy», «Jeńis biziki», «Ana sózi», «Xoshlasıw», «Jigitlerge», «Jawίnger xatınan», «Jawίnger elim aldında» h.t.b. birneshe lirikalıq qosıqlarında da jawίngerlerdiń front maydanındağı azamatlıq xızmetleri menen birge Ana Watanga bolǵan sadıqlığın, ásirese, tuwilǵan jerdi sırtqı dush-pannan qorǵawdaǵı mártlik islerin maqtanısh sezimleri menen tolıp-tasıp jırlaydı. Belgili sóz sheberi 1942-jılı front maydanına Ózbekstan jazıwshıları delagaciyası menen barıp, urıs haqıqatlıǵın óz kózi menen kórdi hám «Quyash qaraymas» romanı menen «Otlı jıllar» qosıqlar toplamın hám «Front boylap» (1965) dep atalǵan kündelik dápterine kirgen shıgarmaların usı dáwır haqıqatlıǵı tiykarında jazadı. Aybek urıstan sońǵı jılları da zamanagóy temaǵa arnalǵan «Hamza», «Qızlar» poemaların dóretse, shet el turmısın súwretlewshi «Dáwirim jaraqatı», «Zafar hám Zahra», «Rasgóyler» dástanların jazadı. Shayırdıń «Babam», «Gúl hám Nawayı», «Babur» dástanları bolsa tariyxıy dástan janrına qosılǵan bahali shıgarmalar boldı.

Aybektiń proza tarawında eń dáslepki iri epikalıq shıgarmalarınıń biri «Qutlı qan» (1939) romanı boldı. Bul romanıń ideya—tematikasında 1917-jılǵa shekemgi ózbek xalqınıń basınń keshirgen qıyın turmısı Jolshi, Gúlnar, Mırzakárimbay h.t.b. birneshe qaharmanlardıń obrazları mísalında tereń súwretlenedi.

Aybektiń «Nawayı» (1944) romanı jazıwshı dóretiwhiligeńde ǵana emes, al XX ásirdegi ózbek ádebiyatı tariyxında tariyxıy-biografiyalıq romanıń ájayıp úlgisi boldı. Bul roman kóplegen tillerge, sonday-aq, alpıstan aslam shet mámlekelerdiń tillerine awdarılıp basılıp.

Roman Alisher Nawayınıń Samarcandtan Geratqa qayıtw epizodi menen baslanadı hám Nawayınıń ólimin súwretlew menen juwmaqlanadı. Jazıwshı bul romanında Alisher Nawayınıń ómiriniń pútin bólegin qamtıp almastan, tiykarınan mámleketti Xusayn Bayqara basqarǵan dáwirlerdi qamtıp aladı. Bunnan biz Nawayınıń aqıl-oyı tolısıp, insan sıpatında qálipleskennen sońǵı ómiriniń xalıqtıń táǵdırı menen tıǵız baylanıslı tárepleriniń keńnen sáwlelengenligin kóremiz. Romanda Nawayı obrazına joqarı adamgershilik pazıyletleri jámlep beriledi. Onıń el-xalıq hám ana Watan aldındıǵı azamatlıq wazıypaları menen birge kórkem ádebiyatqa qosqan bahali úlesi izbe-izlik penen tereń súwretlenip baradı. Ol óz zamanlasları hám doslarına qarap: «Hár

qıylı apatshılıqtı joq etiwge kúsh-ǵayrat kerek... Múbárek watanniń, el-xalıqtıń salamatlığı ushın pidákerlik kórsetiw azamatlıq wazıypamız. Sizden tilegim, mınaw, bir-birimizge, mámlekетke, ana jurtqa sadıqlıq hám shın muhabbat penen qarayıq, opadarlıq hám muhabbat—ullı qúdiret bolıp tabıladı» — deydi. Usılayınsha romannıń bastan-ayağına Alisher Nawayınıń ómiri hám atqarğan xızmetleri dawamında mámleketti hám el-xalıqtı biymáni urıslardan hám hár qıylı qaramaqarsılıqlardan qorǵawǵa umtılıp jasaǵanlıǵı sezilip turadı. Ol ana jurttuń tınıshlıǵı menen qalalardıń abadan turmısta jasawı ushın gúres alıp baradı. Alisher Nawayı ilim hám mádeniyat iyelerine ruwxıy hám materiallıq jaqtan járdem qolın soziwǵa ayanbaydı. Ol bilim menen aqıldırıń qúdiretine bekkem isenedi hám qay waqıtta bolsa da, zulimliq penen nadanlıqtıń, ádilsizliktiń ústinen jeńiske erisetügىnlígına isenim bildirip jasaydı. Sonlıqtan da, ol «mámlekет basqarıwshıları aqıl menen ádillikti basshılıqqa alıp, xalıqtı durıs basqarsa ǵana, ómirdıń tat basqan táreplerin altıńǵa aylandırıwı múmkin...» — degen ájayıp pikirlerin bildiredi. Jazıwshı romandaǵı Nawayı obrazına ulıwma insaniyılıq pazıyetlerdi jámlep beredi.

Romanda Nawayı obrazi menen bir qatarda Xusayn Bayqara, Abduraxman Jámiy, Xatiysha begim, Mumin Mırza, Darveshali, Binayı sıyaqlı tariyxiy qaharmanlardıń obrazları da kórkem súwretlenedı. Bul obrazlardıń hárkı de romannıń ideya-tematikası menen Nawayı obrazının hár tárepleme tereń ashılıwında áhmiyetli orın tutadı. Jazıwshı usı tariyxiy obrazlar arqalı ótken dáwirdiń hár túrli ádalatsızlıqlarǵa hám zulimliqlarǵa tolı táreplerin isenimli ashıwǵa háreket etken. Jazıwshı bul romanında Xusayn Bayqara menen Alisher Nawayınıń jaslıq jıllarındaǵı arzıw-ármanların bul eki jastıń biri — Iskenderdey ullı hám ádıl patsha bolıwdı árman etken bolsa, ekinshisi — Aristotel sıyaqlı úlken alım hám teńi-tayı joq másláhátshi bolıwdı árman etetuǵın edi. Mine, endi olardıń jaslıqtaǵı arzıw-ármanları ámelge asqanınday biri ullı shah, biri — másláhátshi sıpatında óz aldına qoyǵan maqsetlerine erisken edi. Nawayı «Xorasanda hámmege ibrat bolǵanday turmıs jaratiw» maqsetine erisiw niyetinde jasaydı. Bunday maqsetke erisiwde, álbette, ol patsha Xusayn Bayqaranıń járdemi kerek ekenligin jaqsı biledi.

Alisher Nawayı hárqanday iste de meyli saraydıń sırtqı siyasat isleri bola ma, yaki bolmasa mámlekettiń sırtqı isleri bola ma, yamasa qońsı mámleketer menen doslıq múnasibetti ornatiwda ma, jáne de saray xızmetkerlerin óz ornına qoyıw máseleleri bola ma barlıq islerde de

Xusayn Bayqaraǵa haqıqıy dos hám ádıl másláhátshi sıpatında jaqınnan járdem beredi.

Nawayı menen Xusayn Bayqara arasında doslıq múnasibetler dáslebinde oǵada jaqın hám bir-birine tiǵız baylanısıp ketedi. Sońinan sultan Xusayn ózin qorshaǵan teris pikirli saray hámeldarlarınıń úgitine kirip Nawayı menen arasında suwiqlıq payda boladı. Ol burıngıday Nawayınıń másláhátlerine qulaq aspastan, ózinshe háreket ete baslaydı.

Shıgarmada patsha Xusayn Bayqaranıń óz balası Badiuzzamanǵa qarsı urıs ashıwı, aqlıǵı Mumin Mırzani (Badiuzzamannıń balası) óltırıw haqqında natuwı párman beriwi, shahzadalardıń bir-birine qarsı qılısh kóteriwi, ásirese, olardıń tajı-taxt ushın biri-birine qıyanet etiwi siyaqlı tragediyalıq hádiyselerdiń hárkıti de zaman qarama-qarsılıqların ashıwda oǵada tásırlı hám isenimli súwretlenedi. Bul islerden túnílgen Nawayı Sultan Xusaynnıń nadurıs is-háreketlerine ashınıp qarayıdı.

Romanda joqarıda atı atalǵan tariyxıy obrazlar menen bir qatarda Sultanmurat, Dildar, Arıslanqul, Zayniddin, Tuwǵanbek siyaqlı kórkem toqıma obrazlar da qatnasadı. Jazıwshı usı obrazlardıń járdeminde Nawayı jasaǵan zamanniń bar haqıqatlıǵın hám ullı sóz sheberiniń hár túrkı taypa adamları menen bolǵan qarım-qatnasın hám usı adamlardıń da jasaw jaǵdayı menen minez-qulqıń hám atqaratıǵın xızmetin sheberlik penen asha algan.

Solay etip, Aybektiń «Nawayı» romanında Nawayı obrazı hám ol jasaǵan XV ásirdegi xalıqtıń turmisi keń mániste sheber súwretlenedi.

Aybektiń «Balalıq» shıgarması ózbek ádebiyatındaǵı avtobiografıyalıq povestiń eń jaqsı úlgisi sanaladı. Shıgarma qaharmanı Muwsabaydıń balalıq jılların súwretlew arqali, usı jıllardaǵı xalıqtıń basınan ótken turmıs waqıyaları menen birge dáwır ózgerisleri de keńnen qamtıp súwretlenedi.

Aybek bunnan basqa da «Altın alaptan jel», «Pakistan tásırleri», «Nur qıdırıp», «Quyash qaraymas», «Ullı jol», «Alisherdiń ullılıǵı» siyaqlı birneshe iri prozalıq shıgarmaların dóretti.

Aybek ádebiyattanıw hám kórkem awdarma salasında da jemisli miynet etip A. S. Pushkinniń qosıq penen jazılǵan «Evgeniy Onegin» romanıń, M. Lermontovtıń «Maskarad» dramasıń, «Demon» poemasıń, Genrix Geyneniń «Qullar kemesi» dástanı menen lirikalıq qosıqların, V. G. Belinskydiń «Poeziyanıń túr hám janrlarǵa bóliniwi» ilimiý miynetin ózbek tiline úlken sheberlik penen awdardı.

Aybek akademik, alım sıpatında «Lirika haqqında», «Sońğı jillardaǵı ózbek poeziyası», «Abdulla Qádiriydiń dóretiwshilik joli», «Ozbek klas-sikleri», «Nawayınıń dýnyaqarasına qaray», «Nawayı gúldástesi» siyaqlı ilimiý miynetlerin jazdi.

NAWAYÍ

(romannan úzindi)

Sultanmurat tap Nawayını ekinshi ret kóriw nesip etpeytugın siyaqlı, onnan kózin úzbey otır. Nawayınıń minez-qulqındaǵı asıp-taspawshı, kemtarlıq penen barabar, menmenlikten túk joq, shin, ullı bir maqset, adamgershilik belgisi, qollarınıń häreketinde, sóylegende erinleriniń qıymılında, ótinishlerinde, dawısında qandayda bir jaǵımlı, názik ırqaqtı seziler edi.

Ziyapattan keyin otırıspanıń eń úlkeni pátiya oqıp, úy iyesine raxmet aytı, májiliske qatnasiwshılar úy iyesi menen xoshlastı.

Tekshede janıp turǵan shamnıń sáwlesi hám qıya ashıq turǵan aynadan túskən ay nuri gilemlerdiń góli ústinde jaynap, qıyalıy, ájayıp kórinisler, oyınlar jasaydı, waqtı-waqtı esken samal shamnıń jaqtısın lipildetip tómende turǵan otırǵısh ústinde ashıq turǵan qalıń, úlken kitaptıń betlerin shatırlatadı hám tanburda shayır shertip atırǵan nama-nıń siyqırına berilgendey ásten góna tınar edi... Barlıq dıqqatın qosıqqa bólgen Nawayı suliwlıq dýnyasın tereń biletugın, onı tereńnen súyetugın edi. Shayırkıń kózleri yarım jumılǵan tárizde iqlas penen shertip atır, tardan shıqqan kewilge jaǵımlı siyqırılı ses tili menen sayratıp atır ...

Shayır jeńil bir dem alıp, tanburı tekshege súyep qoydı. Barmaǵınan noxondı shıǵardı. Ayna aldına kelip otırdı. Háwlide samal menen oynaǵan tereklerdiń shayqalǵan sestinen basqa ses joq. Shayır oyǵa talıp otır. Mine ol taǵı da Geratta, óz úyinde. Múmkın endi pútkil ómiri boyı súyikli qalasında mákan basıp qalar... Kim biledi, táǵdirdiń qálewi, óz dizginin jáne qanday jaqqa burıp, qanday kútilmegen oyınlar kórseter eken!

Bul jerde ógan hárbi nárse jaqın, mehribanday kórinedi. Burınları onday sezilmewshi edi. Múmkın marhum ata-anasınıń ruwhı, bawırmalıǵı bul nárselerge tásır etken shigar. Bir waqtları Nawayınıń ákesi Giyasátdın tap usı jerde, usı orında otırıp, ózin erkeletken shıǵar? Tórt jasar waqtında (shayır onı emeski biledi) Mırza Qasım Ánwariydiń

báytlerin balalıq tili menen oqıp bergende, ákesi qanday quwanatuğın edi. Jaqsı adam edi ol, sonday ápiwayı, durıs sózli, insaplı, bawırman adam. Marhum anası-she! Ol óz doslarınıń analarınıń bawırmanlıǵın hám mehribanlıǵın hesh waqıt óz anası menen teń kórmes edi. Aq kewil, ápiwayı, balaları ushın quwanışhı, qońsı-qobaları menen bárha qádirdan doslıq qatnasta bolǵan hayal. Bes-altı jaslarında mektepten keliwden juwırıp kelip óz bawırına basadı, sút, pátir nan, mazalı zatlardı beretuğın edi. Mektepte húrmetli garrı muǵallim oqtıqan sabaqtı yadtan aytıp bergeninde quwanadı, balasınıń úlken molla bolıp jetisiwin árman etedi.

Shahrux Mırza ólgennen keyin Xorasanda payda bolǵan siyasiy tártipsızlikler waqtında, birqansha úyler jan saqlaw ushın Irakqa qashti, joldaǵı awır mashaqtar, qızıqlar, tamasha-quwanışhlar, Sharapatdin Yazdiy¹ menen bolǵan ushırasıwlar, ayrıqsha sapardan qayıtip kiyatırıp túnde atqa minip qalǵıp ketip jiǵılıp qalıwi, azanda oyanıp qarasa, keń jazıq, adamsız qula dalada jalǵız jatqanın átirapında aylanshiqlap, otlap júrgen juwas atın uslap, oğan zorǵa miniwi, jol tappay, qıya shólde adasıwi, áytewir, kárwan qonǵan jerge jetip barganda, qayǵı-uwayımnan ólerge kelgen ata-anasınıń quwanǵanı siyaqlı este qalǵan ótmishleri kóz aldınan birim-birim óte basladı... Xusayn Bayqara menen bir mektepte birge oqıǵanı, segiz-toǵız jaslarında Farididdin Attardıń «Qus tili» kitabıń oqıwi, onıń sırlı, oyshań pikirlerine berilip ketip, aqırında, bara-bara oyın-kúlkini, uyqını, awqat ishiwdi de umitqanı, biyshara ata-ana bul jaǵdayǵa qorqıp ketip, ilajsızdan bul kitaptı oqıwdı qadaǵan etip, qolınan tartıp alıp jasırǵanı, kitaptı bastan ayağına yadlap alganı ushın báribir qaytalay bergenı—sol siyaqlı ájayıp shiyrin, ashshı eske túsiriwlerdi oyına alıp otırıp, júregin qandayda bir hásiret tolqınınan bosatiw ushın gúrsinip qoyadı. Keyin jaqsı qosıq jazıw ushın bolǵan shınıǵıwlar, dóretiwshiliktiń mashaqatı hám shiyrin qıyallarıń tolǵanısları qaytadan tuwilǵanday etti. Ilimdi, iskusstbonı súygen atanıń shayır balası ushın bolǵan quwanışhları, ataqlı shayırlar bir awızdan maqtap, úlgi alıwi-oylap-oylap, «Nawayı» hám «Faniy» laqabın tabıwi, garrı Máwlána Lutfiy menen ushırasıwi hám onıń kútilmegen dárejede baha beriwi usılardı umıtıw múmkin be? Ishqı menen, quwanış penen júrekke ornıqqan, miyne naǵıslanǵan waqıyalar...

¹Yazdiy — ataqlı tariyxshi, Nawayı 6 jasında ol kisi menen ushırasadı.

Óáriplik, mûsâpirlik jılları... Meshxedtegi jeti-segiz jıllıq ómir — jarlı medirese oqıwshıları, suwıq tar medirese ójirelerinde kúndız sırtqa shıgıp dem almay, túnlerde uyqı kórmey bárha kitap oqıw... Kitaplar arqalı ásirler menen, miń jıllar menen, áyyemgi filosoflar, alımlar, shayırlar menen keñesiw. Ustazlar, shákirtleri ushırasqandağı ullı adamlar sóylesiwlerinen tálım alıwı, júzlegen danışhpanlar — tap sońğı ustazı Samarqandlı Xoja Fazlilla Abullayske deyin hámmezin esine túsirdi. Hámmezine minnetdar edi. Óz oyınsha taǵı da olar menen sóylespekshi boldı.

Sırttan ayaq sesti esitildi. Shayır basın birden kóterdi. Qapi «shiyıq» etip ashıldı da, ruqsat sorap inisi Dárwısháliy kirip keldi. Bul oqımlı, tábizli adam bolsa da bir tárepinen ağasına usamaytuǵın edi. Dúz tábiyatlı, biypárwa, uqıpsızıraq bolıp shıqtı. Nawayı onıń súzilgen kózlerine qaradı, miyıq tartıp kúldı.

— Sóyle, inim, elde qanday xabarlar bar?

— Usı kúnleri súnnetiy hám sheyitiy gawgalarınan basqa áhmiyetli waqıyanı bilmeymen,—dep juwap berdi Dárwısháliy ásten otırıp,— hár jerde súnnetiyler nariyzalıq bildirmekte, «Patsha sheyitiy, meshitlerde imamlar sheyitiy... bugan shıdap bolama!» dep atır.

— Tańlanarlıq,—dedi Nawayı gjinip, basın shayqap,—bul mánissız shawqım patshanıń buyrıǵı menen payda boldı. Xalıq arasına iritki salıwdan basqa is joq pa eken? Mámlekettiń aqsha gárejetleri qanday jaǵdayda, ásker qanday jaǵdayda, medirese oqıwshıları, ilim úyreniwsıhıleri, alım hám xızmetkerlerdiń kún kóris tirishiliqi qanday, hámeldarlar awıllarda, qalalarda, paytaxt—wálayatlarda xalıqqa qanday qat-nas jasaydı, diyqanniń xojalığı qanday, ónermenttiń isi qalay—mine bul wazıypalardı aqıl hám algır kóz benen kórip, jaqsılaw ilajın hám sharasın óz waqtında ılayıqlı sheshiwi kerek edi. Inim, bul is hárqanday jónsız jánjellerden joqarı turiwi kerek. Onıń birden bir joli usı. Quyashtiń nurında, teńizlerdiń tolqıwında, tawlardıń biyik minarlanıwında hám japıraqtıń qaltırawında onıń jamalın, jılwasın kóremiz...

Dárwısháliy shayır pikiriniń tamırına deyin túsinip alıwǵa tırısıp, tómen iyilgen basın sál gana shayqaǵan tárizde tınısh otırdı. Ol óz ağasına hám onıń pikirine tereńnen qulaq qoyıp tınladı.

—Bul diniy qarsılıqlar kúsheyip ketpese bolar edi...,—dedi Dárwısháliy.

—Awa, biz bul jánjellerdi xalıq arasınan joq etiwge háreket etemiz,— dedi Nawayı qatal túrde. Solay da bul iǵwagerlerdiń birewin basqalardan jaqsı kórmesek te, xalıqtıń birligin itibarǵa alamız. Inim dúnyada kitap oqıwdan, pikir júrgiziwden, qosıq oqıwdan, aytıwdan zawiqlı nárse joq. Tábiyatım kóbinshe usı tárepke qaray awısa beredi. Ásten, tınısh ǵana bir mákanda jasap, bul zawiq dáryasında júzbekshi edim. Biraq, maǵan, patshamız úlken mámlekетlik waziypa, xızmet berdi... Tek ǵana elim ushın, keleshek áwladlar ushın bul ámeli qabil ettim. Bul qutlı elimde islenetüǵın jumıslar oǵada kóp. Bul islerdiń hárbin xalqımız ásirler boyı árman etti. Misalı bir kitapxana dúziw oyımda bar... . Siz endi sol patshaliq kitapxananıń basıǵı bolasız, sizge málim etkenimdey, aytıp qoymaqshıman.

— Hárbir jaqsı niyetińiz ushın qulday bolıp xızmet etermen,— dedi Dárwısháliy qolın kókiregine qoypı.

— Biz sonday kitapxana salıp alayıq,— dedi Nawayı quwanıshlı túrde,— pútkil el arasında dańqı hám atı málim bolsın. Juwmaǵın ayt-qanda, áyyemnen tap házırkı dáwirge deyin adamzattıń pikir gáwharı, ádebiy miyrasları kitap formasına túsip jiynaladı—barlıǵı usı kitapxananıń gózıynesine aylanadı. Biziń qalıs niyetimiz sol, bul jerde Xorasannıń hám basqa da mámlekетlerdiń alım-ulamaları oqıp paydaladı. Bul jerde Sokrat, Aplatun hám Aristotellerdiń filosofiyalıq kitaplari, áyyemgi Grek alımı Fipagordiń hikmetleri, astronomiya iliminén Ulıgbek kitapları, Ferdawsiy hám Genjáwydiń qosıqları—hárqaysısı óz aldına arnawlı sabaq boladı. Bular ilimniń rawajlanıwında tásir etip, puqaranıń jańadan-jańa gózıynesin asha bersin. Olar úyrengen haqıqat quyashı elimizdiń kelbetin ilim nurına toltırsa maqsetimizge jetken bolamız. Dárwısháliy, kewlińiz barlıq waqıt el muhabbatı menen birge soqsın, hár iske bel buwar ekenseń, eldiń mápin oylap, óziń ushın emes, xalıq ushın xızmette bolǵaysız ...

—Álbette, solay bolıwımız kerek,— dedi Dárwısháliy, siyrek saqalın siypap qoypı,—elge xızmet etken adamnıń abırayı, qádir-qımbatı artadı...

Nawayı inisine mánili túrde tigilip qaradı.

—Jaqsılıq etiw menen at qaldırıwdıń ózi úlken mártebe,— dedi ol keskin túrde. —Järqin kelbetińdi hesh waqıtta bult baspasın, inim.

Dárwısháliy qısınǵanday, kózlerin jasırıwǵa tırısti. Soń sózdi kitapxanaǵa qaray burdı. Birinshi gezekte arnawlı jay salıw kerekligi tuwralı aytı. Nawayı tekshedegi shamǵa qaradı, ornınan qozǵalıp atır edi,

Dárwiháliy; «men... men...» dep dárriw orninan turdi da, shamdi alip ortaǵa qoydı hám abaylap shamníń ushın kesti. Shayır bir bet shitirlaq qaǵaz alıp, ashıq turǵan qalıń kitaptıń ústine qoydı. Qálemin sulıw mis siya-sawıtqa batırdı da, qaǵaz betine kútá epshillik penen, ásten jorǵalap júrip ketti. Azdan keyin Dárwiháliy aldına qaray ısırılıp, tańlangan kózlerin tolıq ashıp, qaǵazǵa, ağasınıń birde toqtap, birde jeńil háreketke kirisip ketken názik qollarına qarap turdi. Qaǵaz ájep tawir sızıqlar menen tola basladı. Sońında, Nawayı qálemin qoydı, qáddin tiklep ásten burıldı.

— Mına sızılmaga qarańız,— dedi ol qaǵazdı inisine qaray ısırıp, — biz qurılıs isleriniń qánigesi emespiz. Bul tarawdıń sheber qánigesi álbette, óz sózin aytar, biraq biz oylaǵan jaydıń sızılma jobası shama menen usınday formada bolıwı kerek.

Qaǵazdaǵı sızılma — jay qurılısunıń jobası edi. Dárwiháliy qızıǵıp qarap otır, bul jay pútkıl kórinisi menen shayırdıń kóz aldında sáwlelenip kórinip turǵanday, Nawayı onıń ishki dúzilisi, sırtqi kórinisi, naǵısları, boyawlarına deyin túsindirdi. Inisiniń hárbir sorawına, tap bir sol jaydı bir orında kórip, maqul tapqan siyaqlı, sorawlarına tolıq juwap berip atır. Keyin shayır inisi menen kitap jiynaw tuwralı sóylesti. Qımbatlı kitaplardıń nusqaların kóbeytiw ushın Gerattaǵı eń jaqsı kátipler hám kitap túplewshi ustalar tuwralı sorastırdı.

Gerat qorazları kósheniń tınıshlıǵıń ekinshi mártebe buzǵan waqitta, Dárwiháliy kózin uwqalap, óz bólmesine kirdi. Shayır ózin ele sergek hám jeńil sezer edi. Túnnıń qulaǵıńdı tındırǵan tereń tınıshlıǵına súngip, azǵantay qiyal súrdı, bir bet aq qaǵazdı alıp, qálemin uslaǵan türde oylandı. Sózler oy-pikirdiń altın jibine diziliп, yoshlı qatarlar bir-birin ımlap, doslasıp atırganday izli-izinen jupkerlesip kele basladı. Qálem qaǵazdıń tegis betinde jorǵalap baratır:

Neshe jıllar tuttim shayıqtıń jolın,
Kókiregim óspedi, pás boldı qolım,
Bir namáhrem tutti gúlgın sharaptı —
Payız dúnyasında dáryaday aqtım.

«Rubayı»nı ishinen oqıdı, júzin quwanısh qapladi. Siya kepkennen keyin qaǵazdı ústi oyma gúlli sherim júzdanga — (papkaǵa) salıp, arabsha qalıń kitaptı ashıp oqıy basladı.

* * *

Azanda kún ádewir kóterilgen waqitta sırtqa shıǵıwdan, turpatı kishirek bolsa da, semiz, juwas, jorga jiyren attı xızmetker ákelip berdi. Shayır záńgige ayaq qoyıp, ele erge otıra almay atırǵanda at ásten júrip ketti.

Bazar kúni bolǵanlıqtan kóshede adam kóp edi. At, eshek mingen diyqanlar, qońırawların sıńǵırlatıp áste kiyatırǵan qatar túyeler, halwa tolı sebetlerin basına kótergen kempirler, tawarların qoltıǵına qısqan toqıwshılar, kóp sandaǵı quramalı alaman bazargá qaray iǵılıp baratır.

Shayır «Qıyaban» kóshesinen ótip, «Baǵ zaǵan»nın úlken dárwazasına jetiwi menen bul jerde tártipti baqlap turǵan nókerler sálem berip, dárriw attıń jılawınan usladı. Shayır olardıń járdemisiz attan tústi de, «Baǵ zaǵan» ǵa kirdi. Bul-hár túrli jaylar, kóshkiler hám basqa da sulıw imaratlar, ájayıp qıyabanlarǵa bay kútá bir úlken baǵ edi. Eki boyında terekler ósken keń, taza hám kún nurınıń túsiwinen ala kóyleńke bolıp turǵan jol menen júrip, birneshe tanap jerdi alıp atırǵan úlken gúlzargá shıqtı. Bul jerge tap dúnýadaǵı barlıq gúller toplangan. Hár qıylı reńler menen kún nurına shaǵılısqan bul shámenzar kózińdi qamastıradı. Nawayı gúldı, onıń barq urıp ósiwin jaqsı kóretuǵın edi. Hár kúngi ádetinshe, ırkılıp, zawiq penen qızıǵıp qaradı. Keyin bul shámenzar qarsısındaǵı kashanasına—diywallerı, sútinleri, qapıları, oyımshı ustalar qolı menen jasalǵan naǵıs gúlleri tawlanıp kóringen úlken jayǵa qaray júrdı. Altın ǵubbašhalı, oyma gúlli naǵıs bezelgen qapını ashıp, kishirek, biraq azada ǵana bir bólmege kirdi. Bul jerde onı dostı Xoja Afzal kútıp aldı. Bul orta boylı, ótkir kózli, adamǵa ısiq, ózi menen qatar adam edi. Xoja Afzal mámlekетlik kiris-shıǵısti, yaǵníy esap-sanaqtı bar ıqlası menen alıp baratuǵın, xızmette abıraylı, hújdanlı xızmetker edi.

— Sizge qarap tur edim, márhamat,— ornınan turıp orın kórsetti Xoja Afzal. — Ele keńsede heshkim joq.

Nawayı otırıp, dostınıń jeke jumısları boyınsha sóyleskennen keyin, burıngı sóylesikler sıyaqlı, sózdi jańa patsha, xalıqqqa baylanıslı ulıwma máseleler tuwralı burdı. Nawayı ádıl patshalıqtıń tiykargı belgileri nelerden ibarat bolıwı kerekligin, patshanıń xalıqqqa hám xalıqtıń patshaǵa baylanısı, wázırlerden baslap beklerge deyin, tap kishkene hámeldarlarǵa deyin hárbir is ushın nızam aldında juwapker bolıwı, xalıqtıń kún-kórisin jaqsılaw ushın lazım bolǵan shara hám ilajlar tuwralı sóz etti.

Pútkil bul máseleler ústinde Xoja Afzal shayırdıń pikirin quwatladı, bul jaqsı niyetlerdiń iske asıwin árman etti.

— Xorasanda bir dáwran ornatıw lazım,— dedi Nawayı zawiqlanıp,— basqa xalıqlar bizden úlgi alatuğın bolsın ... Sorlı insanlar bolmasa artta qaladı. Insan barlıq maqluqlardan ústem boladı. Ol dańqli, saw-salamat jasawı kerek. Mámlekет iskerleri shınlıq hám ádillikti qosıq etip jazsa, xalıqtı tárbiyalasa, turmıs nızamların altıngá aylandırw mümkin.

— Kútá jaqsı pikir, kútá jaqsı niyet,— dep tastiyıqladı Xoja Afzal. Lekin, bul mámlekette hámeldarlar toparınıń xalıqqa jábir-zulımlıq etiwi bir ádet hám dástürge aylanıp ketken. Mine, bul kútá úlken qayǵ!

— Qay jerden zulımlıq shıqsa, zulımlıqtıń quralın sindırıw ke-rek,— dedi Nawayı qatal túrde. — Zalımlar menen baylanıs jasaw, xalıqqa qastıyanlıq, jinayat islew bolıp tabıladi. Nabada ózimiz sindıra almasaq, patshaǵa arza etip, onı aqıllı, insaplı juwmaq shıgariwǵa kóndiriwimiz kerek.

Xızmetkeri kelip Nawayını patsha háziretleriniń shaqırıp atırǵanın aytti. Shayır sırtqa shıgıp, onı jaqtaǵı qırq marmer sútinli jayǵa qaray ketti. Jaqsı úskenelengen dálizde gewishin sheship, qola menen sırlanǵan qapını ashıp ishke kirdi. Tórde, taxt ústinde otırǵan Xusayn Bayqaraǵa úsh ret iyiliп táńır sálemin bergennen keyin barıp, ruqsat alıp otırdı. Xusayn Bayqara belinen joqarısı juwanıp ketken, iri gewdeli, keń jawırınlı, iri turpatlı adam edi. Qaraǵanda ótkir kózleri oyshań, bilinbeytuǵın názık hylekerlik penen birge, qandayda sabırsız, jeńil hám shoq tábiyatlı bolıp kóriner edi, basına jaqsı gáwharlar taǵılǵan qarasur qalpaq, iyninde jaǵası altın gúlli, qımbat bahalı taslar hár túrli reńlerge dónip turǵan sulıw qızıl shapan. Belindegi enli qayıstaǵı altın ǵubbalar, gáwharlar, Badaqshannıń hasıl lala-yaqıtları kózdıń jawın aladı. Bólme�er sulıw baǵqa qaray sozılǵan úlken, jarıq jaydıń diywalları, kewilge yosh beriwshi altın-gúmis penen kórkem ónerdiń ájayıp úlgisi bolǵan naǵıslardıń janlı gúlleri ashıq hám tásirsheń boyawları qaraǵan kózińdi ózine uzaq waqıt bánt etedi, qaraǵan sayın qaraǵıń keledi. Jerge tóselgen gúldey dónip turǵan jipek gilemler, biyik tóbesine ornatqan altın qandiller, tekshelerdegi hasıl ájayıp qıtayı idıslar, adamǵa zawiq baǵışhlar edi.

Nawayı ózin burıngı waqtındaǵıday salmaqlı uslap patshanıń jaǵdayın, amanlıǵın soradı. Xusayn Bayqara da shayır menen ushıras-qanda ózin burınnan dos adamday etip uslawǵa umtılar edi. Ol geybir wálayatlarga, qalalarǵa hákım tayarlaw, Ábdisayd mırzanıń balası

Sultanmaxmud penen qanday baylanısta bolıw, basqa da mäseler boyınsha shayır menen pikir alıstı. Nawayı hákimlerden baslap tap awıllardıń qarawılına deyin tek gána patshalıqtıń gámın oylaytuğın, xalıq penen til tabisa alatuğın insaplı adamlardan alınıwi kerekligin zárürli qáde dep esaplawın uqtırdı. Sultanmaxmud penen doslıq qatnas jasaw kerekligin, eger, ol Mawarawnnahr menen qanaatlanbay, Xorasandı basıp alıw ushın qozǵalań baslap, jaraq jumsasa, teginlikte bermew kerekligin bayanladı. Xusayn Bayqara bul ótinishli pikirlerge hesh qarsılıq bildirmedi, biraz tinishlıq saqlap:

— Májdiddin Muhammedti tanısız ba? — dep birden soradı.

— Tanıyman, — dep juwap berdi Nawayı, — biraqta onıń peyil-ıqpalın bilmeymen.

— Kútá bilimli insan — dedi Xusayn Bayqara basın ekshep, — Mırzaiy kishkenäge iqlas penen xızmet etpekte. Bizge sadiqlığı, doslıǵı jaqsı, unatıp qaldım, men onı pármanshi¹ etip alsam, degen pikirge keldim.

— Egerde haqıyqatında solay sheshken bolsańız, — dedi Nawayı dáslepki pikirinen qayıtip. — Qoqan háziretleri sınaǵan bolsa, ol jaǵdayda bizge qarsılıq bildiriwe orın joq.

Xusayn Bayqara bul tuwralı qayta sóz ashpadı. Jumsaq tósektiń astına qolın tıǵıp, búklengen qaǵazdı qolına aldı da, kúlip turıp shayırǵa usındı. Nawayı jipektey jumsaq qımbat bahali qaǵazdı ashıp, húrmet penen patshaǵa bir qarap qoydı. Bul, Xusayn Bayqara jazǵan gózzel edi.

Xusayn Bayqaranıń jasınan qosıq jazıwǵa iqlası kúshli boldı. Balalıǵında Nawayı menen birge oqıǵan waqıtta farsı, türk shayırlarınıń qosıqların birge oqıdı, qosıqlar tuwralı pikirler alıstı, tutas-tutas kasiy-dalardı, gózzellerdi birge yadlaytuğın edi. Solay etip, jas waqtında da qıyalıy ármanları patsha bolıw, taxt saltanatların árman etiwge kóbirek bánt bolǵanı sebepli, shayırlıq penen az shuǵıllanar edi, ararasında birli-yarım gózzeller jazatuğın edi.

Nawayı gózzeldi dáslep ishinen oqıdı. Soń dawıslap jaqsı oqıdı. Xusayn Bayqaranıń basqa jazǵan gózzelleri siyaqlı, bul da anıq, mánili, ashshi gózzel edi. Nawayı mina qatarların maqtadı:

Sárwini otqa jaq, qáddı dúziw bolmasa,
Gúldı jelge ushır, reńi ziyba bolmasa,

¹**Pármanshi** — patshaniń qasında bolıp pármanın jazıp, islegen jumısı boyınsa esap beretuğın hámeldar.

Sárwi menen gúlge qarawǵa meylim joq,
Baǵ ishinde sallanǵan gúl júzli bolmasa

Bul qatarlardı misal etip, olardı shayırkıń ózine tán máni, qıyalı, kórkemligi barlıǵın kórsetti de, birew menen pikir alısıp atırǵanday, qızıp sóyledi: «Óz tilimiz sonsha taza, sulıw hám qábiletli. Bul sóz benen hárqanday sezimdi, mánini sıpatlaw mümkin. Men isenemen, biziń tilimiz pikir gáwharların qosıq ırǵaqlarına astarlı túrde diziwge parsı tiline qaraǵanda kóbirek mümkinshiliklerge iye. Bul gázzellerdi oqıp, parsı tilinde sóylewshi sheshenler hám ózimizdiń parsı tilinde sóylewshilermiz ne dep sın taǵıwǵa batılı barar eken!»

— Bul tildi shayırkıń qosıǵı qorǵap qaladı, taǵı da qaysı márthákisine sıpatlap beredi? — dedi kúlip Xusayn Bayqara. — Janaplari óz nadır qosıqlarınıń benen tilimizdiń ózgesheligin, kúshin, danishpanlıq penen sıpatlap berdiń.... Esińizde me, jas waqtımızda tilimizdi qanday muhabbat penen aytıp berer ediń. Ol waqtları óz sózimizge bolǵan súyiwshilikti maǵan sen úyretken ediń. Bul súyiwshilik ele esimde. Nawayı ózi tuwralı aytılǵan bul haq sózdi kishiþeyillik penen, tıniș otırıp tınladı. Xusayn Bayqara óz gázzellin barlıq shayırlarǵa oqıw ushın berip, olardan bugan juwap jazıwın soramaqshı ekenligin aytti.

— Oylap qarayıq, — dedi Nawayı kúlip, gázzeldi júz shayır oqıp shıǵıp, qálem terbetse, júz gázzel payda boladı. Bir túp gúl júz gunsha baylaydı

Esik ağası kelip, hámme xızmetkerlerdiń jiynalǵanın aytti. Xusayn Bayqara kiriwge ruqsat berdi. Bekler, wázirler, úlken hámeldarlar, patshaniń barlıq waqıtta sóylesetuǵın keńesgöyleri qımbat baha shapnalarǵa oranıp kirip keldi. Hárkim óz orınlarına kelip otırdı: Begler begi Muzaffar barlas patshaǵa jaqın, eń joqarı orında otırdı. Xusayn Bayqara taj-taxt iyelew ushın taw, shólden asıp, óz dushpanları menen gúresip júrgen waqıtta oğan kórsetken xızmetleri ushın Bektiń erlige shek joq, ózin tap patshaliq sherik sıyaqlı sezedi. Ulıwma patshaliqtıń sútini esaplaǵan bul adamlardıń tásiri qanday bolmasın, birden bir qızıq sıpatı, minez-qulqı yaki isi menen dańq shigarǵan adamlar edi. Muhammed burundıq-eski bekler áwladınan, kútá bilimli sárdar, ullı adam. Biraq ań awlawǵa, qus salıwǵa kútá qumar edi, geyde quslardıń birewi ólip qalsa, oğan matam tutıp, «bul ólgennen góre, basqa bir balam ólgende bolmas pa edi», dewshi edi. Zulnun Argun — eser, biraq ájayıp qılıshpaz, bahadır bek edi. Bárha eki adam menen shaxmat

oynaydı. Islam barlas — sada, til algısh, ańshı hám kúsh iliminiń piri. Öziniń arnawlı oqjayın kúsh penen atıp, oqtı taxtadan ótkeredi. Áne, sonday bahadırılıq islerdiń tásilin kóp biletuǵın edi. Muǵalbektiń isi — bárha qumar oynaw. Badraddin sonday shaqqan, jeti attıń ústinen qatarına sekiredi. Sayd Badraddin — barlıq háreketi názik, shaqqan, mádeniyatlı, jaqsı oynaytuǵın edi. Ózi oylap tapqan, dúzgen oyınları bar edi. Xoja Abdulla Marwariy — kóp ilimdi biledi, ájayıp túrde qonun (muzıka áspabi) shertip qosıq aytatuǵın edi. Xattı sulıw etip jazadı. Qosıqtı kúta zawiq penen tíńlaydı....

Saltanattı, xoshemetti jaqsı kóretuǵın Xusayn Bayqara úyin tolتirip otırğan dańqli adamlarǵa maqtanıshlı túrde qaradı. Soń bekler menen áskeriy kúshler tuwralı biraz keńesti. Wálayatlardan kelgen geybir xabarlar tuwralı wázirlerden esap aldı. Nege kerek ekenligi belgisiz Shayqulislamnan sháriyatqa baylanıslı bir máseleni soradı. Ol qıráát penen hám kútá salmaqlap aytıp berse de, sabırsızlanıp otırǵanı sezilip turdu. Keyin ańshılıq hám qus salıw tuwralı gáp basladı. Islam barlas birden tirshelenip, janlanıp ketti. Úlken gewdesin patsha tárepke sál burıp, úlken qolları menen siyrek murtın bir sıypap qoyıp, quslardıń hár qıylı minez-qulıqları tuwralı qızıqlı waqıyalardı aya basladı. Muhammed burundıq ta sózge aralasa basladı. Ańshılıq tuwralı bolǵan ertekke usaǵan qızıqlı waqıyalardı hámme qızıqsınıp tíńlay basladı. Patsha da kúlip, iqlas penen tíńlap otırdı. Aqırında, Xusayn Bayqara úlken hám dawam etiwshi ań awlawǵa tayarlıq kóriwdi hám ańshılıqqa baylanıslı barlıq jumıslardı Islam barlasqa tapsırdı da, qol siltep belgi etiw menen otırıspanı japtı. Pútkıl májiliste otırǵanlardı óziniń patshaliq ziyapatına mirát etti. Hámme ornınan qozǵalıp, oğan húrmet bildirip turǵanda, Xusayn Bayqara ásten turıp, basqa bir bölmäge qaray ótip ketti.

Soraw hám tapsırmalar

1. Ózbek xalqınıń belgili sóz sheberi Aybek Tashmuhammed ulınıń ómiri hám atqarǵan xızmetleri haqqında nelerdi bilesiz?
2. Aybektiń talantlı shayır sıpatında qanday qosıqlar toplamları basılıp shıqtı, qısqasha túsinik beriń.
3. Jazıwshınıń «Nawayı» romanında qaysı dáwır waqıyaları hám qanday qaharmanlar ómiri sóz etiledi?
4. «Nawayı» romanında Nawayı, Xusayn Bayqara, Sultanmurat, Tuwǵanbek h.t.b qaharmanlardıń obrazları qalay súwretlengen, olarǵa sıpatlama beriń.

SHÍÑGÍS AYTMATOV

(1928—2008)



tili hám ádebiyatın, kinshilik jaratadı.

Ómiri hám dóretiwshılıgi. Dúnyaǵa belgili qırız xalqınıń súyikli perzenti Shíñgís Aytmatov 1928-jılı, 12-dekabrde tuwıldı. Onıń ákesi Tórequl Aytmatov óz dáwiriniń aldingi qatardaǵı ziylilarınıń biri bolıp, eki márte Moskva qalasında oqıp bilim aladı hám Qırğızstanda basshi lawazımlarda isleydi. Anası Naǵıyma Hamzaevna Aytmatova da óz dáwiriniń sawatlı hayal-qızlarıńıń biri bolǵan. Bul nárse bolajaq talant iyesi Sh. Aytmatovtıń rus mektebinde bilim alıp óz ana tili hám ádebiyatı menen bir qatarda rus dýnya mádeniyatın tereńnen úyreniwge keń mümkinshilik jaratadı.

Sh. Aytmatovtıń balalıq hám jaslıq dáwiri eń qıyın jıllargá tuwra keldi. 1932-jılı partiya xızmetkeri Tórequl Aytmatov Moskva institutınıń tınlawshısı payıtında jazıqsız ayıplanıp, qamaqqa alınadı. Áne, usı waqıttan baslap Sh. Aytmatov ushın turmısıń qıyın soqpaqları basnadi. Sh. Aytmatov shańaraqtaǵı tórt perzentiń eń úlkeni bolǵanlıqtan xojalıqtıń awır mashqalasın anası menen birge tartıwǵa tuwra keledi. Bul haqqında jazıwshı bilay eske túsiredi: «Men júdá erte isley basladım. On jasımda diyqan miynetiniń barlıq awırmanlıǵın kórdim. Bir jıldan soń biz rayon orayındaǵı Kirov atındaǵı rus awılına kóship keldik. Anam esapshi bolıp jumısqa ornalasti. Men jáne rus mektebine qatnay basladım. Turmısımız endi düzlese baslaǵanda urıs baslanıp ketti. 1942-jılı oqıwdı taslawǵa tuwra keldi. Urıs waqtı, anamız bizlerdiń bárimizdi oqıtıwǵa shaması kelmedi. Men jáne Sheker awılına qaytip keldim. Awıl urıs mashqalalarına oǵada tolı edi. Óz qatarlarımnıń arasında sawatlı bolǵanlıqtan hám basqa adam tabılmaǵanlıqtan meni awıl keńesiniń xatshısı etip tayınladı. Sol waqitta men 14 jasta edim. «Jaman aytpay, jaqsı joq» — degen». Eger bala gezimde turmısıń jaqsı jaǵın ǵana bilsem, endi turmıs maǵan oǵada ashshı, awır, ayawsız tárizde kóriner edi. Men elimdi oǵada qıyın awhalda, Ana jurttıń basına eń awır kún túskenn halında óz kózim menen kórdim.

Urıs jilları Raypoda (rayonlıq aziq-awqatlar bólimi) salıq agenti, keyin biyday jiynawshı, traktorshılardıń brigadasında esapshı bolıp ta isledim».

Sh.Aytmatov urıs tamam bolğannan soń, 1946-jılı 8-klastı pitkerip, Jambil qalasındaǵı zooveterinariya texnikumına oqıwǵa kiredi. Bul jerdi ayriqsha bahalar menen pitkergennen soń Qırğızstan awıl xojalığı institutında oqıydi. Bul jerdi de ayriqsha bahalar menen tamamlaydı. «Jaslıǵımda kórkem ádebiyatqa janım qumar bolǵanlıqtan, mektepte shıgarma jumislarım qunt penen jazar edim. Institutta oqıp atırǵanımda sonı anıq sezdim, kórkem ádebiyat meni ózine pútkelley bánt etken edi. Usı sebep bolıp, 1956-jılı Moskvadaǵı joqarı ádebiyat kursına oqıwǵa kirdim. Eki jıl dawamında-aq, bul jerde kóp nárseni biliwge, úyreniwge eristim», dep jazadı jazıwshı.

Jaslayınan qatiqulaq hám zeyinli ósken Sh.Aytmatovtıń ismi hám dóretiwhiligi búgingi kúni dýnyanıń kóplegen ellerine tanıs boldı. Ol Qırğızstan İlimler akademiyasınıń akademigi, Mámlekетlik sılyıqtıń laureati, Qırğızstan xalıq jazıwshısı, «Иностранный литература» jurnalınıń bas redaktori xızmetin de atqaradı. Ómiriniń sońǵı jilları Oraylıq Aziya xalıqları mádeniyatlarınıń Assambleyasınıń Prezidenti, «XXI ásirdiń intellektuallıq altın kitapxanası» dýnyajúzilik 200 tomlıq seriyasınıń bas redaktori hám «Türkiyziban xalıqları dýnyajúzilik tariyxta» dep atala-tuǵın seriyasınıń bas redaktori wazıypaların atqardı.

Sh. Aytmatovtıń qáleminen dóregeń «Jámiyla», «Betpe-bet», «Sárwi boylı nigarım», «Botakóz», «Dáslepki muǵallim», «Erte kelgen tırnalar», «Ana-jer-Ana», «Irazi bol, Gúlsarı», «Aq keme», «Teńizdi jaǵalap jortqan tarǵıl kópek» povestleri menen «Boranlı bándirgi», «Ásirge tatırlıq bir kún», «Jan ağashı» (Plaxa) romanları, «Shıńgısxanniń aq bultı» qıssası házirgi dáwır qırğız ádebiyatına ǵana emes, jáhán xalıqları ádebiyatına qosılǵan biybaha baylıq esaplanadı. Bul shıgarmalardıń kóphiligi derlik jetpisten aslam tillerge awdarıldı.

Jazıwshınıń ismin dýnyaǵa málím etken 1958-jılı jazılǵan «Jámiyla» povesti boldı. Bul shıgarma dýnyanıń qırqtan aslam tillerine awdarıldı. Bul povesti francuz tiline awdarǵan Lui Aragon: «Muhabbat haq-qında jazılǵan dýnyadaǵı eń ájayıp shıgarma» dep bahalaydı. Öz gezeginde bul povesti qaraqalpaq jazıwshıları Saparbay Saliev penen Máten Seytniyazovlar qaraqalpaq tiline awdarǵan bolsa, «Irazi bol, Gúlsarı», «Ana-jer-Ana», «Sárwi boylı nigarım», «Erte kelgen tırnalar»,

«Aq keme», «Betpe-bet» shıgarmaların qaraqalpaq tiline jazıwshı Uzaqbay Pirjanov awvardı.

Jazıwshınıń «Jámiyla» povestinde óziniń kúyewi Sadıqqa súyip qosılmaǵan ápiwayı qırǵız qızı Jámiylanıń muhabbatına erisiw ushın zańlı erin hám qatiqtay uyıp otırǵan shańaraǵın, qádirdan bolıp qalǵan awıl adamların taslap, súygen jigit Dániyar menen ketip qalıwı eli-winshi jillardaǵı qırǵız ádebiyatında tań qalarlıq waqıya boldı. Hátteki, bul shıgarma ádebiyat izertlewshilerinde de hár qıylı pikirlerdi payda etti.

Povesttiń waqıyası ramkaǵa salıngan súwret detali menen baslanadı. Súwrette ápiwayı qırǵız awılıniń sulıw tábiyatı, áspandaǵı sharbı bultlar, iyreńlep atırǵan awıl joli hám usı joldan ketip baratırǵan eki jastıń jarasıqlı kelbeti óz boyawında kórkem súwretlengen. Usı eki ashıq Jámiyla menen Dániyardıń táǵdırı haqqındaǵı waqıyanı povestke qat-nasıwshı úshinshi bir adam. «...Biraq men asıqpayman. Sóz basınan baslayın» degen sózler menen baslap beredi. Bul waqıya ekinshi dúnaya-júzilik urıs jilları qırǵız awılıniń birinde bolıp ótedi. Bul waqları povest waqıyaların bayanlawshı Seyit degen jas balanıń urısqa ketken ákesi menen ağalarına azıq-awqat jiberiw ushın atız jumıslarına belseň aralasqan waqtı edi. Bul balanıń jigit ağaları urısta, al ákesi ágash ustası bolıp isleydi.

Oı «Durısın aytqanda, men de jaslıǵıma qaramastan anaw-mınaw jumıslarǵa kirisip ketetuǵın edim. Öytkeni, úlken ájaǵalarım áskerge ketip, eki úydiń bel baylar jigit men bolıp qaldı. Bir kúni apam menen brigadir Orazmet, baldaǵın qanjiǵasına baylap alıp aytısıp atır. Orazmettiń oyi urıstaǵı soldatqa dándı jiberiw ushın stanciyaǵa deyin aparıw kerek eken, sóğan Jámiylanı sorap tur. Al, apamnıń onı jibergisi kelmeydi. Aqırında, meniń menen Jámiylaǵa Dániyar degen juwas adamdı, heshkimge ziyani joq birewdi qosıp berdi. Sonnan baslap, bizler úshew bolıp, úsh arba menen dándı tasıy berdi».

«Jámiyla júdá shoq, jas balaǵa usaydı. Bir qarasańız ózinen-ózi kempirlerge súykeliп erkeleydi, ya bolmasa birden shaqalaqlap kúlip jiberdi, yaki sırttan kirip kiyatırǵanda tap jas qızlarǵa usap salmadan sekirip ótedi, qullası ózin oǵada erkin sezedi. Kempirler Jámiylanıń bul qılıqların ózlerinshe gáp etip: «Ele bala-dá, bara-bara basılıp qaladı».

Usılayınsha erkin hám erke minezli Jámiylanıń urıstan jaradar bolıp qaytqan, ar-namısı taza, miynetkesh, haq kewilli hám jan dúnysi bay, shayır tábiyatlı Dániyardı jaqsı kórip qalıwı Sadıqtıń inisi Seyittiń

tilinen isenimli súwretlenedi. Sadıq urıstan kelgennen soń Jámiylanıń Dániyar menen ketip qalǵanlıǵın esitedi hám Seyit sızǵan súwretti jırtıp taslaydı. Seyit súwretshilik oqıwdı pitkergennen soń Dániyar menen Jámiylanıń súwretin jáne saladı. Bunnan biz, Seyit salǵan súwret detali hám ol aytıp bergen usı waqıya arqalı eki jastıń turmıstıń eski nızamlarına boysınbastan, óz qálbine qulaq tutıp is etkenligin jan sezimi menen qollap-quwatlaǵanlıǵın ayqın sezip otıramız. Povest waqıyasın aytıp beriwe de hám hárbir qaharmannıń obrazınıń tolıq ashılıwında Seyit obrazınıń áhmiyeti ayrıqsha orın tutadı.

JÁMIYLA

(*povestten úzindi*)

Hárdayım men bir jaqqa saparǵa shıǵarda, usı ápiwayı aǵash ramkaǵa salıńǵan shaǵınırıq súwrettuń aldına kelip turaman. Mine erteńde awılǵa júrmekshimen. Súwretten qanday da bir sátlı sapar tilegendey, kópke shekem kóz almayman.

Usı waqıtqa shekem men bul súwretti heshbir kórgizbege de bergenim joq. Kerek dese, awıldan kelgen tuwısqanlarımnıń kózinen de tasalap jasırıp qoyaman. Kewilińiz basqa jaqqa ketip júrmesin, «kóz tiyer» dep qorqatuǵınday, bul súwret aytarlıqtay bolmaǵan menen onshama sıqılsız emes. Oǵan sıyınganday, ayrıqsha salıńǵan dóretpe de emes. Onıń betine túsirilgen jer kelbeti qanday qarapayım bolsa, súwret te sonday ápiwayı.

Súwretten gúzgi surǵult aspannıń bir sheti ǵana kórinedi. Samal buwdaq-buwdaq bulttı alıstan munarlanıp kóringen záwlim taw tóberleriniń ústi menen aydap baratır. Onnan berilewdegi kóriniste sarǵışh dónip atırǵan keń dala menen shalqar dárya kórinedi. Eki jaǵı ǵaz qatara dizilisken qamıslar, jawınnan keyin beti tobarsıǵan jolda qatar júrgen eki jolawshınıń iyreńlegen izleri shubatılıp jatır. Jolawshılar jaqınlıǵan sayın olardıń izleri jerge aniǵıraq túsip, endi bir-eki adım atsa ramkanıń sırtınan shıǵıp ketip qalatuǵınday seziledi. Aytpaqshı, jolawshınıń birewi... Biraq men asiqpayman. Sózdi basınan baslayın.

Bunıń ózi keshegi balalıq waqıtlarında bolǵan waqıya edi. Ekinshi jáhan urısınıń úshinshi jılǵa qaray ayaq basıp, Kursk, Oryol qaptalındagı úlken sawashtiń júrip atırǵan gezi edi. Ol waqıtta biz jańa erjetip kiyatırǵan jas balalar awılda arba aydap, egin suwǵarıp, shóp

shawıp, urıs maydanında gúresip atırǵan ákelerimiz benen ağalarımızdırıń awır júgi moynımızǵa júklengen edi.

Ásirese, egis oraqtıń waqtı kelgende hápte boyına úydi kórmey kúni-túni qırmannıń basında, bolmasa dán qabillaytuǵın stanciyada yamasa jolda jüretuǵın edik.

Mine, solay etip saratanniń qaqságan ıssısında, daladaǵı biyday oraqtıń qızǵın kúnleriniń birinde, stanciyaǵa qatnap júrip, kópten berli úydi kórmey «barıp keteyin» dep salt arbamdı joldan awılıǵa qaray burdım.

Biz áwel bastan eki úy birge turamız. Biyikligi bir gez, diywali mıqlı salıngan ótkel táreptegi tóbeshikte túrgan baw-baqshalı qoraları bar úy biziki. Men úlken úydiń balasiman. Ağalarım urısta-kópten berli xabar joq ekewi de úylenbegen. Qartayǵan ákem aǵash ustası. Awıldagi házirgi júrip turǵan arbalarınıń barlıǵı da, sol kisiniń qolınan shıqqan. Ol hár kúnı tań azannan ustaxanasına ketedi, kún bata úyge keledi.

Úyde apam menen qarındasım ǵana qaladı.

Kishkene úyde biziń tuwısqanlarımız turadı. Jaqın degenim aramız eki-úsh ata bolsa da, olar menen ázel bastan malımız da, janımız da bir. Arǵı atalarımız birge kóship, birge qonıs basıp júdá tatıw ómir súrgen, solardıń dástúri menen bizde aramızdı alıslatpay, bir-birimizden qol úzgen emespiz. Jámáatlık xojalıq uyımlastırılǵanda ákelerimiz qora-qopsılardı bir jerden salǵan. Tek bizler ǵana emes, eki suwdıń arasıńdaǵı Aral kóshesiniń otırıqshı adamları da bir atanıń balaları. Kele-kele kishkene úydiń iyesi kóz jumıp, artında hayalı menen eki jas balası qaladı. Eskiden qalǵan dástúr boyınsha aǵayın-tuwıganları «jesirdiń basın baylap qoyayıq» dep, onı jaqın tuwısqanı bolıp esaplanǵan meniń ákeme nekelestirgen. Ol úy óz aldına shańaraq sanalıp, mali, hawlisi bólek bolǵanı menen shinında bir xojalıq bolıp esaplanatuǵın edik. Ol úydiń de eki balası áskerlikke ketti. Úlkeni—Sadıq úyleniwden-aq, ketti. Ölardan «urıstamız» degen xat anda-sanda kelip turadı. Kishkene úyde kishkene apam menen onıń kelini ǵana qaldı. Ol ekewi de azannan keshke deyin awılda. Kishkene apamdı awıldaǵılar «talapker, bir tınbaydı» dep ataytuǵın edi. Onıń dúnyada teńlesi joq-qarapayım, qızıq adam. Baslıq penen hesh bir jaq jarıstırıp, qarsılaspay jumsaǵan jaǵına barıp, jas hayallar menen birge jap-salma da qazadı, egin de suwǵaradı, áytewir qolınan ketpeni túspeydi. Kelini Jámiylanı da quday ózine múnasip etip bilip bergendey, ol da jumısqa ǵayratlı, mıqlı kelinshek. Biraq, minezi enesinen sál basqasharaq.

Jámiyla jeńgemdi men bar ıqlasım menen jaqsı kóretúgın edim. Bir jağı jeńgem bolsa, ekinshi jağınan qaraǵanda ol mennen azıraq úlkenligi bolmasa qurdasım sıyaqlı edi. Ol da meni «kishkene bala» dep inisindey erkeletedi.

Sóytip, eki úydiń barlıq mashqalası apam menen qarındasımınıń moynında. Qarındasım ol waqıtları tulımshaǵı salbırıp oynap júrgen kishkene qız edi. Sol waqları, sadaǵası keteyinniń apama járdem-leskenin, mineziniń jatiqlığın men ómir boyı umitpaspan. Eki úydiń qozı-ilaǵın baqqan da, tezek terip otın ákeletuǵın da, balalarınan xabar atar-joq, apamniń qayǵı-muńın jeńilletetuǵın da sol edi. Eki úyimiz-diń awızbırshılıgin de, bereketin saqlap, kátqudasi bolıp atanıp ketken, jasında úlken atalarımızdıń tárbiyasınıń shet-shebirin kórip qalǵan apam olardıń árwaǵın siylap, seniki-meniki demesten eki úyge ádıl basshılıq etkenlikten, awıldaǵı burıngı qanlı-kóylek bolıp ósken báybishelerdiń biri bolıp atalatuǵın edi. Bizge tiyisli qanday da bir is bolmasın, bárin de apam sheshedi. Ákemdi «úydiń iyesi eken» dep heshkim de elegen emes. «Áy, sen ustaǵa barmay-aq qoy, onıń óz áspablarınan basqa hesh nárse menen de isi joq. Olardıń eki úyin teńdey biylegen báybishesi bar, soǵan bariń» deytuǵın edi awillasları.

Durısın aytqanda mende jaslígıma qaramastan, anaw-mınaw jumislarga kirisip ketetuǵın edim. Óytkeni, úlken ájaǵalarım áskerge ketip, «eki úydiń bel baylar jigit» dep erkeletkenine men álle qanday bolıp, ózimdi eresek sezetuǵın edim. Bul apama unaytuǵın edi. Sebebi, ol meni «pısıq bolsın, tirishe bolıp óssin, ákesine usap aǵash shapqannan basqanı bilmey júrmesin, turmıstıń ashshı-dushshısına kónsin», dep oylaytuǵın edi.

Men arbani sharbaqtıń kóleńkesine tuwarǵanımda, qoranıń ishinde biziń baslıq Orazmet, baldaǵın qanjıǵasına baylap alıp, apam menen qanday da bir nársege kegirdeklesip aytısıp atır eken. Jaqınlap kelgenimde apamniń dawısı anıq esitildi:

— Sizlerdiń ondaylarına barmaydı, ol! Qudaydan qorıqsızılar góy! Nashar adam qashan arba aydap edi. Qoy, aynanayıń, kelinimdi arbaǵa jolata górmeye. Onısız da jalǵızlıqtıń azabın shegip, eki úydiń sharwasınan basımıdı kóterip ala almay júrmen. Qala berse belime shanshiw tiyip, bir hápteden berli mayırılıp anaw júwerilerdiń de túbin dombıqlay almay atırman! — dep, sala qulash etip oraǵan jawlıǵınıń salbıraǵan ushın apam ádetinshe qayta-qayta omırawlıǵına qıstıra berdi.

Al, Orazmet bolsa arqası qurısqanday shalqaya berip:

— Sizler túsinesizler me, bayágıday meniń tórt müşhem saw bolıp, qolımnan is kelse, ózim-aq qaplardı arbaǵa ılaqtırıp jiberip, zawałtıp aydap júre bermeymen be? Ilaj joq. Jas kelinsheklerge arba aydataıyq dep atırǵanda, mınaw siz kelisim bergen kelinniń jolın tosıp, betin qaqpalaysız. Büytetuǵın bolsańız joba orınlanbaydı. «Urıstaǵı soldatlarǵa jiberetuǵın dándı toqtatıp atrısızlar» dep, mına jaqtan úlkenler stoldı ursa, al sizler qara baslarıńniń ǵamın oylaysızlar. Jaǵdaydı túsinseńizler bolmay ma!

Ha anaday jerde qamshını súyretip kiyatırǵan meni kórgen başlıq, álleqanday bir oy tapqanday quwanıp ketti.

—Eger kelinińizge tentek arbakeshler anaw-minaw dep aytıp júrer dep qáwipsinseńiz, qasında mınaw qáynisi bar góy, solay emes pe?— dedi ol meni kórsetip. —Bul inishek jeńgesine birewdi jaqın jolatpaq túwe, kóziniń qiyığın da saldırmayıdı. Onıń ushın qáterjam bolıńiz. Seyit házir azamat boldı. Biziń janımızdı saqlap turǵan da usı balalar, sadaǵası keteyinler....

— Áy, tentiregen gezendem.... Shashiń ósip, azıp ketipseń góy, sen. Anaw ákesi qurǵırdıń balanıń shashın alıp beriwegde de qoli tiymeydi. Áke emish....

— Olay bolsa, búgin shashın aldırıp, kempir-ǵarrınıń qoynında jatıp ketsin,—dep Orazmet apamdı qurǵaq quwatlap qoydı.

— Seyit inim, búgin úyińde qonıp, atlarińa qara, demin alsın. Al, erteń Jámiylaǵa arba beremiz. Jeńgeńdi toparıńa qosıp al, óziń bas bol. Bábışhe qoriqpay-aq, qoyıńız. Seyit turǵanda onıń ústine, anaw jańadan tabılǵan Dániyardı qosıp bereyin.: ózińiz bilesiz góy onıń adamǵa ziyanı joq, biyshara... Úsh arba óz aldına bir awıl bolıp, stanciyaǵa qatnay bersin. Basqalardı bulardıń janına qospay-aq, qoyayın. Al, Seyit, sen ne deyseń, buǵan? Apań bolsa Jámiylaǵa arba aydataıyq desek kónbeydi, sózimizdi óre bastırǵısı kelmeydi, inim-aw, óziń-aq, aytı qoysa.

Bir jaǵınan başlıq meniń maqtawımdı jetklerip, ekinshi jaǵınan ol mennen aqıl sorap atırǵanǵa, onıń ústine jeńgem janımda arba aydap jürse, qanday tamasha bolar edi degen qiyal menen apama:

Arbanı aydasın, onı qasqır jeyme?—dedim úlken arbakeshlerdey shırt etkizip bir túkirip, qamshımdı súyretip, jay ǵana adım taslap jónime júre berdim.

— Kórdiń be bunı! Qasqırkı kórsetemen saǵan. Qoy qaraǵım, sen neni bileseń!—dedi apam maǵan ashıwlaniıp.

— Há, nege bilmeydi. Eki úydiń dırday jigitи emes pe? — dedi Orazmet. Jana aytqanǵa iyip kiyatırǵanda qaytadan aynip keteme dep qoriq-qan Orazmettiń awzına bunnan basqa sóz de túspegen edi.

— Há, qudayım, usı tırnaqtay nársemizge júrim bere gór.... Azamat bolǵan órtań qolday jigitlerimizdiń qayaqta ekeni belgisiz. Góne jurtta qalǵanday sobirayıp jalǵız qaldıq góy....

Bunnan basqa aytqan apamnıń sózin esitkenim joq. Tamnıń müyeshin qamshi menen bir tartıp, tulımshaǵı salbırágan kishkene qolı menen tezek jayıp júrgen, maǵan quwanısh penen kúle shıraylanıp qaraǵan qarındasıma da onshama názer awdarmastan, qolımdı juwıp, eki qoltıǵıma súrttim de tez úyge kirip, há degenshe úlken bir kese ayrandı simirip aldım. Al, ekinshisin terezeniń aldına aparıp, nan tuwrap jedim. Esikiń aldında apam menen Orazmet ele sóylesip tur. Biraq, bul saparı olar jay paqır-puqarashılıq aytısip turǵan tárizli edi. Apam bolsa olpı-solpı tigilgen kóyleginiń jeńi menen kózin súrtip kewlin awlap atırǵan Orazmetke basın iyzep, buldırágan kózin xabarsız ketken balaları kórinetuǵınday-aq alıslarǵa juwırtadı. Bul turǵanına qaraǵanda apam Jamiylanıń arba aydawına kelisim bergen siyaqlı. Al, Orazmet bolsa apama iriyza bolǵanday jorǵa baytalınıń sawırsına qamshısı menen bir tartıp jiberdi de qoradan shıgıp ketti. Ol waqtıları bul istiń ne menen ayaqlanatuǵını, apamnıń da, meniń de oyım da joq edi.

Soraw hám tapsırmalar

1. Sh.Aytmatovtıń atqarǵan xızmetleri haqqında nelerdi bilesiz?
2. Jazıwshınıń qanday prozalıq shıgarmaları bar hám qaraqalpaq tiline qaysı shıgarmaları awdarılǵan?
3. «Jámiyla» povestinde Seyittiń tilinen qaysı dáwir waqıyası sóz etilgen?
4. Seyit ózi salǵan súwrette nenı sáwlelendirmekshi bolǵan?
5. Seyittiń anası hám Orazmet aǵa arasında qanday waqıya sóz boladı?
6. Jamiyla ne ushın Seyit hám Dániyar menen arba aydawǵa májbür boldı?
7. Povest haqqında qanday bahalı pikirler bildirilgen?
8. Jazıwshınıń qaysı shıgarmaların oqidińiz? Aytıp beriń.

ERKIN VAHIDOV

(1936—2016)



Ómiri hám dóretiwshiliği. Erkin Vahidov 1936-jılı Fergana wálayatınıń Altıarıq aymaǵında oqıtılwshılar shańaraǵında tuwilǵan. 1960-jılı Tashkent mámlekетlik universitetiniń filologiya fakultetin pitkergennen soń, «Jas gvardiya» hám Ǵafur Ǵulam atındaǵı ádebiyat hám mádeniyat baspalarında isleydi. Birneshe jıl «Yoshlik» jurnalında bas redaktor wazıypasın atqardı. Shayır 1983-jılı «Shıǵıs jaǵısı» toplamı ushın Hamza atındaǵı Ózbekstan mámlekетlik siylığın alıwǵa miyasar boldı. Ol «Húrmet belgisi» ordeni menen siylıqlandı. «Ózbekstan xalıq shayırı» hám «Ózbekstan Qaharmanı» degen húrmetli ataqlardıń iyesi. Sonıń menen birge, birneshe mártebe Ózbekstan xalıq deputati bolıp saylandı.

E. Vahidov ózbek ádebiyatına ótken ásirdıń 60-jillari kirip keldi. Sonnan beri ádebiyattıń hár túrli janrlarında úzliksiz qálem terbetip kiyatır. Hafız Sheraziy, Bedil, Fridrix Shiller, I. Gyote, A. Pushkin, S. Esenin, A. Blok, M. Svetlov, A. Tvardovskiy, Silva Kaputikyan, A. Malishka, Rasul Gamzatov sıyaqlı talant iyeleriniń shıǵarmaların ózbek tiline awdardı. Ásirese, Gyoteniń «Faust», Eseninniń «Parsı namaları» shıǵarmaların sheberlik penen awdaradı. Óz gezeginde bul shıǵarmalar avtorǵa hár tárepleme unamlı tásır jasaydı. Ol saxna ushın da birneshe shıǵarmalar jazdı. Solardan «Altın diywal» (1970) komediyası tamashagóyler tárepinen qızǵın kútıp alındı.

Erkin Vahidovtıń qosıqtıń sanına qarap emes, sapası menen kór-kemligine úlken dıqqat awdarǵanlığı, shayırdıń «Tań nápesi» (1961), «Aqıl hám júrek» (1963), «Meniń juldızım» (1964) sıyaqlı dásllepki toplamlarına kirgen qosıqları ayqın sıpatlap beredi. Olarda jámiyetlik-siyasiy máselelerden góre adamlardıń insaniylıq tuyǵılarıń hám azamatlıq minnetlerin, pák muhabbatti, jaslıqtı, shın doslıqtı qádirlew, iyman, insap, miynet, páklik, ádillik hám sadıqlıq temaların jırlaw ayqın kózge taslanadı. Misalı, shayır «Gózzallıq» qosıǵında insan hám tábiyat, miynet temasın óz ara biriktirip súwretleydi.

Shayır dóretiwshiliginde jámiyetti qayta quriw temasına da jeterlishe orın beriledi. «Bizden keyingi áwlad qayta qurılsın» degen qosığınıń ideya-tematikasında búgingi áwladtıń hárbir qádemin puxta oylap basıwı, hadal islep, tınısh jasawı kerekligin tereń uqtırmaqshı boladı. Qosıqta ótkendegi áwlad jibergen qátelerdi erteńgi áwlad heshqashan da qaytalamawı kerekligi oǵada táśirli súwretlenedi.

Shayırdań átirapında bolıp atırǵan qızıqlı hádiyselerdi jeńil humor menen súwretlegen «Tanıs aql latipaları» dúrkinine kirgen «Matmusaniń aqıllı», «Matmusaniń qalpaǵı», «Matmusaniń iłgeni», «Matmusaniń pátpelegi», «Qızıǵıwshı Matmusa», «Matmusaniń tandırı», «Matmusaniń úyleniwi» sıqlı házıl-dálkek qosıqları oqıwshılarda úlken qızıǵıwshılıq payda etti.

Erkin Vahidovtiń poeziyasında búgingi dáwirdiń ráńbareń temaları sillabikalıq (buwın ólshemine) hám aruz ólshemine qurılgan lirikalıq qosıqlarında tereń lapız benen jırlanadı. Shayırdań «Jaslıq dúrkini» (1969) qosıqlar toplamına kirgen «Lala seyili», «Jaslıǵım kel», «Hámme shadlıq saǵan bolsın», «Shiyrin», «Dos penen abat úyiń» sıyaqlı qosıqları tek ǵana janrılıq forması menen emes, al mazmunı menen de ózgeshe- lenip turadı.

E. Vahidovtiń qálemi jıldan-jılǵa jańa mazmun, jańa temalar menen bayıp barganlıǵın 70—80-jılları dóretilgen «Saza» (1965), «Házirgi jaslar» (1974), «Tiri planetalar» (1978), «Shıǵıs jaǵısı» (1981), «Muhabbatnama», «Sadaqatnama» (1986) toplamlarına kirgen qosıqlarınıń misalınan kó- riwimizge boladı.

Shayır jámiyetlik ózgerislerdi, Ózbekstandı hám ózbek xalqı turmı- sınıń hár túrli tarawların tereńnen qamtıp súwretlewge úlken kewil bóledi. Shayır 2000-jılı saylandı shıǵarmaların tórt kitapqa biriktirip, arnawlı kitap etip shıǵaradı. Shayırdań óspirimlik hám jaslıq jılları jazǵan shıǵarmaları «Muhabbat sawdası» kitabında, orta jasta dóretken qosıqları «Qosıq dúnyası» kitabında, eliw jastan keyingi shıǵarmaları «Ómir dáryası» toplamında, hár túrli jılları jazılǵan qosıqları menen aforizmlık (hikmetleri) shıǵarmaları «Kewil sazاسı» kitaplarında basılıp shıqtı.

E. Vahidov hár túrli tematikaǵa arnalǵan lirikalıq qosıqlar menen birge «Biyik turmıs tańı» (1960), «Arzıw shámeni», «Saza» (1964), «Palatkada jazılǵan dástan» (1966), «Quyash mákani» (1970), «Bahmal» (1970), «Ruwxlar qozǵalańı» (1979) sıyaqlı birneshe dástanların dóretti.

Shayırkıń «Saza» dástanı urısqa qarsı paraxatshılıq, tınıshlıq temasın sóz etedi. Onda házirgi jaslardıń kewlinen ótip atırgan psixologiyalıq keshirmeler sheberlik penen súwretlenedi. Olar ótkendegi ekinshi dünayajúzilik urısta biymezgil qaza bolǵan már hám jawinger atalarımızdıń ornın basıwdı, el-xalıqqá ılayıq perzent bolıp jetilisiwdi ózleriniń azamatlıq parızı dep biledi.

Poemada ákesi urısta qaza bolǵan jigirma jasar lirikalıq qaharman ákesindey el-xalqına, Watanına hadal xızmet etiwge hám sadıq bolıwǵa bel baylaydı. Öz gezeginde óziniń qatar-qurbı zamanlaslarına da usı ideyanı sińdiriwe háreket etedi.

Usılayınsıa shayırkıń «Saza» poemasınıń tili jeńil hám bay bolıp oqıwshiǵa tásırıli jetkeriledi.

E. Vahidovtıń dástanlarınıń arasında «Ruwxlar qozǵalańı» ayrıqsha orın tutadı. Onda azatlıq hám erkinlik tárepdarı bolǵan ağartıwshı hind shayırı Narzul Islamnıń ómirdegi ózornı, azamatlıq wazıypası, el-xalıq tágdırı ushın janı pidá adam bolǵanı, onıń qıyın hám shım-shitırıq tágdırı tiykarında ashıp beriledi. Shayır sonıń menen birge, dástannıń syujetine erkinlik hám teńlik, pidayılıq hám mángilik, haqıqatlıq hám tuwrılıq, sadıqlıq hám qıyanet haqqındaǵı ápsanalardı hám ráwiyatlardı arnawlı kirkizedi.

Dástan syujeti hind turmısına tiyisli ótken ásır waqıyasın sóz etse de, hárbir adamda óz eline bolǵan mehir-muhabbattı, sadıqlıqtı oyatiwda úlken áhmiyetke iye. Shayır xalıq kewline qozǵaw salǵan márktiki hám erkinlikti tebrenip jırlaydı.

E. Vahidov bul dástanlarından basqa da «Quyash mákanı», «Tashkent hawazı», «Arzıw shámshesi» h.t.b. keń kólemli epikalıq shıgarmaların dóretti.

E. Vahidov dramaturg sıpatında da jurtshılıqqa keńnen tanıs boldı. Onıń «Altın diywal» (1970) komedyası Hamza atındaǵı Özbekstan mámlekетlik drama teatrında qoyıldı hám tamashagöyler tárepinen jilli kútıp alındı. Dramaturg bul komedyasında napák jollar menen mal-dünya arttıriwǵa umtilǵan ayırım kimselerdi áshkara etedi. Bul arqalı avtor hadal miynet etip, hadal jasawdı alǵa súredi. Shıgarmada tiykarǵı qaharman Mumın obrazı jaqsı ashılǵan hám komik xarakterge iye.

Shayırkıń dóretiwhiliginde qosıq penen jazılǵan «Stambul tragediyası» (1985) draması belgili orın tutadı. Drama qayta quriw ideyası menen tereń suwǵarılǵan.

Drama tiykarınan úsh obraz (baslıq Jalal, onıń hayalı Saodat hám Jalaldıń inisi Iskender) háreket etedi.

Saodat jas waqtında jaslıq etip úlken qátege jol qoyadı. Iskenderdiń pák qálbine ıshqı otın jağıp, sońinan táǵdir sawdası menen onıń ájaǵası Jalalǵa turmısqa shıǵadı. Usı sebepli, aǵa-ini arasına kewilsizlik túsip, ózi bilmegen halda hár qıylı kewilsiz waqıyalardıń sebepshisine aylanadı. Súygenine erise almaǵan Iskender bolsa oǵada azap shegedi hám ashıw menen óz arzası menen urısqa ketedi. Awır urıslardıń birinde tosattan jaw qolına bende boladı. Qolayın tawıp bendelikten qashıp kóp qıyınhılıqlarǵa dus keledi. Kóp jıllar dawamında ana Watan topıraǵına zar bolıp, shet ellerde qańǵırıp júredi. Tuwilǵan jerinde bolsa bul waqıyalardan xabarsız adamlar Iskenderdi frontta qaharmanlarsha qaza bolǵan jawinger sıpatında estelik ornatıp, ismin yad etip kókke kóteredı. Hátteki, onıń jigit aǵası Jalaldı da qaharmannıń aǵası dep húrmet etedi.

Lekin, Iskenderdiń ómiri ayanıshlı ótedi. Ol qayǵı ústine qayǵıǵa, qanshadan-qansha azaplarǵa dus kelse de, tuwilǵan jer hám ana jurt saǵınishi menen jasaydı. Ózge jurtta Watan saǵınishi hám dártı menen jasaǵan Iskender waqtı jetpey qartaydı. Usınday bir payitta Ózbekstannan shet elge turistik saparǵa kelgen aǵası Jalal hám jeńgesi Saodat penen tosattan ushırasıp qaladı. Bul ushırasıw dramanıń kulminaciyalıq shegi bolıp, turmıstiń ashshı haqıqatlıǵı menen jumbaqlı táreplerin aşıp taslaydı.

Shet elde tuwısqan aǵasın kórgen Iskender dárriw-aq, «Ana jurttıń bir qısım topıraǵın ákeldiń be?»—dep sorayı. Jalal bolsa «Usı topıraqta ósken maysa (kók shóp) bar»—dep oǵan shópti beredi. Iskender bolsa bir dana maysanı awzına salıp, uzaq tamsanadı hám «shúkir, shúkir ana jurttıń hawasına toyǵanday boldım» dep entigip sóyleydi hám «Qáne endi, nesip etip ana jurttıń qushaǵında ólsem, bul dúnyadan ármansız keter edim. Ananıń qushaǵında uyqılaǵan bala yańlı, topıraǵıńda erkelep jatqan bolar edim»—dep nalinadı.

Usılayınsha, dramaturg Iskender obrazın dóretiw arqalı óz Watanınan ayra túsip, watan, el-xalıq ıshqında janıp jasap atırǵan adamnıń qayǵılı ómirin súwretlew menen birge ana Watan, tuwǵan jer tuyǵısınıń qanshelli muqáddes, qanshelli qádirli ekenligin tereń uqtıradı.

Dramada Jalal obrazına da keń orın beriledi. Ol da tubalaw dáwirinde qosıp jazıwlargá hám kóz boyawshılıqqa jol qoyadı, sońinan

bul islerine qattı pushayman boladı. Bul waqıyalardıń bári de Jalaldıń ishki monologları menen janlı dialoglarında tereń ashıladı.

Solay etip, qosıq penen jazılǵan bul drama házirgi ózbek ádebiyatında tili jeńil, uyqasqa bay, mazmunı jańa, ideyası tereń shıǵarma-lardıń qatarınan orın aldı.

SÓNGEN JULDÍZLAR

Áyyem zamanlardan,
Million jıl júrip,
Búgin terezeme
Qongan juldızlar!
Miń Jillar ilgeri
Taratqan nurın,
Miń Jillar ilgeri,
Sóngen juldızlar.

Kim aytar sizlerdi,
Ómiri pitken dep?
Mine kók aspanda,
Parlap turıpsız.
Nurlarıńız benen
Kózlerdi tartıp,
Ele keń jáhándı
Barlap turıpsız.

Tereń oyǵa shúmip,
Túnlerde jalǵız
Shashqan sáwleńizge
Uzaq qararman.
Neshe ásirlerge
Ómiri sozılǵan
Ullı ustazlardı,
Yadqa alarman.

QOSÍQ HÁM SHAXMAT

Shatıraph qágazdaǵı tórt jol qosıqtay,
Shaxmattiń tasları sap tartqan qatar.

Pildi berkiniske qoyıp asıqpay,
Jan alǵışh Ferzanı alǵa qaratar.

Shaxmattı qosıqqa usatıp turman,
Qarsılıq etpeńiz, bilgish oqıwshım,
Qosıq ta shaxmattay ázelde bolǵan,
Shaxmatta joqpa ya qosıqlıq hújim!

Gózzallıq, náziklik, gúres hám óner,
Shaxmatqa sonday tán qosıqqa usaǵan,
Míń jıllıq ómirinde qaytpastan olar,
Bárha patshalarǵa hújim jasaǵan.

Qosıq ermek emes, shaxmat oyını da,
Aqıllar gúresi, oy atlanısı.
Bunda hár atlánǵan adım aldına,
Jańa bolsın hám de aqıl tabısı.

Egerde tórt qatar qosıǵım pitip,
Xalqım ármanların tapsa sózimnen,
Shaxmattı eń dáslep oylap shıǵargan
Hind kibi baxitlı bolar edim men.

ADAM HÁM WAQÍT

Saat qılıp
Hám baw ótkerip,
Baylap aldıq waqittı qolǵa.
Biraq waqıt boysınbadı hesh,
Júrmedi biz tilegen joldan.

Bizler onı tapjılmış qılıp,
Shegeledik diywallargá da,
Biraq waqıt bizden julqınıp,
Shaba berdi jıldam aldına.
Toqtatıwǵa urındıq qansha,

Tas qıstırdıq, biraq bolmadı.
Tań sáhárde shırlıdaǵanda,
Dastıq bastıq biraq bolmadı.

Altın bawı taǵı qattıraq
Qısıp aldı bileğimizden.
Qulaqların tawladiq, biraq
Jańgırdı ol jüregimizde.
Oyǵa talip, uyıqqanlardı,
«Shıq, shıq» etip scripti oyınan.

Basın bürkep buyıqqanlardı,
Julıp aldı tósek qoynınan.
Waqittı ettik maydalap saat,
Usaqladıq sekundqa deyin.
Shawa berdi biraqta zamat,
Qala berdik «Wax» dep biz keyin.

Aqır sońı waqıttı quwıp,
Qamshı bastıq ġayrat atına.
Ol sonshama jortıp, juwırıp,
Jete almadı insan zatına.

Izimizde súyrelmesin dep,
Bizler menen shıqsın dep jolǵa,
Saat qılıp,
Hám baw ótkerip,
Baylap aldiq waqıttı qolǵa.

Soraw hám tapsırmalar

1. E. Vahidovtuń ómiri hám dóretiwshiligi boyınsha nelerdi bilesiz?
2. Qanday poeziyalıq toplamları basılıp shıqtı?
3. Shayırdań lirikalıq qosıqlarınıń ideya-tematikasında qanday máseleler sáwle-lengen?
4. Shayırdań qanday dástanları basılıp shıqtı?
5. E. Vahidovtuń qanday saxnalıq shıgarmaların bilesiz? Mazmunın qısqasha ay-tip beriń.
6. Shayır juldızlar tuwralı ishki keshirmelerin beriw arqalı qanday filosofiyalıq juwmaq jasayıd?
7. Shayır juldızlardı súwretlew arqalı nenı aytpaqshı?
8. Shayır qosıq penen shaxmattıń baylanısı tuwralı qanday pikirlerin bildirgen?
9. «Adam hám waqt» qosığınıń ideyalıq mazmuni nenı sóz etedi?

ĞÁREZSIZLIK DÁWIRINDEGI ÁDEBIYAT

Ótken XX ásirdiń 80-jıllarınıń ekinshi yarıminan baslap turmista demokratiyalıq kúshler háreketke keldi hám usıǵan baylanıslı qayta quriw baǵdarlaması burıngı kommunistlik rejimniń qulawına alıp keldi. SSSRdiń qulawı menen onıń quramındaǵı awqamlıq respublikalar gárezsizlikke eristi. Xalıqlardıń gárezsizlikte jasaw ármanı iske astı. Ózbekstan 1991-jılı gárezsiz mámleket bolǵan bolsa, al Qaraqalpaqstan Ózbekstannıń quramındaǵı suverenli respublika boldı.

Biygárez el bolǵannan keyin Ózbekstan hám Qaraqalpaqstan ózleriniń jańa konstituciýaların islep shıqtı. Ózbekstan hám Qaraqalpaqstan jańa konstituciya nızamlarına tiykarlanıp óziniń bayraǵına, gimnine iye boldı.

Gárezsizligimizdiń dáslepki kúnlerinen baslap jámiyetimizdiń hámme tarawlarında úlken ózgerisler júz berdi. Bul ózgerisler ilim-bilim, mádeniyat, óndiris tarawlarında sonday-aq, jazıwshi-shayırlardıń jańa shıgarmalar dóretiwine, jańa ideyalar jaratiwına unamlı tásir jasadı. Usınday jaǵdayda ózleriniń biygárez pikirlerine, kóz qaraslarına iye jazıwshılarımız óz shıgarmaların erkin dórete basladı.

En baslısı ózimizdiń kimligimizdi tanıdıq. Ózimizdiń tariyxımızdı, tilimizdi, dinimizdi, dástúrimizdi, mádeniyatımızdı, ádebiyatımızdı te-reńirek úyreniwe mümkinshilik aldıq, mülkımızge ózimiz biylik etiwge eristik. Bul bizge gárezsizliktiń bergen sharapatı.

Usınıń nátiyjesinde bizler tariyxımızdı da, ádebiyatımızdı da, mádeniyatımız benen tilimizdi hám dinimizdi de tereńnen úyrenip atırmız.

Gárezsizligimizdiń dáslepki kúnlerinen baslap-aq, Ózbekstannıń jańa tariyxın jazıw, Xorezmdegi Mamun akademiyasınıń qayta tikleniwi, ruwxıy miyrasımız, xalıq awizeki ádebiyatınıń bay miyrası «Alpamıs» dástanınıń 1000 jıllığın belgilew, kórkem óner akademiyasın dúziw hám teatr ónerin rawajlandırıw haqqındaǵı shıgarılğan pármanları ilimdi, tariyxti, ádebiyatti, kórkem ónerdi, mádeniyatti tereń izertlewge hám biliwge qaratılğanlığı málím. Búgingi kúnge kelip usınday ulıwma insańılıq ideyalardı rawajlandırıw elimiz boylap xalıq xojalığınıń barlıq tarawlarında dawam etpekte.

Qaraqalpaq ádebiyatı da gárezsizlikten keyin óz jolın tawıp, jańa baǵdarda rawajlandırıwǵa qaratıldı. Onı qayta quriw hám gárezsizlikten keyin shıqqan T. Qayıpbergenovtıń «Tánha ózińe málím sı́r» (1992), «O dýnyadaǵı atama xatlar» (1992), «Qálbimniń qamusı» (2008), «Qaraqalpaqpan. Táwekelshimen» (2003), I. Yusupovtıń «Begligińdi

buzba sen» (1995), «Búlbúl uyası» (1997), «Ómir, saǵan ashıqpan...» (1999), «Hár kimniń óz zamanı bar» (2004), T.Qabulovtın «Pándiw-násiyat» (1995), B.Qayıpnazarovtın «Tań gúli» (1995), T.Sársenbaevtın «Tańırqat» (1995), X.Dáwletnazarovtın «Dos bolıw hámmeniń qolınan kelməs» (1994), J.Izbasqanovtın «Muhabbat lirikası» (1992), «Tańlamalı shıgarmaları» (1993), «Jollarım uzaq» (1995), N.Tóreshovaniń «Periyzat» (1991), «Ózińnen» (2004), M.Jumanazarovaniń «Elim dep eńiremeseń...» (1992), «Júregimde bir dárt bar» (1993), «Álwidaǵ aytpayman muhabbat» (1997), «Ele men» (2003), K.Allambergenovtın «Dárya tartılǵan jıllar» (1992), «Quslar qaytqan kún» (1995), Á.Atajanovtın «Pátpelektey pálpellegen dostım-ay» (1994), «Qaytip keliw» (1996), Á.Ótepbergenovtın «Bulaqlar» (1991), «Dúnya bir ájayıp jaydur» (1993), «Dozaq ishinde» (1993), «Allańdı umıtpa» (1997), O.Sátbaevtın «Ay sıǵalaydı» (1992), «Dóńbekshigen dúnyasań» (1995), «Tırnalar» (1997), R.Ernashovaniń «Bile-bilgenge» (1992), B.Seytaevtın «Kewil keshirmeleri» (1991), «Alma güllegen pasıl» (2007), A.Sultanovtın «Ómir ótkelleri» (1992), «Hovellalar» (2008), «Dóhmet» (2008), N.Ámetovtın «Dáwran» (1995) M.Tawmuratovtın «Ta, Aralǵa shekem» (1992), «Aq túnniń kóleńkesi» (1994), «Sáwirdiń aq jamǵırı» (1996) sıyaqlı poeziyalıq hám prozaliq kitaplarının kóriwge boladı. Bul jılları «Ámiwdárya» jurnalı menen kúndelikli gazetalarda da kóplegen poemalar, povestler, gúrriňler, qosıqlar hám dramalıq shıgarmalar basılıp shıqtı. Bul dáwirdegi ádebiyat óziniń mazmunı boyinsha jańa baǵdarda rawajlandı. Bul ózgeshelikti joqarıdaǵı kitaplardıń atınan-aq kóriwge boladı, olardıń mazmunı burıngıǵa qaraǵanda pútkelley boldı.

Bul dáwirde kórkem sóz sheberleri bolǵan shayırlar, jazıwshılar hám dramaturglerimiz erkin eldiń jurın jirlawǵa baǵdar aldı. Poeziyanıń mazmunı da, ideyası da ózgerdi. Endi jasap atırǵan dáwirdi orınsız maqtaw emes, al xalqımızdıń basıp ótken jolındaǵı tariyxıy adamlardı maqtanısh etiw, olardıń obrazın dóretiw, revolyuciya jılları repressiya sebepli óz elinen ayrılgan adamlardıń táǵdirin súwretlew, házirgi dúnyaǵa sıń kóz qarasında baha berip, bolıp atırǵan ekologiyalıq jaǵday, olardıń turmısımızdaǵı qosıqların súwretlew ádebiyatımızdıń bas baǵdari boldı.

I.Yusupovtın 1995-jılı shıqqan «Begligińdi buzba sen» toplamındaǵı qosıqları Ózbekstan górezsiz el bolǵannan keyin jazıldı. Shayırdıń kóphsilik qosıqları búgingi kúnniń waqıyalarına arnalǵan. Búgingi kún-degi bazar qatnasiǵı adamlarǵa qanday tásır etip atır. Burıngı jasaw

sharatımdıń buzılıwın, adamlardıń kún-kóris jaǵdayların, xalıqtıń táǵdirin, shayır búgingi kúni xalqımızdıń basınan keshirip atırǵan waqıyaların «Kórsetken ráhátlı kúniń usı ma?», «Bazar jolında», «Korrupciya» qosıqlarında aşiq-aydın súwretleydi. Oqıw dáwiriniń ózine tán qıyınhılıǵı, bazar qatnasiǵı, ol biziń burıngı qáliplesken turmısımızdı qaytalamaydı. Shayırdań qosıqları usı jańa turmıstıń, xalıqtıń sanasezimine qalay tásır etip atırǵanlıǵın bılayınsha súwretleydi:

Pullığa may—pulsızlarga tortası,
Juqalıq etip tur jurttıń qaltası,
Mafiya hám sawdagerdiń mańqası,
Qashshan bul bazarǵa kirdi jiıtler.

Bazar qatnasiǵı kimniń mápine xızmet etetuǵınlıǵı «satarmanga onsha bermes jábirin, adamlarga júrgizer óz hámırın» dep qosıqta anıq súwretlengen.

Shayır óz zamanınıń quwanıshı menen qaygısın jırlaytuǵın bolǵanlıqtan, ózi jasaǵan turmısta bolıp atırǵan waqıyalar oǵan basqlardan góre kóbirek tásır jasayıdı. Onı biz shayırdań «Kózime bir ájep zaman kóriner» qosıǵındaǵı mına qatarlardan da kóriwimizge boladı.

Qara dawıl, qara bulttı úrlegen,
Qulaq esitpegen, kózler kórmegen,
Tórt uyqılasaq túsimizge enbegen,
Kózime bir ájep zaman kóriner.

Shayır K.Raxmanovdıń «Adamlardıń qay minezin aytayın» degen qosıǵı júdá tásırıli jazılǵan. Qosıqta shayır hár qıylı minez-qulıqtaǵı adamlardı sáwlelendire otırıp, olardıń hárkıtı de «bul dúnyaǵa kerektey» degen juwmaqlawshı pikirlerin bildiredi. Shinında da, jaman bolmasa jaqsı adamnıń jaqsılıǵıń, jaqsı bolmasa jaman adamnıń jaman is-háreketlerin biliw qıyın. Qosıqta shayır usınday oy-pikirlerin bılayınsha kórkem sáwlelendiredi:

Adamlardıń qay minezin aytayın,
Kimi gúlzar bolsa, kimi qardayın,
Birewleri júregińdi órtese,
Birewleri óshiredi hárdayım.

Biziń xalqımız úlken joldı basıp ótti. Bul jolda óziniń táǵdirin xalıqtıń táǵdiri menen baylanıstırǵan, onıń azatlıǵı hám jaqsı turmıs

keshiriwi ushın gúresken azamatlarımız kóp boldı. Burın usınday er jürek qaharmanlarımız haqqında jazılsa «milletshil» dep ayıp taǵatúğın edi. Mısalı, xalıq dástanlarında Alpamısti, Qoblandı yaması Edigeni maqtanış etsek, yaması kórkem shıǵarmanıń qaharmanı sıpatında joqarı bahalasaq, olardı baydıń balaların maqtadı hám sol dáwirdi kúseydi dep qaralaytuǵın edi. Biz búgin usınday qısıwmetten qutılıp, emin-erkin jazatuǵın zamanga jetistik. Sonnan bolsa kerek, gárezsizliktiń dáslepki kúnlerinen baslap-aq shayır Bayniyaz Qayıpnazarov tariyxımızda ornı bar adamlardı «Elimnen» degen qosığında bılayınsıha maqtanış etip jırlaydı:

Gúlayımday, Alpamistay, Qoblanday,
Mamanbiydey, Erejeptey, Aydostay,
Ernazarday, Allayarday, Nawrızday,
Elim degen erler shıqsa elimnen.

Shayır Nábiyra Tóreshovaniń «Ózińnen» qosıqlar toplamında búgingi turmısımız ayraqsha jırlanadı. Shayırdıń bul qosığında xalqımızdıń erkinlikke erisken búgingi turmısı súwretleniw menen birge endi jaqsı yaki jaman bolıwımızda, ash yaki toq jasawımızda ózimizdiń qolımızda, heshbir adam seniń qolındı yaki ayağındı baylap qoyǵan joq, óz erkiń ózińde, toq jasayman deseń miynet et, erkinliktiń zamanı keldi degen pikirlerdi algá súredi.

El bolmaq ta ózińnen,
Jer bolmaq ta ózińnen,
Er bolmaqta ózińnen,
Qor bolmaqta ózińnen.

Xalıqtıń kewlinen shıǵatúğın qosıqlar dóretiwde shayra Minayxan Jumanazarovaniń da salmaqlı ornı bar. Shayırdıń «Elim dep eñiremeseń...» qosığında azamatlıq sezimlerge qurılǵan lirikalıq qatarlardı oqıwǵa boladı. Bul qosıqtıń ideyasında xalqımızdıń táǵdırı ushın janın ashıtatúğın lirik qaharmanniń oy-sezimleri patriotlıq ruwxta sheber súwretlengen. Shayır «El ushın eñiremeseń» degen poetikalıq qatarlardı orınlı qollanıw arqalı waqıttıń talabına say ulıwma insaniylıq hám jámiyetlik máselelerdi ortaǵa qoyadı hám «Bir teńiz quriǵansha, gáplette qalǵan xalqım», «Ózim de, jerim de jaralı qáste» sıyaqlı qosıq qatarlarına hám qosıqtıń kelesi kupletlerinde de El, xalıq, ana Watan túsiniklerin joqarı ulıǵlap kórsetedi:

Bar júgi moynında álemniń,
Sókpe sen qosıǵıń zarlı dep,
Bezemen biypárwa bársheden,
El ushın turmasa eńirep...

Dúnya máńgi, al adamlar bir-birine miyman. Sonlıqtan da, bul bes kúnlik dúnyada adamzat bir-biri menen tatıw hám siylasiqli turmis keshiriwi kerekligi shayırdıń «Qásterlep abaylań bir-birińizdi» qosığında bılıyinsha oǵada tásırıli súwretlenedi:

Kóp emes dúnyada qaraqalpaq az,
Sol ushın kóksińdi qaǵa bermes jaz,
Hárbiń ushiǵa, hárbiń almaz,
Qásterlep abaylań bir-birińizdi.

Usı dáwir poeziyasında ekologiyalıq, jámiyetlik-turmislıq (publicistikaliq), muhabbat, didaktikalıq temalarda kóplep jazıldı. Adamdı tárbiyalawda didaktikalıq shıgarmalardıń ornı ayriqsha bolsa, xalıq shayırı T. Qabulov 1995-jılı basılıp shıqqan «Pándiw-násiyat» toplamına kirgen qosıqlarında jaslardı mártilikke, jaqsılıqqa, ádep-ikramlılıqqa hám ulıwma insaniyılıq pazyyletlerge tárbiyalawǵa úlken díqqat qaratadı. Misali shayır:

Alsań eger aqıldı,
Bolsań eger aqıllı,
Bul ómirde bárhama,
Alasań óz haqıńdı,

— degen qosıq qatarlarında búgingi jas áwladtıń ózinen úlken áwladtıń paydalı aql-násiyat sózlerin tínlap ósiwi hám onı turmista qollanıwı úlken jetiskenliklerge alıp keletugınlıǵıń ıqsham hám tujırımlı pikirleri menen bere algan.

Násiyatım, bilip bárhá shamańdı,
Shert ózińniń biletuǵın namańdı,
Bir námárttiń kóz qarası boyınsha,
Bahalawshi bolma, biraq zamandı.

Bul qosıq qatarlarında shayır ózińniń bilmeytuǵın isińe qol urma, kisiniń sózine erip, óziń jasap atırǵan zamanıńa min taqpa, onıń ornıńa bilmeytuǵın isińdi úyreniwge, zamanıńdi güllendiriwge úlesińdi qos degen ideyanı algá súredi.

Miynet hámme nárseniń saǵası, onısız jámiyet alǵa ilgeriley almaydı. Ótkendegi ullı danışpan ulama Bahawaddin Naqışbandiy: «Júregiń allada, qolıń miynette bolsın» dep durıs násiyat etip qaldıradı. Sonlıqtan da, miynet adamınıń obrazın dóretiw hám onıń hadal miynetin ulıǵlaw teması kórkem ádebiyattıń baslı teması bolıp kelmekte. Miynet adamınıń obrazın jırlawǵa shayır Ábilqasım Ótepbergenovtıń «Dúnya ájayıp jaydur» (1993) qosıqlar toplamında úlken dıqqat qaratılǵan. Shayır usı toplamǵa kirgen «Aytshı óziń qaldıń aw» qosığınıń ideya-tematikasında xalqımızdıń milliy mádeniyatı menen arxitekturasın, yaki bolmasa sanaatı menen ekonomikasın dýnyaga tanıtatuǵın barlıq nárselerdiń tetigi miynet degen juwmaqlawshı pikirlerin obrazlı qatarlar menen bılıyınsha jetkeredi:

Tariyxıńdı uqpaqtı,
Miynet penen saqladıń,
«Xalıq» degen atıńdı,
Miynet penen aqladıń.

Miynetiniń kúshinen,
Bawırı pútin jerimniń,
Ziynetiniń kúshinen,
Bawırı pútin elimniń.

Sońǵı jıllardaǵı qaraqalpaq poeziyası jańa isimler menen tolısıp atır. Olardıń qatarında xalqımızǵa burınnan tanılgan talantlı shayırlar Keńesbay Raxmanov, Jiyenbay Izbasqanov, Keńesbay Karimov, Xaliyla Dáwletnazarovlardıń qatarına Baxtiyar Genjemuratov, Saǵınbay Ibragimov, Sharapatdin Ayapov, Bazarbay Seytaev, Orazbay Sátbaev, Pátıyma Mırzabaeva, Gúlnara Nurlepesova, Gúlistan Dáwletova sıyaqlı talantlı jaslar kelip qosıldı.

Mısalı, B. Seytaevtiń «Alma gúllegen pasıl», O. Sátbaevtiń «Ay sıǵalaydı», «Dónbekshigen dýnyasań», «Tırnalar», Sh. Ayapovtıń «Lirika», M. Jumanazarovanıń «Elim dep eńiremeseń...», «Júregimde bir dárt bar», P. Mırzabaevanıń «Dáwir nápesi», G. Dáwletovanıń «Seniń dártıń menen jasayman hayal», G. Nurlepesovanıń «Hasla nashar demeń bizdi ágalar» poeziyalıq toplamları basılıp shıqtı.

Shayır Jiyenbay Izbasqanovtıń «Muhabbat lirikası» (1992) qosıqlar toplamında nawqıran jashıqtı hám muhabbat temasıń jırlaw menen birge búgingi dáwir hám xalqımızdıń turmısı, adamlardıń kúndelikli waqtınan

durıs paydalana biliwi ayrıqsha qızıqtıradı. Mısalı shayır «Shayırlıq eken bul muqaddes sezim» qosığında insan ómiri ushın waqıt turmis sınağı, adam ómiriniń háp zamatta ótip ketetuğınlığı, sonlıqtan da hárbir adamniń óz waqtın biipayda ótkermesten, únemli paydalanıp, iygilikli islerge sarplawı kerekligi tábiyat kórinisine salıstırılıp, shayırdıń ishki sezimlerinen ótip atırǵan oy-tolǵanısları arqalı tásırılı súwretlenedi:

Xorlıǵım keledi — lala gúllerdiń,
Waqtı jetpey solıp ketkenligine,
Hám payıma tiygen kúnlerdiń,
Bazında biipayda ótkenligine.

Keńesbay Karimovtıń «Kónilim mülki» (2005) qosıqlar hám poemalar toplamında ulıwma insaniylıq tuyǵılardı súwretlewshi qosıqlarǵa keń orın beriledi. Burın poeziyamızda awıl xojalığı turmısına baylanıslı yamasa mapazlıq qosıqlarǵa keń orın beriletugen bolsa, K. Karimovtıń bul poeziyalıq toplamına kirgen qosıqlarında turmıstaǵı adamlardıń adamgershilik paziyletlerin jırlawǵa, ásirese, olardıń minez-qulqı menen islegen is-háreketleriniń unamlı hám unamsız táreplerin aşıq súwretlew ayrıqsha kózge taslanadı. Mısalı, shayır «Tanımasa» qosığında:

Dúnyaǵa qol berip bazlar,
Hámel gózlep, saray sazlar,
Ne bolmaqshı órdek ǵazlar,
Qonar kólin tanımasa,

— degen qatarlarında hámel gúrsisine mingennen soń ayırım adamlardıń mal-dúnyaǵa qızıǵıp, ulıwma insaniylıq paziyletlerdi umitıp ketiwine ashınıp qaraydı.

Usı jıllardaǵı qaraqalpaq poeziyasında shayır X. Dáwletnazarovtıń da salmaqlı ornı bar. Shayırdıń «Aşıq bolmaǵan kim bar» (1992), «Dos bolıw hámmeňiń qolınan kelmes» (1994) qosıqlar toplamına kirgen lirikalıq qosıqlarında xalqımızdıń búgingi turmis tirishiligi, jer hám ana tábiyatımızdaǵı ekologiyalıq ózgerislerdiń xalqımız turmısına unamsız tásırı shayır qosıqlarınıń arqawı boldı. Álbette, kórkem sóz sheberi ushın ótiw dáwiriniń qıyınhılıǵıñ tereń túsiniw hám onı kewil-tuyǵılarınan ótkerip, keń oqıwshılar qáwimore kórkemlep jetkerip beriw úlken sheberlikti talap etedi. Mısalı, «Táshwishimiz qat-qabatdur» qosığında shayırdıń búgingi ekologiyalıq apatshılıqqa janı aşıǵan xalıqtıń kewlindegi oy-tolǵanıslardı óz júreginen ótkerip jırlaǵanlığınıń

gúwası bolamız. «Suwsız el bolmaydı», suw tirishiligidin arqawı bolğanlıqtan da, shayır «Meniń dártsı Ámiwdáryamsań...» qosığında bolsa «Saǵındım góy máwij urıwlarıńdı», «Anajanım Ámiwdárya, yar bolagór kólim ushın», yamasa «Sen bolmasań búlbúl bolmas baǵlarda, qus túwe tolı jurt qalar daǵlarda» dep ekologiyalıq qıyınhılıqlarǵa jani ashıp jırlayıdı.

Adamlardıń bir-birine bolǵan doslıq, tuwısqanlıq qatnasları sheshiwshi orın iyeleydi. Doslıq arqalı adamlardıń bir-birine bolǵan qádir-qımbatı artıp qoymastan, doslıq qatnaslar tek ǵana adamlardı ǵana emes xalıqlardı hátteki milletlerdi de jaqınlastırıdı. X. Dáwletnazarovtıń «Dos bolıw hámmeniń qolınan kelmes» qosığında bolsa, doslıqtıń salmaǵı awır ekenligi, onı tárezige salıp ólshep bolmaydı, onıń salmaǵı hárbir adamnıń hújdanı, insaniylıq pazyyletleri menen ólshenetüǵınlıǵı oǵada durıs kórsetilgen. Doslıqtıń uzaq yaki máńgi bolıwı adamlardıń bir-birewine bolǵan isenimi, sadiqlıǵı, iymani-insabına da baylanıslı degen túsiniklerdi kórkemlep jetkeredi.

Awır kesher onıń jolları júdá,
Arsız deydi jandı áylewge pidá,
Ózi qollamasa bir qádir quda,
Dos bolıw hámmeniń qolınan kelmes!

Usı jıllardaǵı jas shayırlarımız B. Genjemuratov, S. Ibragimov, Sh. Ayapov, K. Reymov hám taǵı basqalardıń poeziyalıq dóretpelerinde burınnan bar dástúrlik qosıq úlgileri menen birge erkin qosıq yamasa verlibr formasına ayrıqsha itibar qaratıldı. Qosıqtıń bul formasında buwın sanları teń kelmesten, uyqastan góre, ırgaqqqa, intonaciyaǵa kóbirek kewil bólinedi. Shayır B. Genjemuratovtıń «Oq qadalǵan ay» (1997) qosıqlar toplamında xalqımızdıń ótkendegi turmısı menen búgingi turmısın jırlawǵa da ayrıqsha itibar qaratılǵan. Shayırdıń «Berdaq shayırdıń tolǵawi» qosığında adamǵa oy salatuǵın pikirler súwretlengen. «Qılısh haqqında sóz» qosığındaǵı «Az xalqımnıń jarasıǵı, jolbarıstay jigitler» dep xalqımızdıń márı ullanın maqtanısh etip jırlasa, «Berdaq shayırdıń tolǵawi» qosığında:

Eldiń kátqudaları,
Danalıq etse basınan,
El ketpeydi qasınan,
Jolınan taysa egerde,

Jurttıń urı sayaǵı,
Shıbın janniń ǵamında,
Batırın atıp sırtınan,
Jigitlik ardi satıp jer,

—degen qosıq qatarlarında el basshısı jaqsı bolsa, eldiń kún-kórisi de jaqsı, el basshısı jaman bolsa el-xalıq urı-sayaqqa jemtik boladı—degen pikirlerdi ortaǵa qoyadı. Demek, shayır eldiń el bolıwı eldiń dana hám aqıllı, ádıl hám ǵamxor basshılarına baylanıslı degen pikirlerin Berdaq shayırdıń tolǵawı mísalında utımlı paydalangan.

Árezsizlik dáwiri shayırlarımızǵa úlken yosh hám ilham baǵıshlaǵanı sonshelli, olar bul dáwirdi «Altın ásır» dep qosıqlarında jır etedi. Bunu biz, T. Sársenbaevtiń «Jasa, altın ásır» qosığında shayırdıń bılayınsha tolıp-tasıp jırlaǵanınıń mísalınan-aq kóre alamız.

Jasa altın ásır, ádiwli zaman,
Ayaq qosqanıma júz mıń ırzaman.

Usılayınsha shayırlarımızdıń hárbi de árezsizlik dáwiriniń bizge bergen imkaniyatınan orınlı paydalana otırıp ózleriniń kewlindegisin aytıwǵa, xalqımızdıń turmısında júz berip atırgan jańalıqlar menen qıyınlıqlardı da bürkemesten súwretlewge ayrıqsha itibar qarattı.

Usı jıllardaǵı qaraqalpaq prozasında T. Qayıpbergenovtiń «Tánha ózińe málım sıń» (1992) povesti menen «O dünýadaǵı atama xatlar» (1992) esesi, «Qálbimniń qamusı» (2008) reportaj-essesi basılıp shıqsa, «Berdaq» (1996) pyesası, «Aydos baba» (1998) draması gazeta-jurnallarda basıldı. Bul shıgarmalarında jazıwshı tek ǵana ótken dáwirdi ǵana emes, al ózi jasap atırgan dáwirdiń basınń keshirip atırgan waqıyalarında kórkem súwretleydi.

Proza hám poeziya janrında teńnen qálem terbetken X. Seytov qaraqalpaq ádebiyatınıń rawajlanıwına salmaqlı úles qosıp keldi. Sońgı jılları jazıwshınıń «Ómir soqpaqları» hám «Ízalı árman izleri» (1993, 1994) dep atalǵan memuarlıq shıgarmaları «Ámiwdárya» jurnalında basılıp shıqtı. Jazıwshınıń bul shıgarmalarında avtordıń jaslıq jıllarının baslap tap búgingi kúnge shekemgi basıp ótken joli turmıslıq materialılar tiykarında súwretlenedi. Ol kóptı kórgen jazıwshı, onıń turmıs joli waqıyalarǵa oǵada bay. Bul shıgarmalarda jazıwshınıń óziniń hám zamanlaslarınıń, yar-dosları menen qatar-qurbılarıınıń, respublikamızǵa belgili mádeniyat, ilim, ádebiyat hám bilimlendirıw xızmetkerleriniń

basınan keshirgen turmıs haqıyqatlıǵı, olardıń el-xalıq, ana Watan ushın islegen pidákerlik miynetleri hám olardıń ayırımlarınıń ómirine dóngen qáwip-qáterli hádiyseler ashıqtan-ashıq súwretlenedi. Sonlıqtan da bul shıgarmalar xalıqtıń yadında qaladı hám úlken qızıǵıwshılıq penen oqlıdı.

Tubalaw dárıri turmısımızda júdá awır ótti. Bul dáwirde bolıp ótken burmalawshılıqtı, qosıp jazıwdı, buzaqışılıqlardı h.t.b. unamsız illetlerdi súwretlewshi T.Qayıpbergenovtıń «O dýnyadaǵı atama xatlar», O. Ábdırxamanovtıń «Bosaǵa», Á. Ótepbergenovtıń «Dozaq ishinde», K. Mámbetovtıń «Hújdan», K. Raxmanovtıń «Aqıbet», Sh. Seytovtıń «Jaman shıǵanaqtaǵı Aqtuba» sıyaqlı realistik súwretlewlerge bay romanları basılıp shıqtı. Tariyxıy hám ekologiyalıq problemalarǵa arnalǵan K.Allambergenovtıń «Dárya tartılǵan jıllar», A.Sadiqovtıń «Tasta da gúlleydi», Q.Mátmuratovtıń «Terbenbes», H. Hamidovtıń «Ushqın», H. Ayımbetovtıń «Qarabuwra», S. Ismaylovtıń «Júrek galaktikası», «Payǵambarlar hám shaytanlar», G. Esemuratovaniń «Gónergen súrenler», «Mıń da bir keshirim», M. Nızanovtıń «Aqshagúl», «Eki qanxor», A.Xalmuratovtıń «Jánnet baǵı», A.Ábdievıń «Jin-jípırlar uyası» sıyaqlı realistik, mifologiyalıq, fantastikalıq súwretlewlerge bay romanları menen povestleri basılıp shıqtı.

Á. Ótepbergenovtıń «Dozaq ishinde» (1993) romanında biziń jaqın ótmishimizde bolıp ótken turmıs hádiyseleri súwretlenedi. Jazıwshı bul shıgarmasında haqıyqatlıq jolında janın pidá etip júrgen jurnalistiń turmısındaǵı hár qıylı tosqınlıqlardı, hár qıylı ádalatsızlıqlardı súwretlew arqalı zaman daǵdarısların kórkem sáwlelendirgen.

Xalqımız turmısında toyarda gúres tutıw, uzaq jolǵa at shaptırıw, ılaq oyını sıyaqlı milliy dástúrlerimiz eskiliktiń qaldığı sıpatında jaqın jıllarǵa shekem onsha qollanılmay kelgen bolsa, górezsizliktiń sharapati menen burıńǵı milliy dástúrlerimizdi qayta tiklew hám at sportı menen sporttıń basqa da túrlерine úlken itibar qaratılıp atır. Jazıwshı hám shayır Hikmetulla Ayımbetovtıń «Qarabuwra» («Ámiwdárya» jurnalı, 1998, №5) romanı milliy gúres temasına arnap jazılǵan. Romanıń baslı qaharmanı elimizdiń belgili palwanı Ómirbek Aytımov. Romanda usı adamnıń ómir joli súwretlenedi. Búgingi kúni Ózbekstanda sporttıń usı túri boyıńsha «Gúres» awqamı islep tur hám bul boyıńsha dýnya júzlik jarıslar ótkerilip atır. Bul tema burında hám házirde áhmiyetli bolǵanlıǵıń H.Ayımbetovtıń romanınıń qaharmanı Ómirbek Aytımovtıń

obrazınan kóre alamız. Ómirbek Aytımov qara kúshi menen tek ǵana Ózbekstanǵa emes, Shıǵıs Evropa, Oraylıq Aziya xalıqlarına belgili boladı hám gúreslerde jeńiske erisedi. Onda Ómirbektiń palwanlıǵı sóz bolıw menen birge, onıń ósken ortalığı, shaqqanlıǵı hám oǵan qurǵa túskende ayrıqsha kúsh-quwat baǵışlap turǵan Qarabuwraday pirleri de oǵada isenimli súwretlengen. Jazıwshınıń bul romanı ádebiyatımızda jańa temanı qozǵawı hám kórkemlep súwretlewi menen de ózgeshelenip turadı.

Muratbay Nızanov—qısqa waqıttıń ishinde xalqımızǵa talantlı satirik jazıwshı sıpatında jaqınnan tanılıp úlgerdi. Jazıwshınıń qáleminen kún-delikli turmısımızda jiyi ushırasatuǵın unamsız hádiyselerdi nıshanaǵa alıp jazılǵan birneshe gúrrińler menen povestler dóretildi.

Jazıwshı «Qaǵıyda» gúrrińinde óz paydasınan basqanı oylamayıtuǵın geypara adamlarıń unamsız is-háreketlerin ótkir sıńga aladı. Máselen, gúrrińde bólım baslıǵına qol qoydırıw ushın qatarlasıp turǵan adamlardan ótinish etip ishke kirip shıqqan adamnıń jaǵdayın bılay beredi. «Ishke kirgen adam baslıq penen sálemleseyin dese sálemin almaydı, hátteki, adam qabillawxanama kirgen eken dep basın kóterip qaramaydı da. Aqırında sırtqa shıǵıp mına adam qanday adam ózi dep sorap tursa, bir kelinshek «bul jer bank degen, bir kelgennen sálemdi ala bermeydi» deydi. Avtor bul gúrrińde sonday topas, menmen adamlarıń ótkir sıńga aladı. Sonday-aq, onıń «Ánipa» degen gúrrińinde qız ayttırıp shıqqan eki jigit, ákeleriniń dostı Nawrızbay degenniń úyine keledi. Olar qız benen tanısa baslaydı. Sol waqıttaǵı úydiń jaǵdayları sóz etiledi. «Bermestiń ası pispes» degendey ayttırıp kelgen qızdıń anasınıń is háreketin birme-bir bayan etedi. Eń sońında kelgen jumısımızdı aytpay-aq qoyayıq «sheshesin kórip qızın al»—degen sheshimge kelip ketip qaladı. Avtor bul shıǵarmasında da turmısta ushırasatuǵın geypara unamsız hádiyselerdi sóz etedi. Sonday-aq, «Isenimli maǵlıwmat» degen gúrrińinde biri oǵada bay, ekinshisi ortasha jasaytuǵın eki qońsı shańaraqtıń basınń keshirgen waqıya sóz etiledi. Bir kúni oǵada bay jasaytuǵın qońsısın biytanıś jigitler izlep keledi. Olardıń úyinde joq ekenin bilgennen soń qayda ketkenin qońsısınan sorayıdı. Qońsısı olardıń Tashkentke ketkenin aytadı. Kelgen eki adam tómenge túsip tez ketip qaladı. Keshte dem alıp uyuqılap, azanda jumısqa shıqsa qapısına ilıwli qaǵazdı kóredi. Qaǵazdı oqıp kórse «Bergen isenimli maǵlıwmatıńız ushın raxmet. Túste kórgen jigitler» dep jazılǵan

eken. Al, qońısısınıń qapısı ashıq ishinen samal húwlep turǵanın kóredi. Avtor bul gúrrińinde de turmista ushırasıp atırǵan tap búgingi kúndegi waqıyalardı sóz etedi. Sonday-aq, jazıwshınıń «Jaqında qızıq boladı», «Qátere», «Dińgektegi danışhpan» gúrrińleri menen povestlerinde de turmımızda júz berip turatuǵın ayırim unamsız hádiyseler hám olardı keltirip shıgaratuǵın qolaysız minez-qulıqtaǵı adamlardıń jaǵımsız is-háreketleri nishanaǵa alıp jazılsa, ayırimları kúlkili etip súwretlenedı.

Óárezsizlikten keyingi dáwirde de birneshe dramalıq shıgarmalar payda boldı hám teatr saxnalarında qoyıldı. Bul dáwirde S.Jumaǵulovtıń «Ekstrasens», «Kiyewińdi berip tur» komediyaları menen «Adamlar qalay buzılǵan» ertek-dramaları, Q.Mátmuratovtıń «Perzent» tragediyası, M.Nızanovtıń «Eki dúnyanıń áweresi» draması, K.Raxmanovtıń «O dúnyaǵa mirát» tragokomediyası, B.Baymurzaevtıń «Báddiwa», «Pálektiń gárdishi» dramaları, J.Xojanovtıń «Qońsimnuń qızı», A.Allamuratovtıń «Zawal», A.Óteniyazovanıń «Jigittiń iǵbalın bersin», «Jumbaǵı kóp dúnya bul» sıyaqlı hár qıylı janrıdaǵı saxnalıq shıgarmaları payda boldı. Belgili jazıwshı-dramaturgler T.Allanazarovtıń «Aydos biy» (1993) hám T.Qayıpbergenovtıń «Aydos baba» («Mín tillaga bahalanǵan gelle») (1998), A.Utalievıń «Ernazar alakóz» sıyaqlı tariyxıy dramalarınıń jazılıwı da usı jıllarǵa tuwra keledi.

M.Nızanovtıń «Eki dúnyanıń áweresi» komediyalıq shıgarması dás-lep Berdaq atındaǵı Qaraqalpaq mámlekетlik muzıkalı akademiyalıq teatrımızda 1991-jılı saxnalastırılgan bolsa, bul estafetanı qolǵa alıp, Tashkenttegi Xamza házirgi ózbek milliy akademiyalıq teatrında saxna-lastırıldı. Al, sońinan Andıjan teatrında da ózbek tilinde saxnaǵa qoyıldı.

Óárezsizlik dáwirindegi qaraqalpaq dramaturgiyasınıń rawajlanıwındaǵı jáne bir áhmiyetli másele, bul jámiyetlik turmıstaǵı waqıyalardıń ózi qanday bolsa, sonı dóretiwshilik jol menen súwretlewdi ámelge asırıw bolıp tabıldır.

Qaraqalpaqstan Respublikasında 1990-jılı «Qaraqalpaq Mámlekетlik quwırshaq teatri» ashıldı. Teatrdıń ashılıw máresimine baylanıslı K.Karimov avtorlığında «Ariq mergen» pyesası saxnalastırıldı. Qaraqalpaq xalıq ertegi tiykarında islengen bul pyesa balalarǵa úlken sawǵa boldı. Jáne de Q.Mátmuratovtıń «Aq tekesh hám kók tekesh», M.Begimovtıń «Bódene hám túlki», J.Xojanov avtorlığındaǵı «Batır haqqında ertek» ertek-pyesaları kóphshiliktiń kewlinen shıqtı. «Jas tamashagóyler teatrında» Q.Xalmuratov avtorlığında «Jaza» pyesası, A.Utalievıń saxnalastırıwında

«Haqtan tógilgen qan», A.Sultanovtín avtorlıǵında, B.Ótebaev rejissyorlıǵında «Allayar Dosnazarovtín ómiri haqqında» dóretpeler Qaraqalpaqstan saxnasınan orın alıp, xalqımızdıń dıqqatına usınıldı.

Saylawbay Jumaǵulov dóretiwshiliǵi menen kózge túskenn dramaturglerdiń biri. Ol dramaturgiya tarawında komediya janrıń rawajlandırıwǵa salmaqlı úles qosıp kiyatır. Talantlı dramaturgtıń ayırım komediyaları qaraqalpaq saxnalarında ǵana emes, Ózbekstannıń hám qońsılas respublikalardıń teatr saxnalarında da kórsetildi. «Ekstarsens» komediyası ushın avtor 1999-jılı eń jaqsı shıgárma sıpatında Qaraqalpaqstan Jazıwshılar awqamınıń siyliǵın alıwǵa eristi.

S.Jumaǵulovtín «Ekstrasens» komediyasınıń syujeti tómendegishe: Gúmisgúl degen mákkar hám jalatay hayal Qońırtattan kiyatırǵan poezda Qalbay degen ańqawlaw, isi kelispey júrgen jigitti tosattan ushıratıp qaladı. Gúmisgúl Qalbaydıń ańqawlıǵın ańlaǵannan soń, onı óz mápi ushın paydalanıp qalıwdı oylayıdı. Sol maqsette Gúmisgúl poezdan túsiwden Qalbaydıń úyine keledi hám onıń xojalığınıń jaǵdayı menen jaqınnan tanısıp aladı. Gúmisgúl Qalbaydıń ózinde kewli barlıǵın bilip algınnan soń, oǵan turmısqa shıǵıw ushın úsh shárt qoyadı. Qalbay oǵan kelisim beredi. Olar ekewi de emlew usılların bilmese de ańsat jol menen aqsha tabıwdı oylaǵanlıqtan, ekstrasens bolıp adamları emlewege kirisedi. Gúmisgúldıń aytqanına kóngen Qalbay utyug arqalı adam emlep on mıń sum aqsha tabadı. Mákkar hayal Gúmisgúlge Qalbaydan góre aqsha qádirli bolǵanlıqtan, onıń tapqan aqshaların alıwdı oylayıdı. Gúmisgúl Qalbayǵa emleniwge kelgen Kárim degen jigit penen astırtın tanısadı hám onıń menen birge reje dúzedi. Solay etip, ekewi til biriktirip Qalbayǵa bildirmey, on mıń sumdı alıp qashıp ketedi. Usılayınsıha Qalbay Gúmisgúlden pánt jep qaladı hám keyninde Qalbaydıń bul emlew usılı da áshkara etiledi. Dramaturg bul pyesanıń ideya-tematikası hám qaharmanları arqalı tegin dúnya tabıw ushın ayırım adamlardıń hár túrli jaman jollargá barganlıǵın Qalbay, Gúmisgúl, Kárim obrazlarında áshkara etedi.

Burın alıp satarlıq penen shuǵıllaniwshı sawdagerler áshkaralanatuǵın bolsa, búgingi kúni olardıń ornın istiń kózin biletuǵın biznesmenler hám is bilermenler iyelegen. Lekin, solay bolsa da olardıń arasında da jalatayshılıq penen pul tabıwǵa umtılıwshılıq ta tabılıp qaladı. Dramaturg Q. Mátmuratovtín «Perzent» tragediyasında usınday unamsız hádiyseler súwretlengen. Dramadaǵı syujet tómendegishe.. Eki júzli,

jalatay kelinshek Jaqsibiyke haram niyet penen awılda qurǵın shańaraqta jasaytuǵın, lekin hayalı ólgen eki ul, eki qızı bar, ermeligi basım Dosjan degen jigitke turmısqa shıǵadı. Jaqsibiykeniń de erjetken qızı boladı. Usı awılda Jaqsibiykege burınnan tanıs, onıń menen oynap ósken jalatay jigit Elmurat ta boladı. Ol jaslıǵında Jaqsibiykege úylene almaǵanlıqtan, onı Dosjannan qızǵanadı. Elmurat awıldan ketip biznes isleri menen shuǵıllanadı. Ázelden jolı buziq Jaqsibiyke Elmurat penen astırtın ushırasıp júredi hám oǵan turmısqa shıǵıwǵa kelisim beredi. Elmurat penen til biriktirgen Jaqsibiyke Dosjannıń ermeliginen paydalaniп, dўnya-múlkin iyelemekshi boladı. Sóytip ekewi Dosjannıń awılındaǵı malların, dańǵırılaǵan jayın sattrıp, onı Nókiske kóshirip ákeliwge, onıń mallardan hám jaydan túsken aqshaların biznes islewge jumsawǵa urınadı. Olar Dosjandı ekewlep aytqanına kóndirip, óz maqsetine eriskennen soń taslap ketedi. Dosjan bolsa aqılsızlıǵı menen ermeliginiń aqıbetinen úy-jaysız hám dўnya-malsız dalada qaladı. Pyesaniń keyninde Dosjannıń turmısqa shıqqan qızı, eki úkesi menen ákesiniń óler halatta jatqanlıǵın kórip, jılap jiberedi. Dosjan bolsa aqılsız háreketiniń sebebinen Jaqsibiykeniń qurbanı boladı. Bul dramadan shıǵatuǵın juwmaq sonda, Dosjannıń aqılsızlıǵı óz basına jetken bolsa, Jaqsibiyke menen Elmurat sıyaqlı ar-namısın pulǵa satqan ayırım hújdansız adamlarıń biznes isleymiz dep adam óltiriwge shekem barıp jetken hújdansızlıǵı áshkara etiledi. Usılayınsıha «Perzent» tragediyasında úlken adamlarıń oysızlıǵı menen hújdansızlıǵı sebebinen jetim qalǵan perzentlerdiń awhalı ashınarlı súwretlengen.

B. Baymurzaevtiń «Báddiwa» dramasında házirgi kúni ayırım jasla-rımızdıń hayal-qızlardıń namısına tiyetuǵın birin taslap, ekinshisin eriksiz kúsh penen alıp qashıp, sol hayal-qızlardıń kóz jaslarına hám ata-anasınıń da ǵarǵısına ushırap, báddiwaǵa ushıraǵanlıǵın másele etip kóteredi. Haqıyatında da, bunday unamsız hádiyseler búgingi kúni de ushırasadı. Sonlıqtan da, dramaturg turmıstaǵı usınday qolaysızlıqlardıń aldın alıwǵa, jaslarımız benen ata-analarımızdıń da turmis máselelerine biyparıq bolmay, oyلانıp is etiwge shaqıradı.

J. Xojanovtiń «Qońısmnıń qızı» dramasında bolsa burıngı kommunist hám partiya aǵzası Qoshqardıń obrazı kommunistlik partiyaniń júrgizgen siyasatına qarsı is-háreketleri arqalı ashıladı.

Juwmaqlap aytqanda, ǵárezsizlik dáwırinde dóretilgen poeziyalıq, prozalıq hám dramalıq shıǵarmalardıń hárbiри de burınnan bar dás-

túrlerdi dawam etiw menen birge, kórkem ádebiyattı túrlik hám janrlıq jaqtan hár tárepleme bayıtıp bardı. Ásirese, shayırlarımız benen jazıw-shılarımız hám dramaturglerimiz óz shıgarmaların óz betinshe erkin jazıwǵa eristi.

Bul usıl ádebiyatımızdıń eski qursawlardan qutılıp, erkin ósip-rawajlanıwına keń bolashıp berdi.

Soraw hám tapsırmalar

1. Gárezsizlik jıllarındaǵı qaraqalpaq ádebiyatı qanday ózgerislerge iye boldı?
2. Usı jılları qanday poeziyalıq toplamlar basılıp shıqtı?
3. Shayırlardıń qosıqlarında qanday temalar súwretlendi?
4. Qanday prozalıq shıgarmalar basılıp shıqtı? Bul shıgarmalardıń ideya-tematikası hám qaharmanları haqqında qısqaşa aytıp beriń.
5. Dramaturgiya tarawında qanday jańaliqlar júz berdi?
6. Usı jılları dóretilgen dramalıq shıgarmalarǵa sholiw jasań.

QOSÍMSHA OQÍW USHÍN

I. YUSUPOV

BUL JER ELE ZOR BOLADÍ

(qısqartılıp alındı)

1

Qáweset bar: qaraqalpaqlar,
Kóp uzamay kósher degen.
Qaydaǵı bir jaqsı jaqqa,
Barıp qonıs basar degen.

Oqídım bir gazetadan,
Óamqorshımız kóp-aw, toba!
Erinbestey esaplaǵan,
Sırtımızdan sızıp joba.

Aytıwınsha: kóshshek bunnan,
Jańa qonıs jayǵa qarap,
Aralǵa suw aparǵannan,
Anaǵurlım arzanıraq.

Esaplaǵan shotqa salıp...
Al buǵan ne shek qoyasań!
«Shotın qoldan julıp alıp,
Hásseni bir!..» dep qoyasań.

Ayırımlar alaǵada,
Bolıp sonday qáwesetke,
Kóship úlken qalada da,
Óz awılın háwes etken.

Meyli, ózi bilsin hárkim,
Bilgishlerdiń zamanı bul.
Biraq artıq bolmas bálkim,
Sáwirlesek shamalı bir.

Ketken ǵazlar kólin joqlap,
Usı kúnde kelip júrgen.
Oy juwırtıp soǵan shaqlap,
Bir nárseni bilip júrmen.

Bardur boljaw qábiletim,—
Bilgen nársem sol boladı:
Sál azıraq sabır etiń,—
Bul jer ele zor boladı.

Sabır etiń sál azıraq,
Duzlı shańǵıt degen gáp be?
Kómpis bolıp biz házir-aq
Úyrenistik oǵan hátte.

Awız suwiń duzlaq bolsa,
Úyrengen óz duziń bolar.
«Suw bar ma?» dep soza-soza,
Túye moynı uzın bolar...

Astı da duz, ústi de duz
Jasap turǵan jerimizdiń.
Ashshı góy dep nalımańız
Tamǵan mańlay terimizdi.

«Duz tatıp ket!» degendi de
Tegin aytqan dep bolmaydı.
Sóylegende sózińniń-de
Duzı bolsa shep bolmaydı...

Biraq, jetpes óz jerińe,
Qansha jaman degende de.
Beyishtiń tap naq tórine
Katej qurıp bergende de.

Óytkeni, bir qarabaraq —
Shóp emes góy adam degen.
Tereń tamır urǵan daraq —
Watan degen, Watan degen!

Qattı ağıslı ullı dárya
 Kók teńizge quyǵan jerde,
 Qos basarda ata-baba,
 Súyenip siyseri belge, —

Niyet etken deydi tańda:
 Kim islese hadal eńbek,
 «Jarqılıq jer, sol adamǵa
 Árwanaday iyegór» dep.

Jer ashıp dút kegeylerden,
 Suw aparıp daqlı ekken.
 «Kesew shanishsa kógergendey»
 Degen sózdi naqlı etken.

Usı jerde ósip-ónip,
 Qara shańaraq el bolǵanbız.
 Awır miynetine kónip.
 Islep qara ter bolǵanbız.

Bunda tapqan ırqaqların
 Qosığımız, ertegizimiz.
 Bul jer ushin bir waqları
 Dirildegen telpegimiz.

Jaǵalasıp jaw kelse de,
 Bul jerde hesh bermegenbiz.
 Kim qay tilde sóylese de,
 Til jatırqap kórmegenbiz.

Qara úy me, kiyiz úy me,
 Xiywa tarash háwli me ya ...
 Sıbay qonıp tatiw kúyde,
 Bir shınarǵa saldıq uya.

Kewlimiz de, arımız da
 Bir górektey xanalasqan.

Malımız da, janımız da,
Qanımız da aralasqan.

Diyqanshılıq gúl jaynasa,
Teńizińde aw maylaǵan,
Sharwaları mal aydasa,
Shayırları sóz aydaǵan, —

Jańa turmıs qushaǵında
Shalqıp atqan el edik biz.
Abadanlıq oshaǵında
Ot sónbewin tiledik biz.

Toyıp sekirip soń biraq ta,
Hádden asıp ketsek kerek.
Bul ádiwlı topıraqqa
Kóp qıyanet etsek kerek.

Qayta quriw aynasınan
Qarap kórsek ózimizdi,
Juldız izlep ay qasınan,
May basıptı kózimizdi.

Nápsimiz ashılıp keńnen,
Peyilimiz dım tarayıptı.
Endi mine ózgelerden
Izlep júrmız bar ayıptı.

Bir-birewge ayıp taǵıp,
Aytıś penen ótermiz biz.
Dárya ele tolıp ağıp,
Jaǵısına qaytar teńiz.

Teńiz qashqan menen bizden,
Biz qashpaymız úyimizden.
Arba júrip keter ele,
Iske ótip alsaq sózden...

MAZMUNÍ

Kirisiw	3
Á. Shamuratov	5
Qırq qız (<i>pyesadan úzindi</i>)	6
J. Aymurzaev	27
Ulım tıňla	30
Tıňlańızlar	30
Qıdırbay Sayipov (<i>poemadan úzindi</i>)	31
K. Sultanov	38
Ájiniyaz (<i>romannan úzindi</i>)	40
«Ádebiyat teoriyasından maǵlıwmat	44
Ğ. Seytnazarov.....	45
Atpas bolar aq quwdı	46
Qıs kórinislerinen	51
Ádebiyat teoriyasından maǵlıwmat	53
Ballada haqqında túsinik	53
T. Seytjanov	54
Ózbekstansań	56
Ana — jer	57
Dostıma	57
Oyın	58
Ómir beriledi bir ret	59
Adamlar bar	60
A. Bekimbetov.....	62
Awır sınaqlar (<i>povestten úzindi</i>)	63
T. Jumamuratov	69
Sonetler	72
Eńbek penen turmisińdı hásemle	73
Ádebiyat teoriyasından maǵlıwmat	76
B. Qayıpnazarov.....	77
Keń dalam	78
Kók emen	79
I. Yusupov	81
Ayt sen, Ájiniyazdíń qosıqlarınan!	85
Seksewil	86
Kegeyli	86
Qara tal	88

Bolmasa	89
Tırnalar	90
Mustaqıllıq maydanınan ótkende	91
Tumaris. Massageter qıssası (<i>poemadan úzindi</i>)	92
T. Qayıpbergenov	103
Qaraqalpaq dástanı (« <i>Maman biy</i> » ápsanasi kitabınan úzindi)	105
T. Mátmuratov	115
Súyenedi adamǵa adam	117
Jaqsılıqtıń belgisi	120
Oy tolǵawı	121
Ómir tolǵawı	123
Ana-jer tolǵawı	124
Báлentlik	125
Ádebiyat teoriyasının maǵlıwmat	126
K. Raxmanov	127
Qardaǵı iz (<i>poema</i>)	129
Watan muhabbatı menen	143
M. Seytniyazov	144
Men bir jolawshıman	145
Haqıyqatlıq qayda bolsa	146
Ámiw menen sırlasıw	146
Sh. Seyitov	149
Qıyal atawı	151
K. Mámbetov	159
Shaqasında emes tamırında (<i>povestten úzindi</i>)	161
G. Esemuratova	172
Dúwdendegi dápter (<i>povest</i>)	174
Birinshi patefon	178
Kók shayı kóylegim	181
Júziw jarısı	182
T. Qabulov	186
Assalawma áleykum! (<i>arnawlı naması bar</i>)	188
Kel, Jayhunniń boylarına (<i>arnawlı naması bar</i>)	189
Ashkózler (<i>ertek</i>)	189
S. Nietullaev	193
Xalqım meniń	194
Jamanlıǵı, qıyaneti qurısın	195
En bolmasa bir jaqsılıq etińler	196
O. Ábdiraxmanov	197

Aral: Appaq diywal aldında.....	198
Geografiya. Lirika. Tariyx	199
Duzlı tozań	200
Qaraqalpaqtıń nesi bar?	201
Ádebiyat teoriyasınan maǵlıwmat	202
J. Izbasqanov	203
Tuwılǵan jer táriypi.....	204
K. Karimov	208
Áyledi.....	209
Nalıńba	210
Xalıqtan asqan dana joq	210
M. Nızanov	212
Ákeniń húrmeti	213
X. Dáwletnazarov	220
Íyesiz jurt.....	221
N. Tóreshova	226
Qaraqalpaqstanım meniń	227
Ana tilim	232
B. Genjemuratov	233
Qarızım kóp	234
Shıǵısta oyanbaqta dáw uǵlan—Turan	235
Dúnya ádebiyatıńnan	236
F. Shiller	236
Qolǵap	238
S. Esenin	240
Parsı namaları	242
Muwsa Tashmuhammed ulı Aybek	252
Nawayı (<i>romannan úzindi</i>)	256
Sh. Aytmatov	266
Jámiyla (<i>povestten úzindi</i>)	269
Erkin Vahidov	274
Sóngen juldızlar	278
Qosıq hám shaxmat	278
Adam hám waqt	279
Óárezsizlik dáwirindegi ádebiyat	281
Qosımsha oqıw ushın	296

**Mámbetniyazov Turdibay, Bekbergenova Ziyada,
Mámbetniyazova Zulfiya**

ÁDEBIYAT

Uliwma orta bilim beriw mektepleriniň 9-klasi ushin sabaqlıq

*«Bilim» baspasi
Nókis—2019*

Redaktori *S. Aytmuratova*
Kórkem. redaktori *I. Serjanov*
Tex. redaktori *B. Turimbetov*
Operatorı *A. Begdullaeva*

Licenziya: AI № 108, berilgen waqtı 2008-jıl 15-iyul.

Basiwǵa ruqsat etilgen waqtı 29. 01. 2019-jı. Formatı 70x90 $\frac{1}{16}$. Kegl 11. Ofset baspa usılında basıldı. Kólemi 19,0 baspa tabaq. 22,23 shártlı baspa tabaq. 29,08 esap baspa tabaq. Buyırtpa № . Nusqası 13156 dana.

Ózbekstan Respublikası Prezidenti Administracyası janındaǵı Málimleme hám ǵalaba kommunikaciya agentligi «Bilim» baspasi 230103. Nókis qalası, Qaraqalpaqstan kóshesi, 9.

«O'zbekiston» baspa-poligrafıyalıq dóretiwshilik úyi.
Tashkent qalası, Nawayı kóshesi, 30.

İjaraǵa berilgen sabaqlıqtıń jaǵdayın kórsetiwshi keste

T/n	Oqıwshınıń atı, familiyası	Oqıw jılı	Sabaq-lıq-tıń alingan-daǵı jaǵdayı	Klass basshı-sınıń qol tań-bası	Sabaq-lıqtıń qaytip tapsırıl-ǵandaǵı jaǵdayı	Klass basshı-sınıń qol tańbası
1.						
2.						
3.						
4.						
5.						
6.						

Sabaqlıq ijaraǵa berilgende hám oqıw jılınıń juwmaǵında qaytarıp alınganda joqarıdaǵı keste klass basshı tárepinen tómendegishe bahalawǵa muwapiq toltrılıladı

Jańa	Sabaqlıqtıń paydalaniwǵa birinshi berilgendegi jaǵdayı
Jaqsı	Muqabası pútin, sabaqlıqtıń tiykarǵı bóliminен ajıralmaǵan. Barlıq betleri bar, jırtılmaǵan, kóshpegen, betlerinde jazıw hám sızıwlar joq.
Qanaatlanarlıq	Muqaba jazılǵan, bir qansha sızılıp, shetleri jelingen, sabaqlıqtıń tiykarǵı bóliminен ajıralıw jaǵdayı bar, paydalaniwshı tárepinen qanaatlanarlıq ońlangan. Kóshken betleri qayta ońlangan, ayırım betleri sızılǵan.
Qanaatlandırmayıdı	Muqaba sızılǵan, ol jırtılǵan, tiykarǵı bóliminen ajıralǵan yamasa pútikiley joq, qanaatlandırarsızlıq ońlangan. Betleri jırtılǵan, betleri jetispeydi, sızıp, boyap taslangan, sabaqlıqtı tiklewge bolmaydı.